

निबन्ध त्रिकिका

डा० कृष्णदेव उपाध्याय

एम. ए पी. एच. डी.


शारदा मन्दिर, वाराणसी.

निबन्ध-चन्द्रिका

[नाना उपयोगी विषयों पर लिखित संस्कृत
लेखों का सुन्दर संग्रह]

307

—:०:—



लेखक

डा० कृष्णदेव उपाध्याय, एम. ए., पी. एच. डी.

साहित्य-शास्त्री, साहित्यरत्न

प्राध्यापक, डिगरी कालेज, ज्ञानपुर

— ❁ —

तृतीयं संस्करणम्

प्रकाशक

शारदा-मन्दिर

वाराणसी

सन् १९६१ ई०]

[मूल्य दो रुपये]

प्रकाशक

शारदा-मन्दिर

वाराणसी ।

[सर्वाधिकार सुरक्षित]

[अनेक विश्वविद्यालयों में मध्यमा, शास्त्री, बी० ए० तथा
एम० ए० परीक्षाओं में स्वीकृत]

मुद्रक

मुकुन्ददास गुप्त 'प्रभाकर'

टाइम टेबुल प्रेस, वाराणसी

भूमिका

संस्कृतभाषायाः समत्वं न केवलया भारतीयान्यभाषाया, अपि तु वैदेशिकीभिः भाषाभिरपि तत् समत्वं न दृश्यते । अनेनैव हेतुना प्राच्यपौरस्त्यभाषाभाषिभिः मुक्तकण्ठेन सर्वभाषामूर्द्धन्या-स्पदमियं गीर्वाणवाणी गीयते । परन्तु भाषामिमां पिपठीषूणा-मन्तेवासिनां कृते गीर्वाणवाण्युपनिबद्धाः, सरसशब्दगुम्फिताः, हृदयग्राहिणः, नैकेऽपि प्रचलिताः निबन्धग्रन्थाः, सन्ति; यानवल-म्ब्य परीक्षाप्रणालीमनुसरन्तो छात्राः संस्कृतनिबन्धलेखने पटुत्वं लभेयुरिति । परीक्षार्णवनिमग्नानां छात्राणामेतत् विषये न्यूनता-मुपहासारूपदत्वञ्चाकलय्य खिद्यमानेन चेतसा, मया 'निबन्ध-चन्द्रिका' नाम्नी रचनेषा चन्द्रिकेव विषयान् प्रकाशयन्ती विनिर्मिता ।

वस्तुवैचित्र्येण, सरलशब्दसौन्दर्य, प्रशंसनीयां लेखनपद्धतिं प्रदर्शयन्तीयं 'चन्द्रिका' विदग्धचेतसां चेतसि मोदमादधाना निबन्धसौधमारुरुक्षूणाम् रचनापाटवमीहमानानां, बी० ए० एम० ए०, शास्त्राचार्य-परीक्षादित्सूनामन्तेवासिनां कृते सम्यक् सन्तोषमेज्यतीति संभावयामो वयम् । अस्मिन् ग्रन्थे रचितानां

(२)

निबन्धानां प्रकारद्वयं समुल्लसति । केचन सामान्यविषयमवलम्ब्य
निर्मिता निबन्धा इण्टर, बी० ए०-मध्यमा-शास्त्रि-परीक्षा दातु-
मुत्सुकानां विद्यार्थिनां कृते एव मुख्यतो वर्तन्ते। अपरे च काव्य-
स्वरूप-प्रयोजनादि-विशिष्ट-विषयानाश्रित्य रचिता निबन्धाः
अतीवप्रौढिमादधाना आचार्य-एम० ए० परीक्षासु साफल्यस्या-
वाप्तिकामानां छात्राणां भृशमुपकारं विधास्यन्तीति जागर्ति हृद-
मस्माकं विश्वासः । नैकविधलेख-साहाय्याय पण्डित रतिनाथ भा
एम० ए० शास्त्राचार्यमहोदयेभ्यः संस्कृतमहाविद्यालयस्याध्यक्षेभ्यः
पण्डितप्रवर महादेवशास्त्रिभ्यश्च स्वीयान् धन्यवादान् आनन्द-
भृतेन हृदयेन वितरामो वयमिति ।

अस्मिन् नवे संस्करणे ग्रन्थस्यास्य परिशोधनं कृतमस्माभिः ।
पूर्वसंस्करणादेतत् संस्करणं नातिभिन्नम् । आशासे छात्राणां
पूर्ववदेव एतदपि संस्करणं ज्ञानवर्धनं करिष्यति ।

कार्तिकी पूर्णिमा
सं० २०१८
२२-११-६१

—कृष्णदेव उपाध्यायः

विषय-सूची

विषय	पृष्ठः
१—विद्याधनं सर्वधनप्रधानम्	१
२—विद्या धर्मेण शोभते	२
३—सत्यान्नास्ति परोधर्मः	८
४—धन-महिमा	१०
५—काशी-नगरी	१४
६—गंगा-गौरवम्	१८
७—जननी	२२
८—जन्मभूमिः	२५
९—त्याज्यं न धैर्यं विधुरेऽपि काले	३२
१०—उद्यमेन हि सिध्यन्ति कार्याणि न मनोरथैः	३६
११—नीचैर्गच्छत्युपरि च दशा चक्रनेमिक्रमेण	४०
१२—संघे शक्तिः कलौ युगे	४३
१३—न कूपखननं युक्तं प्रदीप्ते वह्निना गृहे	४५
१४—दीर्घौ बुद्धिमता बाहू	४८
१५—परोपकारः	५०
१६—अहिंसा परमो धर्मः	५६
१७—ब्रह्मचर्यम्	५८
१८—आर्जवं हि कुटिलेषु न नीतिः	६३
१९—राष्ट्रभाषा संस्कृतम्	६७

५७, ५८, ६०

विज्ञान - ६१, ५८

(२)

२०—आधुनिक संस्कृत-पठन-पाठन-प्रणाली ...	७३
२१—न खलु बहिरुपाधीन् प्रीतयः संश्रयन्ते ...	७६
२२—सर्वे क्षयान्ता निचयाः ...	८०
२३—मानवताया आदर्शः ...	८४
(क) भगवान् : बुद्धः ...	८५
(ख) महात्मा : गान्धिः ...	८८
२४—शिक्षाया आवश्यकं साधनम् ...	९३
(क) चित्रपटम् ...	९३
(ख) समाचारपत्राणि 57,60 ...	९५
२५—दोषाणां दूरीकरणम् ...	९९
(क) हिन्दूसमाजस्य परिष्कृतिः ...	९६
(ख) प्रामाण्यमुन्नतिसिद्धिः ...	१०४
२६—महाकाव्यस्य विकासः ...	१०७
२७—काव्यम् ...	११२
२८—काव्यप्रेरणा ...	११८
२९—प्राचीनं नाट्यशास्त्रम् ...	१३१
३०—कालिदासः ...	१३९
३१—श्रीर्षः ...	१४७
३२—काव्य प्रयोजनविमर्शः ...	१६०
३३—श्रवणसंस्कृतौ सौन्दर्य-विचारः ...	१६३

परिशिष्ट

(क) लौकिक-न्यायमाला ...	१७२
(ख) सुभाषितानि ...	१७४
(ग) रमणीयप्रयोगाः ...	१७८

—:०:—

कविकाव्यप्रशंसा

किं तेन किल काव्येन मृद्यमानस्य यस्य ताः ।
 उदधेरिव नायान्ति रसामृतपरम्पराः ॥ १ ॥
 किं कवेस्तस्य काव्येन किं काण्डेन धनुष्मतः ।
 परस्य हृदये लग्नं न घूर्णयति यच्छिरः ॥ २ ॥
 अगप्रन्धपदन्यासा जननीरागहेतवः ।
 सन्त्येके बहुलालापाः कवयो बालका इव ॥ ३ ॥
 किं तेन काव्यमधुना प्लाविता रसनिर्भरैः ।
 जडात्मानोऽपि नो यस्य भवन्त्यङ्कुरितान्तराः ॥ ४ ॥
 नवोऽर्थो जातिरग्राम्या श्लेषोऽक्लिष्टः स्फुटो रसः ।
 विकटाक्षरबन्धश्च कृत्स्नमेकत्र दुष्करम् ॥ ५ ॥
 मुखमात्रेण काव्यस्य करोत्यहृदयो जनः ।
 क्षायामच्छामपि श्यामां राहुस्तारापतेरिव ॥ ६ ॥
 बोद्धारो मत्सरग्रस्ता विभवः स्मयदूषिताः ।
 अबोधोपहृताश्चान्ये जीर्णमङ्गो सुभाषितम् ॥ ७ ॥
 पदद्वयस्य संधानं कर्तुमप्रतिभाः खलाः ।
 तथापि पर-काव्येषु दुष्करेष्वप्यसंभ्रमाः ॥ ८ ॥
 क दोषोत्र मया लभ्य इति संचिन्त्य चेतसा ।
 खलः काव्येषु साधूनां श्रवणाय प्रवर्तते ॥ ९ ॥

[२]

उपपत्तिभिरम्लाना नोपदेशैः कदर्थिताः ।
 स्वसंवेदनसंवेद्यसाराः सहृदयोक्तयः ॥१०॥
 बहूनि नरशीर्षाणि लोमशानि बृहन्ति च ।
 ग्रीवासु प्रतिबद्धानि किं चित्तेषु सकर्णकम् ॥११॥
 साध्वीव भारती भाति सूक्तिसद्ब्रतचारिणी ।
 ग्राम्यार्थवस्तुसंस्पर्शबहिरंगा महाकवेः ॥१२॥
 प्रसन्नाः कान्तिहारिण्यो नानाश्लेषविचक्षणाः ।
 भवान्त कस्याचत्पुण्यैर्मुखे वाचो गृहे स्त्रियः ॥१॥
 कवीनां महतां सूक्तैर्गूढार्थान्तरसूचिभिः ।
 विध्यमानश्रुतेर्मा भूद् दुजनस्य कथं व्यथा ॥१४॥
 यास्यति सज्जनहस्तं रमयिष्यति तं भवेच्च निर्दोषा ।
 उत्पादितयापि कविस्ताम्यति कथया दुहित्रेव ॥१५॥
 अवसरपठितं सर्वं सुभाषितत्वं प्रयात्यसूक्तमपि ।
 क्षुधि कदशनमपि नितरां भोक्तुः संपद्यते स्वादु ॥१६॥
 दुर्जनहुताशतप्तं काव्यसुवर्णं विशुद्धिमुपयाति ।
 दर्शयितव्यं तस्मान्मत्सरिमनसः प्रयत्नेन ॥१७॥
 गणयन्ति नापशब्दं न वृत्तभङ्गं क्षतिं न चार्थस्य ।
 रसिकत्वेनाकुलिता वेश्यापतयः कुक्कवयश्च ॥१८॥
 सुभाषितावलि

निबन्ध-चन्द्रिका



१—विद्याधनं सर्वधनप्रधानम्

सर्वशक्तिमता भगवता जगति समुत्पादितेषु द्रव्येषु विद्या नाम विद्यते द्रव्यं सर्वश्रेष्ठं सर्वप्रधानं च । मनुष्येभ्यो विद्याया अतीवाऽऽवश्यकता वर्तते । यः पुरुषो विद्याविहीनोऽस्ति स असह्यः, ग्रामीणः, मूर्खः, निरक्षरभट्टाचार्यः इत्याद्यनेकोपाधिभिर्विभूयते जनैः । किं वदना साहित्यसंगोताभ्यां विरहितस्य पुरुषस्य तुलना साक्षात्पशुना कृता श्रीमता भर्तृहरिणा । तेन यदुक्तम्—

साहित्यसंगोतकलाविहीनः, साक्षात्पशुः पुच्छविषाणहीनः ।

वृणं न खादन्नपि जीवमानस्तद्भागधेयं परमं पशूनाम् ॥

तत्तु समीचीनं प्रतिभाति । यथा पशुः ज्ञानेन विना धर्माधर्मयोर्विचारं न कर्तुं प्रभवति, तथैव मनुष्याऽपि विद्यया विरहितः कर्तव्याकर्तव्ययोर्विवेकं कर्तुं न शक्नोति । यथा पशूनां जीवित-माहारनिद्राभयमैथुनेषु नितरां व्यस्तं वर्तते तथैव मूर्खस्यापि जीवनमस्ति । विद्यैव पशुमनुष्ययोः भेदबुद्धिसमुत्पादयति । सन्यसोक्तं केनापि कविना यत्—

आहारनिद्राभयमैथुनञ्च, सामान्यमेतत् पशुभिर्नराणाम् । ;

धर्मो हि तेषामधिको विशेषो, धर्मेण होनाः पशुभिः समानाः ॥

को धर्मः, कोऽधर्म इति तु विद्ययैव ज्ञातुं शक्यते । अतएव विद्याविरहितस्य पुरुषस्य तुलना पशुनातीव समीचीना वर्तते ।

मूर्खस्य जीवनं व्यर्थमेव । यतः स न किमपि कार्यं कर्तुं प्रभवति ।
विद्वद्भिः तस्य निरादरः क्रियते, जनैः स उपहस्यते, विचारशीलैः
नाद्रियते । स तु धरायाः भारभूत एव तिष्ठति ।

शून्यः पुच्छमिव व्यर्थं, जीवनं विद्यया विना ।

न गुह्यगोपने शक्तं, न च दर्शानवाशे ॥

अतएव “विद्या विहीनः पशुः” इति भाषितं निश्चितमेव
सुभाषितं प्रतिभाति ।

विद्याधनं सर्वधनप्रधानं यदुक्तं तत्र को हेतुः ? तदुच्यते ।
विद्याधनस्य सर्वश्रेष्ठेय विशिष्टता वर्तते यत् सर्वं धनं व्ययात्
क्षयमायाति—नाशं प्राप्नोति । परंतु विद्याधनं तु संचयात्
क्षयं गच्छति, व्ययाच्च वृद्धिमायाति ! कुवेरस्यापि असंख्यः
कोशो व्ययात् निश्चितमेव कस्मिंश्चित् दिने रिक्तो भविष्यति ।
परन्तु अहो विशेषता विद्याधनस्य यदिदं मुहुर्मुहुर्व्ययमापाद्यमान-
मपि नैव नाशं प्रयाति । निश्चिमेव न कदापीदृशः कोशः संसारे-
ऽस्मिन् दृष्टः श्रुतो वा । केनापि कविना सम्यगेवोक्तं यत्—

अपूर्वं कोऽपि कोशोऽयं, दृश्यते तव भारति ।

व्ययतो वृद्धिमायाति क्षयमायाति संचयात् ॥

द्वितीयो विशेषोऽस्य विद्याधनस्येयमस्ति यदिदं धनं न केनापि
चोरयितुं शक्यते । अत्यन्तनिपुणा अपि चौराः विद्याधनं कौशले-
नापि चोरयितुं न शक्नुवन्ति, परन्तु तेऽन्यं धनं लीलयैव हर्तुं पार-
यन्ति । क्रूरोपि राजा विद्याधनं हर्तुं न प्रभवति । धनमिदं तस्या-
धिकारस्य नास्ति विषयः । न कोऽपि विद्वान् परिहृतः राजाज्ञया
विद्याविरहितः कर्तुं पार्यते । विद्याधनं भ्रातृभाज्यमपि नास्ति ।
भ्रातरो विद्याधनं न विभक्तुं प्रभवन्ति । यतः कुक्षिस्थिता विद्या न
विभागकरणस्य विषयः । अतः भ्रातरां मध्ये धनविभाजनसमये
विद्यायाः विभाजनं नैव क्रियते । धनस्य राशिः भारयुक्तो भवति ।

न च लक्षसंख्यकाः किंवा दशसहस्रसंख्यकाः रूप्यकाः अत्यन्त-
श्रमात्पादकत्वात् भारकरणाच्च कंनापि दूरं वोढुं पार्यन्ते । परन्तु
विद्याधनं न कदापि भारकारि भवति । न कोऽपि महामहोपाध्यायः
समधि हविद्याऽऽभ्यनकारणेन कंनाप्यन्येन पुरुषेण सह तुलायां
गुरुतां प्राप्नोति । न च सवतन्त्रस्वतन्त्रः कोऽपि षट्शास्त्री
स्वागाधपाण्डित्येन मार्गमटिनुं श्रमनुभवति । अस्माकं कथनस्या-
यमेवाभिप्रायः यत् विद्याधनं न कदापि भारं करोति । उक्तञ्च
कंनापि सुमतिना—

न चौरहार्यं न च राजहार्यं, न आतृभाज्यं न च भारकारि ।
व्यये कृते ववेत एव नित्यं, विद्याधनं सर्वधनप्रधानम् ॥

अन्यच्च—

बलुमतापतिना न सरस्वती, बलवता रिपुणापि न नीयते ।
समावभागरैर्न विभज्यते, विबुधबाधबुधैरपि सेव्यते ॥
हर्तुर्न गां चरं याति, दत्ता भवति विस्तृता ।
कल्पान्तेऽपि न या नश्येत्, किमन्यद्विद्यया समम् ॥

सदा सहचरी वर्तते विद्या मनुष्यस्य । तस्य विविधेन प्रका-
रेणोपकारं करोति । विद्या मनुष्यं मातेव रक्षति । यथा माता
बाल्यकाले स्वशिशून् अबोधबालकान् व्याधभ्यो रक्षति
तथैव विद्याऽपि अनुभवशून्यस्य जनस्यानेकापद्भ्यस्त्राणं करोति ।
विद्या पितेव हितकार्ये मनुष्यं नियाजयति । यथा पिता स्वपुत्रं
कुशलतासमन्विते हितकारके च कार्ये प्रेरयति तथैव विद्यापि
मनुष्याय कर्तव्याकर्तव्ययाज्ञानं ददाति, येन ज्ञानेन प्रोक्तः
मनुष्यो हितकारकं कार्यं कराति, आहितं च त्यजति । विद्या मनु-
ष्यस्य शाभां विस्तारयति । राजसभायां विद्वानेव हि पुरुषः
समादरं प्राप्नोति, राज्ञा चाद्रियते ।

विद्या मनुष्यस्य दिक्षुऽङ्गीर्तिं विस्तारयति, सप्तसमुद्रपारमपि

यशः प्रापयति । अधुनापि यत् डा० रवीन्द्रनाथठाकुरः, सर राधाकृष्णः, सर वेङ्कटेशरमणः, आचार्यरायश्च संसारे प्रसिद्धाः पुरुषाः वर्तन्ते, तर्हि विपुलेन धनेन ? उताहो प्रभूतेनाधिकारेण ? नहि नहि विद्यैव । कोऽधुना संसारेऽस्मिन् साक्षरोऽस्ति येन जगत्प्रसिद्धस्य स्वनामधन्यस्य रवीन्द्रनाथठाकुरस्य नाम नैव श्रवणगोचरीकृतम् । कोऽस्ति खलु वैज्ञानिकः यः 'रमण' न जानाति । अस्माकं कथनस्यायमेव अभिप्रायः यत् विद्यया जगति विपुलां कीर्तिं लभते मनुष्यः । विद्यायाः प्रशंसायां केनापि समुचितमेवाभिहितम्—

मातेव रक्षति; पितेव हिते नियुञ्जते,
कान्तेव चाभिरमयत्यपनीय खेदम् ।

लक्ष्मीं तनोति, वितनोति च दिक्षु कीर्तिं,
किं किं न साधयति कल्पलतेव विद्या ॥

विद्यापठनेन मनुष्यो धनं प्राप्नोति । अतएव सुखं करोति । यदा मनुष्यः विदेशं गच्छति तदा विद्यैव तस्य सहायतां करोति । अज्ञातप्रदेशेऽपि यद् मनुष्यः गच्छति तत्तु विद्याबलेनैव । कालम्बसमहोदयेन यदमेरिकायाः अन्वेषणं कृतं तत् विद्याबलेनैव । अधुनापि वायुयानचालकाः निराधारे मार्गे यद् स्ववायुयान चालयन्ति तदपि विद्याबलस्यैव प्रभावः । किं बहुना, सोमरहितेऽपि समुद्रे ये पोतं चालयन्ति तेऽपि पोतविद्यैव तत् कार्यं सम्पादयन्ति । यथापूर्वमेवोक्तं राजसभासु विद्यैव पूज्यते न धनम् । अतएव विद्यायाः सर्वथा सर्वदा चातीवाऽऽवश्यकता वर्तते नराणां कृते । उक्तञ्च—

विद्या नाम नरस्य रूपमधिकं, प्रच्छन्नगुप्तं धनम्,

विद्या भोगकरी, यशःसुखकरी, विद्या गुरुणां गुरुः ।

विद्या बन्धुजनो विदेशगमने, विद्या परं दैवतम्,
विद्या राजसुः पूज्यते न हि धनं, विद्याविहीनः पशुः ॥

चतुर्वर्गस्य फलप्राप्तिरपि सुखात् विद्ययैव संभवति । विद्या
विनयं ददाति । विनयेन च मनुष्यः पात्रतां याति । पात्रत्वात् धन-
माप्नोति । अतएव चतुर्वर्गस्य प्रथमो वर्गो धनरूपः (अर्थः)
विद्ययैव लभ्यते । धनेन मनुष्यो दानं ददाति । धर्मशालानिर्माणं,
मन्दिराणां जीर्णोद्धारं, तीर्थाटनं, देवपितृपूजनादिकं पुण्यं कर्म
करोति । अतएव स धर्मस्य संचयं करोति । उक्तञ्च—

विद्या ददाति विनयं, विनयाद्याति पात्रताम् ।

पात्रत्वाद् धनमाप्नोति, धनाद् धर्मः ततः सुखम् ॥

यथा धनेन धर्मः सञ्चीयते तथैव धनेनैव कामस्यापि प्राप्ति-
र्भवति । धनेन मनुष्यः सुधाधवलितं प्रासादं निर्माति जलकीडार्थं
चापीतटाकानां निर्माणं करोति । नानाऽऽस्त्रादजनकानि भोजनानि
भुङ्क्ते, बहुमूल्यवस्त्राणि परिधत्ते । अनेन प्रकारेण तृतीयवर्गस्य
कामस्यार्जनं करोति । विद्यया मनुष्यः आत्मपरमात्मनोरभेदं
पश्यति । क्रमशः स ब्रह्म जानाति तथा तद् ज्ञात्वा तद्रूपो भवति ।
श्रुतिभिरपि प्रतिपादितं यत् 'ब्रह्मवित् ब्रह्मैव भवति', 'ऋते ज्ञानान्न
मुक्तिः', अतएव मुक्तौ ज्ञानस्य परमाऽऽवश्यकता वर्तते । अनेन
विधिना मनुष्यो स्वजीवनस्य समग्रं फलं चतुर्वर्गाख्यरूपं अर्थ-
धर्मकाममोक्षाभिधं विद्ययैव प्राप्नोति ।

विद्ययैव कालिदासभवभूतिजयदेवादयो महाकवयोऽमरत्वं
प्राप्नुवन् । तेषां कोमलकान्तपदावली साम्प्रतमपि सहृदयानां कर्ण-
कुहरेषु सुधाधारां वमति । अधुनाप्युददनाचार्यस्य भारती लीला-
यते । भक्ततुलसीदासस्य 'भाषा' भणितमद्यापि भक्तितरंगिणीं
प्रवाहयति । अतएव श्रुत्यापि सत्यं तारस्वरेणोक्तं यत्—

“विद्ययाऽमृतमश्नुते” इति ।

२—विद्या धर्मेण शोभते ।

विद्या सर्वधनेषु प्रधानं धनम्, इत्यत्र नास्ति कस्यापि सन्देह-
लेशः । परन्तु धर्मेण विहीना विद्या तथैव न शोभते, न च रुचि-
रतां प्राप्नोति, यथैव जलेन रहतः कूपः, प्राणैर्विरहितं शरीरं, दृष्टौ-
विहीनं वनं, पुष्पैर्विना चोद्यानं न शोभते । यथा प्राणैर्विरहितं
शरीरं न किमपि कार्यं कर्तुं शक्नोति तथैव धर्मेण विरहता न
किमपि शुभमनुष्ठानं कर्तुं प्रभवति विद्या । यथा सारथिना विहीनो
रथः राजमार्गमुत्सृज्य निम्नोत्तरं मार्गं गच्छति, तथैव धर्मरूप-
सारथिना विहीना विद्या न शुभाशुभयोः कायंयोः विवेकं विधातुं
शक्नोति । धर्मेणैव मनुष्यः कर्तव्याकर्तव्ययोर्ज्ञानं कर्तुं क्षमते ।
यदि विद्वान् पुरुषोऽपि धर्मेण समन्वितो न स्यात्तदा तस्याखिलमपि
कार्यं धर्महीने भवेत् । विद्यायाः पठनमावश्यकं परन्तु तस्याः सदुप-
योगः धर्मबुद्ध्या एव भवितुमर्हति । अधीतबोधाचरणप्रचारणानि
यानि विद्यायाः प्रतिष्ठापकानि चतुर्विधानि कार्याणि महाकविना
श्रीहर्षेणोक्तानि, तान्यपि धार्मिकबुद्ध्या एव समन्वितानि-
स्वसामर्थ्यं लभन्ते । यदा कोऽपि पुरुषो विद्यायाः पारगामी भवति
तदा तस्यायं धर्मः यत् स स्वाधीतविद्यायाः जनमण्डलीषु प्रचारं-
कुर्यात् । विद्यानुकूलाऽऽचरणां च तस्याऽऽवश्यकं कर्तव्यम् । यदा
कोऽपि पुरुषः योगशास्त्रं पठति तदा तदनुकूलाचरणं तस्य धर्मः ।
विद्यायाः आवारणप्रवारणश्च ज्ञानं धर्मेणैव भवितुमर्हति ।
अतएव विद्यया सह धर्मस्यातीव आवश्यकता विद्यते सम्यगुक्तं
केनापि कविना यथा—

शास्त्राण्यधीत्यापि भवन्ति मूर्खाः ।

यस्तु क्रियावान् पुरुषः स विद्वन् ॥

बहूनि शास्त्राणि पठित्वाऽपि पुरुषो मूर्खो भवति, यस्तु क्रिया-
वान् क्रियाशीलः सदाचरणादियुक्तः स एव विद्वान् कथ्यते जनैः ।

चिन्त्यतां तावन् । एतः पुरुषः सर्वतन्त्रस्वतन्त्रः, षट्शास्त्री, सकल
दर्शनपारगामी, ग्रहापण्डितश्चास्ति परन्तु स यदि शास्त्रनिन्दितं
मधुयानं, लोहनिन्दितं गन्धर्ववीथिकासेवनं, धर्मविरुद्धम असत्य-
भाषणं, अतैः चित्तमसादनं, कदर्याऽऽवरितञ्च करोति; तर्हि किं
शिष्टजनैः प्राप्नीयैरपि वा विद्वान् कथितुं पार्यते ? न कदापि, न
न कथमपि । अत्र को हेतुः ? किं कारणम् ? समधिगतसकल-
शास्त्रतत्त्वोऽपि कथं स मूर्खः जनैरभिधीयते ? अत्र तस्य धर्माभाव
एव प्रधानं कारणम् । सकलविद्याधिहारी भूत्वापि स पुरुषः धर्मेण
विरहितोऽस्ति । स न जानाति को धर्मः कश्चाधर्मः इति । अतएव
जनैस्तस्य मूर्ख इति संज्ञा क्रियते । अतोऽयं राद्धान्तः यद्धर्मेण
विरहिता विद्या न कदापि शोभां प्राप्नोति ।

अधुनाऽऽङ्गलभाषाविद्यालये विश्वविद्यालये वा या शिक्षा
प्रदीयते सा धर्मेण सुनरां हीना वर्तते । अतएवास्या विषमः
परिणामो जायते । विश्वविद्यालयेभ्यः निर्गताः स्नातकाः धर्मेणा-
स्पृष्टमतयो भवन्ति । ते सदाचारं न जानन्ति, गुरुणां समादरं
न कुर्वन्ति, शीलं नानुभवन्ति, शास्त्रवचनमुपहसन्ति, देवताभ्य-
र्चनञ्च निन्दन्ति । अतएव समाजे तेषां निन्दा भवति । जनतायाः
हृदये तेषामादरो न जायते । अतएव वयं मुक्तकण्ठेन स्वीकुर्मः
यतः धर्मेण विरहितो न कोऽपि पुरुषः विद्वानिति पदर्यां लब्धुं
शक्नोति । अतो यदुक्तं केनचित् “विद्या धर्मेण शोभते” इति,
तत् सुभाषितमतीव समीचीनं प्रतिभाति ।

३—सत्यान्नास्त परो धर्मः

असारोऽखल्वस्मिन् संसारे सत्यमेवैकं साराख्यं वस्तु । सत्येन विना सकलं वस्तु मिथ्याऽसत्यं वा कथ्यते । अस्माकं धर्मशास्त्रेषु सत्यस्य बृहत्तरो महिमा विद्यते समुल्लिखितः । सत्यं सर्वधर्मेषु श्रेष्ठं मन्यते सर्वैरपि विद्वद्भिः । 'सत्यमेव जयते नानृतं' इति भगता कृष्णमुनिना सत्यं महत्त्वं सम्यगेव प्रतिपादितम् । न केवलं आर्यधर्मे परन्तु अन्येष्वपि धर्मेषु सत्यस्य माहात्म्यं सविस्तरं प्रतिपादितं वर्तते । रज्ज्वीष्टधर्मसंस्थापकेन महात्मना 'ईसा' महोदयेनाऽपि सत्यस्य महत्त्वं स्वीकृतमुपदिष्टम् । अस्माकं वेदाः पुराणानि इतिहासाश्च तारस्वरेण सत्यस्य माहात्म्यामुद्धोषयन्ति । प्राचीनकाले विद्यार्थिनां समावर्तनसंस्कारसमये महामतिना कुलपतिना यः समुद्देशः सद्विद्वद्भिरासात् तस्मिन्नपि सत्यं शीर्षस्थाने वर्तते । 'सत्यं वद, धर्मं चर, स्वाध्यायान्मा प्रमदः' इत्युपदेशं कुर्वता गुरुणा सत्यस्य यत् प्रथमं सन्निवेशनं कृतं तत् समुचितमेव । श्रूयते हि पुरा यद् भारतीयाः प्राणैः पणैःपि सत्यं क्रीणन्ति स्म । पुरा किल हरिश्चन्द्रो नाम राजा बभूव । तेन राज्ञा कदाचित् स्वप्ने स्वाखिलं राज्यं गुरवे विश्वामित्राय दातुं निश्चिनम् । स्वप्नेऽपि कृतं निश्चयं सत्यं मन्यमानः स महात्मा स्वसमग्रं राज्यं तस्मै ददौ । अवशिष्टस्य धनस्य दानाय स्वां पत्नीं, पुत्रं, स्वशरीरमपि कस्मैचन विचाण्डालाय विक्रीतवान् । विविधविपत्तिसमूहं पश्यन्नपि स न कदापि सत्यं विजहौ, न कदापि सत्यात् पराङ्मुखो बभूव । अहो तस्य सत्यनिष्ठा ! अहो तस्य सत्यपरायणता ! धन्या सत्यस्य कृते तस्य दुःखसहनशीलता ।

पुरा अशोको नाम कोऽपि महान् बौद्धो राजा महौ रञ्जया-
मास । स स्वप्रजाया भूत्यर्थं नैतिकशिक्षाप्रचारार्थञ्च प्रसिद्धेषु

नगरेषु शिलास्तम्भान् निर्माय तेषु सत्यस्य महिमानं उद्घुङ्कितवान् । सत्यस्यासीत् एतावान् महिमा प्राचीने खलु भारते । परन्तु साम्प्रतं कलिकल्मषग्रस्ते भारते नास्ति सत्यस्य तद् महत्त्वं यत् प्राचीने काले आसीत् । अधुना परवांचनमेव पाण्डित्यं, असत्यभाषणपटुतैव वावदूकता, पिशुनतैव चातुर्यं कथ्यते । परन्तु नासीत् दशेयं प्राचीनेसमये । तत्कालीनजना हृदयेन सरलाः, वचसा सत्य-भाषिणः, व्यवहारेण कुशलाः आसन् । किं बहुना 'फाहियान' नामधेयः चीनदेशीयः परित्राजकोऽपि भारतीयानां सत्यभाषण-प्रियतां प्रमाणीकरोति । अतएव भारतीयशास्त्रेषु सत्यस्य महत्त्व-प्रतिपादनेन, भारतीयजनतायाः सत्यपरायणवार्तया चालम् ।

यद् वस्तु यादृशं, यद् रूपेण वर्तते तस्य तादृशमेव वर्णनं सत्य-मिति कथ्यते, तद्विपरीतं असत्यम् । असत्यभाषणं अनैसर्गिकं, सत्य-विरोधि वर्तते, अतएव असत्यभाषणे पापं विद्यते । अतः अस्माकं धर्मशास्त्रेऽसत्यभाषणं हेयं, निन्दितं, पापयुक्तं च वर्णितमस्ति । न कदापि केनापि मिथ्याभाषणं कर्तव्यमिति धर्मशास्त्रस्यादेशः । परन्तु सन्ति कतिपयविशेषावस्थाः यासु असत्यभाषणं समुपदिष्टं धर्मशास्त्रैः, यथा रतिरहस्यकथाः, सुरतसंभोगसंलापाः, कस्यापि निरपराधिनः प्राणहानिः । परन्तु विहाय विशेषावस्था इमा मनुष्यैः सर्वथा सर्वदा च सत्यस्यैव भाषणं कर्तव्यम् । आंग्ल-भाषायां यत् सुभाषितं वर्तते 'सत्यमेवेश्वरः' तत्र नास्ति सन्देह-लेशः । सत्यभाषणेन भगवतोऽपि प्राप्तिः भवितुं शक्नोतीति विषयेऽस्मिन् कस्य सुपुरुषस्य सन्देहोऽपि स्यात् ? अतएव पूर्वोक्तं सुभाषितं समीचीनमेव प्रतिभाति ।

सत्यस्य महिमा न केनापि गातुं शक्यते । यत्र सहस्रमुखः शेषो न समर्थः वर्तते, तत्र का कथा पङ्क्तुखस्य कार्तिकेयस्य चतुर्मुखस्य ब्रह्मणो वा ? कलिकालकल्मषजीर्णो, सत्यमहत्त्व-

पराङ्मुखेऽपि अस्मिन् समये सत्यस्य अहिंसायाश्च कीदृशं महत्त्वं प्रतिपादितं महात्मना गान्धिना इति कस्य साक्षरपुरुषस्य नाविदितम् । तेन खलु सत्यप्राणेन, सत्यपरायणेन च महात्मना असत्यकर्म मे मग्ना राजनीतिरूपा गौरुद्धृत्य सत्यस्य स्थिर-भूमौ स्थापिता ।

किं बहुना, वैदिकधर्मे, अन्येषु च धर्मेषु सत्यभाषणमेव सर्व-प्रधानं विद्यते इति धर्मजिज्ञासूनां नापराजम् । महाभारते श्रीव्यासमुनिना भूयसी महत्ता प्रदर्शिता सत्यस्य उक्तञ्च तेन महामुनिना—

अश्वमेधसहस्रञ्च, सत्यञ्च तुलया धृतम् ।
अश्वमेधमहस्राद्धि, सत्यमेव विशिष्यते ॥
सर्ववेदाधिगमनं सर्वतीर्थावगाहनम् ।
सत्यञ्च वचनं राजन्, समं वा स्यान्न वा समम् ॥
न हि सत्यमो धर्मो न सत्यात् विद्यते परम् ।
न हि तीव्रतरं किञ्चिदनृतादिह विद्यते ॥

—महाभारते, आदिपर्व ७४।१०३—१०६ ।

४—धन-महिमा

संसारेऽस्मिन् समग्राणि कार्याणि धनेनैव सिध्यन्ति । धनेन विना न कस्यापि वस्तुनः स्थितिर्विद्यते । ब्रह्मचर्याश्रमे विद्याध्यय-नाय धनस्य ऽऽवश्यकता विद्यते । गृहस्थाऽऽश्रमे स्वकुटुम्बस्य पाल-नपोषणार्थं दानदुःखितानामार्तजनानाञ्चादरदरीभरणार्थं धनस्य संग्रहः आवश्यकः । वानप्रस्थाश्रमे तीर्थाटनार्थं स्वभार्यायाः स्वस्य च सुखेन निवासार्थं धनमीहते लोकः । किं बहुना, संन्यः-

आश्रमेऽपि धनस्यावश्यकताऽस्त्येव । अनेन प्रकारेणोदं स्पष्टं प्रति-
भाति यत् यावज्जीवनं धनस्य संचयः सुतरामावश्यकः । धनेन
विना न काऽपि पुरुषः कस्मिन्नपि आश्रमे स्वजीवनयात्रां सुखेन
कतुं प्रभवति ।

अस्मिन् जगति महतो महदप्यल्पादल्पमपि कार्यं धनेन विना
न कदापि संभवति । पाठशालायाः निर्माणं, किंवा मन्दिरस्थो-
द्घाटनं किंवा धर्मशालायाः निर्मितिः, किंवा तीर्थाटनस्य सम्पादनं,
किंवा दरिद्रेभ्यो द्रव्यवितरणं, किंवा कूपवातीतडाकानां जीर्णोधारः,
किंवा यागस्य विधानं, किंवाऽतिथीनां सत्कारः, किंवा मृतस्यान्त्ये-
ष्टिक्रियाभिः किं विना द्रव्येण संभवति । दानस्याभिलाषः, परदुःख
नाशयेच्छा, बुभुक्षितस्योदरदरीपूरणस्याकांक्षा सर्वा अपि
शुभेच्छाः धनाभावात् अजागलन्तवन्त निष्फलतां प्राप्नुवन्ति ।

हाटके जीवनस्य सुवदायकानि बहूनि द्रव्याणि सन्ति परन्तु
किं तानि द्रव्यहीनैः पुरुषैः लभ्यन्ते ? यस्य पार्श्वे धनं नास्ति स
तु हाटके केवलं द्रव्याणि द्रष्टुं शक्नोति, न चास्यादितुं क्षमते
मिष्टान्नम् । केनापि ह्यस्यरसिकेन कविना सत्यमेवोक्तं यत्—

टका धर्मः टका कर्म, टकैव परमं सुखम् ।

यस्य पार्श्वे टका नास्ति, हाटके टकटकायते ॥

कलिकल्मषयुक्ते कालेऽस्मिन् स एव पुरुषः कुलीनः, गुणज्ञः,
विद्वान्, वक्ता, प्रियदर्शनः सर्वगुणसम्पन्नश्च गण्यते यस्य पार्श्वे ।
धनमस्ति । पश्यन्तु तावदाधुनिकभारतीयानां (देशी) राज्ञां दशा
विद्याविहीनाः, परस्त्रीकामुकाः, परधनलोलुपाः, अत्याचारिणः,
प्रजापीडकास्ते 'राजामहाराजा', 'महाराजाधिराज', 'सरकार', 'हूजू-
रेति' विविधाभिः संज्ञाभिः जनैः बोध्यन्ते समाद्रियन्ते च । महा-
मतयः, अधिगतनिखिलशास्त्राः विद्वांसोऽपि तेषां दर्शनाय लोलुपा
दृश्यन्ते, तेषां पार्श्वे स्थातुमासनं प्राप्तुं च यतन्ते, आत्मानं च

गौरवान्वितं मन्यन्ते । किं बहुना तेषां राज्ञां दृष्टिप्रदानमात्रेणापि ते स्वजीवनं सफलं कर्तुं प्रभवन्ति । आस्तां तावत् राज्ञां दूरे चर्चा साधारणधनिकानामपि दशा विवित्रा वर्तते । अर्थकल्यवर्ताः वन्दि-
नस्तेषां यशः गायं गायं न कदापि श्रान्तिं प्राप्नुवन्ति । निरक्षरभट्टा-
चार्या अपि ते विद्वांसः, वद्धमुष्टयोऽपि ते महादानशालिनः, धर्मपरा-
ङ्मुखाः अपि ते धर्मप्राणाः उच्यन्ते । किं बहुना परदारलम्पटाः दुश्च-
रित्राः अपि ते सदाचारिणः, निर्मलवृत्ताः इति संज्ञाभिः विज्ञाप्यन्ते ।
अत्र को हेतुः, किं कारणम् ? तेषां विपुलं धनमेव तेषां
यशसां मूलकारणमस्ति । सत्यमेवोक्तं केनापि ऋविना यत्—

यस्यास्ति वित्तं स नरः कुलीनः,

स परिहृतः स श्रुतिमान् गुणज्ञः ।

स एव वक्ता स च दर्शनीयः,

सर्वे गुणाः काञ्चनमाश्रयन्ते ॥

धनैर्निष्कुलीनाः कुलीना भवन्ति,

धनैरापदं मानवा निस्तरन्ति ।

धनेभ्यः परो बान्धवो नास्ति लोके,

धनान्यर्जयध्वं धनान्यर्जयध्वम् ॥

धनमेव मनुष्याणां यौवनसम्पादकम् । यः धनवानस्ति स स्वधनकारणेन सुखेनौषधसेवनेन च वार्द्धक्येऽपि यौवनं प्राप्नोति । परन्तु येऽर्थहीनाः सन्ति तेषां यौवनेऽपि वार्द्धक्यं विद्यते । यतस्ते न सुखेन स्वकालयापनं कर्तुं शक्नुवन्ति । न कदापि स्वास्थ्यवर्द्धकं भोजनं प्राप्नुवन्ति । तेषां कृते दुग्धघृतयोरत्यन्ताभावो विद्यते ।

गतवयसामपि पुसां येषामर्था भवन्ति ते तरुणाः ।

अर्थेन तु ये हीनाः वृद्धास्ते यौवनेऽपि स्युः ॥

शीलेन, शौचेन, दाक्षिण्येन च समन्वितोऽपि पुरुषः यदा वित्तविहीनो भवति तदा शोभां न प्राप्नोति । तस्याभिमानः, दर्पः,

विज्ञानं सर्वं प्रणश्यति । न कोपि तस्य गुणानामादरं करोति । सर्वे मनुष्याः तं हेयदृष्ट्या पश्यन्ति । धनाभावात् गुणानुरागिणो जना अपि, गुणान्वितमपि तं गुणहीनं मन्यते । समाजे न तस्यादरः, न तस्य सत्कारः, न पूजा, प्रस्युत स जनैरपमानीक्रियते । एवं भूतस्य जनसंगं दुर्दशा केनापि कविना सम्यगेव वर्णितं यत्—

शीलं शौचं चान्तिर्दाक्षिण्यं मधुरता कुले जन्म ।

न विराजन्ति हि सर्वे वित्तविज्ञानस्य पुरुषस्य ॥

मानो वा दर्पो वा विज्ञानं विभ्रमः सुबुद्धिर्वा ।

सर्वं प्रणश्यति समं वित्तविज्ञाना यदा पुरुषः ॥

नश्यति विपुलमतेरपि बुद्धिः पुरुषस्य मन्दविभवस्य ।

धृतलवणतैलतण्डुलवस्त्रेन्धनविन्तया सततम् ॥

गगनमिव नष्टतारं, शुष्क सरः; श्मशानमिव रौद्रम् ।

प्रियदर्शनमपि रक्षं भवात् गृहं धनवहीनस्य ॥

धनलोलुपाः मनुष्याः सुकुलं कुशलं, सज्जनं परन्तु दरिद्रं जनं विहाय, कुलकुशलशीलविकले मनुष्ये सदा स्वानुरागं प्रकटयन्ति । यत्तरतेषां धनस्य प्राप्तिः तस्यैव सेवया प्राप्तुं शक्यते । सज्जनं न कोऽपि पृच्छति यतः स दरिद्रः, परन्तु दुःशोलो दुश्चरित्रोऽपि धनवान् जनैः पूज्यते । उक्तञ्च—

सुकुलं कुशलं, सज्जनं विहाय, कुलकुशलशीलविकलेऽपि ।

आढ्ये कल्पतरुविव नित्यं रज्यन्ति जननिबहाः ॥

अतः सर्वे सर्वदा धनस्य पक्षाऽवश्यमेव कर्तव्या । अर्थो हि सर्व-कार्यस्य प्रधानतमं साधनम् ।

अशनादिन्द्रियणीव स्युः कार्याण्यखिलान्यपि ।

एतस्मात्कारणाद् वित्तं सर्वसाधनमुच्यते ॥

अर्थेणैव सर्वाः क्रियाः प्रवर्तन्ते । यथा उक्तञ्च—

अर्थेभ्योऽपि हि वृद्धेभ्यः संवृत्तेभ्यस्ततस्ततः ।

प्रवर्तन्ते क्रियाः सर्वाः पर्वतेभ्य इवापगाः ॥

५—काशी-नगरी ।

अहो चित्रं वर्णनं काशीनगर्याः ! अस्याः महिम्नः वर्णनन्तु शेषेण, शारदा, व्यासमुनिना चान कर्तुं शक्यते किं पुनरस्मादशैः प्राकृतजनैः । नगरीयं भगवत्या भागीरथ्या वामे पुलिने स्थिता-
द्यापि मन्दिराणां ढिण्डिमघोषव्याजेन स्वप्राचीनगौरवं महत्त्वञ्च तारस्वरेणोद्घोषयति । सहस्रैः उच्छ्रयद्भिः ध्वजैः स्वसर्वोत्कृष्टां स्थितिं स्फुटीकराति । नगरीयं भारतं वर्षेऽस्मिन्नपि काले सर्वप्राचीना सर्वश्रेष्ठास्तीति विषये नास्ति केषामपि वैमत्यम् । इयमेव नगरी महाभारतसमये वीर्यवता काशिराजेन राजधानी रूपेण समलंकृता-
सीत् । शाक्यवंशावतंसेन, परमकारुणिकेन, शाक्यमुनिना भगवता बुद्धेन अस्यामेव नगर्या 'अहिंसा परमां धर्मः' इति स्वाभिमतः सिद्धान्तं प्रतिपादितः । भारतभूमौ अद्वैतसिद्धान्तस्य प्रतिष्ठापकेन, शङ्करस्यावतारभूतेन, प्रतिभासमन्वितेन, भगवता शंकराचार्येण स्वचरणारविन्दैरियमेव नगरी समलङ्कृता । भातीयदर्शने शुद्धाद्वैततत्त्वं प्रतिपद्यता कृष्णभक्तिमुपदिशता श्रीवल्लभाचार्येण नगर्यामस्यां चिरादुषितम् । भक्तिमार्गे सर्वजनानां समाधिकारं स्वीकुर्वता, आनन्दस्वरूपेण स्वामिना रामानन्देनेवमेव नगरी स्वोपदेशानां स्थली निर्मिता । भारतीयैकताया अनन्येन प्रचारकेण रामरहीमयोर्मोदं तिरस्कुर्वता, धर्मवारेण कवीरेणापि नगरीयं स्वजन्मस्थलीरूपेण समलङ्कृता । भारतीयजनानां हृदयं सूक्तिभिः आनन्दार्णवे विनिमज्जयता, रामचरितमानस्याऽमररचयित्रा, साधुजनानामकृतदासेन तुलसीदासेन अस्यामेव नगर्या भक्ति-
पीयूषपूरितानां स्वग्रन्थानां रचना कृता । आधुनिक-हिन्दीगद्यस्य जन्म कुर्वता, भाषायाः गौरवं प्रतिपादयता भारतेन्दुना हरि-
अन्द्रणापि इयमेव नगरी हास्यरसपूर्णानां स्वनाटकानां रङ्गस्थली

विनिर्मिता । किं बहुना हिन्दूनां मानवर्धकेण, राजनीतिविशार-
देन, हिन्दूविश्वविद्यालयस्य संस्थापनं कुर्यता 'महामता' इति
पदवीविभूषितेन मदनमोहन मालवीयेनापि इयमेव नगरी स्वकर्म-
स्थलीरूपेण विभूषिता ।

काश्या महिमा सर्वोत्कर्षेण वर्तते । का कथा तस्या नगया
महत्तायाः ? यत्र स्वयं त्रिपुरारिः भवान्या समन्वितो भगवान्
विश्वनाथः साक्षात् प्रतिवसति । यस्य दर्शनमात्रेणैव कलि-
कल्मषं दूरं भजति, कुत्सितो भावः पलायते, कामवासना भस्मा-
वशेषा भवति, दरिद्रता दूरे तिष्ठति, धर्मं वरतिश्च नश्यति । चित्रं
वर्णनं तस्या नगर्या यत्र भगवान् भूतभावतो भैरवो जनानां
रक्षणार्थं सदा वज्रपरिकरो, धृतदण्डश्च विद्यते । केन शब्देन,
कथा वा रीत्या, कतमेन वा प्रकारेण तस्याः गौरवमुद्धोषयामः
यत्र भगवती भवानी अन्नपूर्णा स्वभक्तेभ्यः धनधान्यप्रदानेन
सदा स्वनाम सार्थकं करोति । यत्र महिषासुरमर्दिनी भगवती
काली अद्यापि दुष्टान् दण्डयितुं खड्गपाणिः रक्तेनेत्रा च दृश्यते ।
यत्र 'मङ्गलानाञ्च मङ्गलं' तुन्दिलो गणेशो नगरवासिनां मङ्गलं
विदधानो विद्यते । यत्र कलिकल्मषहालनसमर्था भगवती भागी-
रथी अगणितजनानामुद्धारं कुर्यती, स्वर्गद्वारमुद्धाटयन्ती, वेगेन
गच्छन्ती, प्रवहन्ती तिष्ठति । किं बहुना, या नगरी मुक्तिं मुक्तिश्च
प्रददाति, यत्र मरणमपि मङ्गलं मन्यते, यत्र पापानां प्रचालनं
शीघ्रमेवं भवति, यत्रत्या जना अन्नपूर्णाप्रसादेन न कदापि
स्त्रोदरदरोपूरणस्य चिन्तामपि कुर्वन्ति तस्या महत्ताया वर्णनं कर्तुं
न कदापि शक्नुमो वयम् ।

हिन्दीभाषायाः सर्वश्रेष्ठेन महाकविना गोस्वामिना तुलसी-
दासेनाऽपि अस्याः महत्तायास्तारस्वरेण प्रशंसा कृता दृश्यते ।
यदुक्तं तेन महात्मना—

“भुक्ति मुक्तिमहि जानि, ज्ञान खानि-अघ हानि कर ।

जहँ बस शम्भु भवानि, सो काशी सेइय कस न ॥”

तत्तु सुष्ठु समीचीनञ्च प्रतिभाति । अद्यापि सहस्रशः किं वा कोटिशो जनाः काश्यां मरणं मङ्गलं मन्यन्ते । अनेके लब्धावकाशाः पुरुषाः काश्यामागस्य स्वमरणस्यावसरं प्रतीक्षन्ते । ‘काश्यां मरणान्मुक्तिः’ इति प्राचीनः आभाणकः सर्वथा सत्यं प्रतिभाति । अनेके मुमुक्षवो जनाः अद्यापि मुख्यार्थं काशीं सेवन्ते, काशीस्थ-विश्वनाथञ्च प्रार्थयन्ते यत् सम निधनं काश्यामेव भवतु ।

काश्यां सर्वप्रथमं यद् वस्तु जनानां नेत्राण्याकर्षति, तेषां हृदयानन्दञ्च विधत्ते तत्तु भगवती भागीरथी गङ्गाैव । इयं भगवती चिरकालान् काश्याः क्रोडे स्थलन्ती, खेलन्ती चाद्यापि तस्याः सम्पर्कमत्यजन्ती तिष्ठति । मन्ये, शिवशिरसि चिरकालवास-परिचयादद्यापि सा भगवता शम्भुनाधिष्ठितायाः अस्या नगर्याः सहवासं त्यक्तं नैव वाञ्छति । काश्यामुत्तरवाहिन्या गङ्गायाः शोभाऽतीवरमणीया दृश्यते । अस्या विशाले पुलिने स्थितानां मन्दिराणां प्रासादानाञ्च शोभा नेत्रानन्ददायिनी वर्तते । मन्दिराणामुपरि समुच्छ्रिताः गगनचुम्बिन्यः पताकाः काश्याः यशः स्वर्गभूमौ नेतुमुत्थितहस्ता इव ज्ञायन्ते । अस्या पुलिने कुत्रचन संकीर्तनं भवति, कुत्रापि रामायणी कथा गीयते, कुत्रचित् राजनैतिकं व्याख्यानं भवति, क्वचन युवकदम्पती स्वच्छन्दं विहरन्तौ संलाप-निमग्नौ च दृश्यते । प्रातःकाले गङ्गातटे स्नानार्थिनां स्तोत्रैः प्रार्थनाभिश्च कर्णकुहरं वधिरं संजायते । ज्ञायते च कलिकल्मष-भिया स्वपापक्षालनार्थं सर्व जगतीतलजना अत्रैव समागता स्युः । काश्यां द्वितीयं दर्शनीयं स्थानं हिन्दूनां मानववर्धकः, भारतीय-सभ्यतायाः संस्कृतेऽप्रचारकः, प्राच्यप्रतीच्यसमस्तविद्यानामालयः, ‘हिन्दू’ शब्देन सुशोभितः विश्वविद्यालयोऽस्ति । अयं विश्वविद्या-

लयः पद्मानलो मनीषिणो मालवीयस्य मूर्तिमती कीर्तिविद्यते ।
 यावत् कालं विश्वविद्यालयस्यास्य एकमपि पाषाणं सुरक्षितं विद्यते
 तावत्कालं मालवीयस्य यशोराशिः न कदापि करालकालस्य कवलं
 प्राप्तुं शक्नोति । अस्य गगनचुम्बिभिः शिखरैः स्वसंस्थापकस्य
 कीर्तिः स्वर्गं प्रापितेति मन्ये । अस्य पीतभवनानि त्यागस्योपदेशं
 वितरन्तो, अस्य विशालगृहाणि मनुष्येभ्यः विशालहृदयतामुप-
 दिशन्ति । प्राचीन-गुरुकुलपरिपाटीप्रवर्तकोऽयं विश्वविद्यालयः
 कस्य श्रद्धयाः नाऽऽस्पदम् । यथार्थं भारतीयसंस्कृतेः रक्षिता
 विद्यते तथैव भारतीयसभ्यतायाः प्रचारकोऽप्यस्ति ।

अस्यामेव नगर्यां राजकीयादेशेन संस्थापितः राजकीय-
 संस्कृतमहाविद्यालयो विद्यते यस्य प्रख्यातिः प्रचुरास्ति । अस्मा-
 कमाङ्गलशासकानां राज्येऽयमेव सर्वप्रथमो विद्यालयोऽस्ति यस्मिन्
 संस्कृतभाषायाः शिक्षा प्रदीयते । प्राचीनोऽप्ययं विद्यालयोऽद्यापि
 नवीन इव देववाण्याः प्रचुरं प्रचारं करोति । अस्मिन्नेव विद्यालये
 महामहोपाध्यायाः शिवकुमारशास्त्रिणः, सुधाकरबापूदेवगङ्गाधरादि
 प्रभृतयः शास्त्रिमहोदयाः अध्यापनकार्यमकुर्वन् ।

अत्रैव भारतमातुः नूतनं निर्मितं मन्दिरमतीव नेत्रानन्ददायकं
 सुन्दरञ्चास्ति । मन्दिरेऽस्मिन् भारतमातुः चित्रं भारतस्य मान-
 चित्ररूपेण विनिर्मितं विद्यते । स्वदेशभक्तानां देशप्रेमिणाञ्च कृते
 स्वनामधन्यस्य शिवप्रसादगुप्तस्यापूर्वेयं कृतिः सदैव तेषां श्रद्धायाः
 सम्मानस्य च पात्रमस्ति भविष्यति च । ये जननीं जन्मभूमिञ्च
 स्वर्गादपि गरीयसीं मन्यन्ते, तेषां कृते मन्दिरमिदं तीर्थस्थानात्
 कथमप्यूनं नास्ति ।

६—गंगा गौरवम्

अस्तीयं भगवती भागीरथी परमपूज्या, पवित्रतमा चास्माकं दिव्या नदी । यथा पर्वतेषु हिमालयः, गोषु कामधेनुः, वृक्षेषु तथैव सर्वासु नदीषु गङ्गा श्रेष्ठा, पवित्रतमा चास्ति । गङ्गाया महत्त्वप्रतिपादकानि अनेकानि स्तोत्राणि निर्मितानि सन्ति येषु गङ्गाया महिमाऽत्यधिकः प्रदर्शितो विद्यते । गङ्गास्नानात् दुरितक्षयः भवति; मनुष्यः मुक्तिं च विन्दते । गङ्गाया जलेन सिक्तानि क्षेत्राणि प्रभूतशस्यमुत्पादयन्ति । अत एव गङ्गाऽस्मभ्यं मुक्तिं मुक्तिं च ददाति । केनापि कविना सम्यगेवोक्तं यत्—

नमामि गङ्गे तव पादपङ्कजं, सुरासुरैर्वन्दितं दिव्यरूपम् । मुक्तिञ्च मुक्तिञ्च ददासि नित्यं; भावानुसारेण सदा नराणाम् ॥

इयं भगवती गङ्गा 'भागीरथी'ति नाम्नापि कथ्यते । श्रूयते हि पुत्रा यत् सगरो नाम अयोध्याधिपो राजाऽऽसीत् । तस्य षष्टिसहस्र संख्यकाः पुत्रा आसन् एकदाऽश्वमेधोयतुरंगमस्यान्वेषणतत्परा; इमे पाताललोके कपिलस्याऽऽश्रमं स्थितमश्वं ददृशुः । निरपराधिनं कपिलमश्वं चौरमिति मत्वा ते तस्यातिशयमपमानं चक्रुः । समाधिभङ्गात् क्रुद्धस्य कपिलस्य शापात् सर्वे ते भस्मसात् बभूवुः । सगरस्य वंशपरम्परायां 'भागीरथः' नामा प्रतापी राजा बभूव । स स्वषष्टिसहस्रपितृभ्यः मुक्तिप्रदानार्थं परमं तपस्तेपे । अन्ततः तेन राजर्षिणा गङ्गा स्वर्गादस्मिन् पृथ्वीतले समानीय स्वपितृणामुद्धारः कृतः । यतो गङ्गा भागीरथेन राज्ञा स्वर्गात् पृथ्वीतलमानीताऽत एव तस्मात् कालात् सा भागीरथीति (भागीरथस्येयं) लौकैरुच्यते ।

इयं भगवती भागीरथी, हिमालये 'गङ्गोत्री' नामकस्थानात् निर्गत्य दुर्गमं पाषाणं चूर्णयन्ति, प्रवहन्ती, स्खलन्ती, खेलन्ती, तारस्वरेण गर्जन्ती, गिरगद्गरं पूरयन्ती कलकलशब्दं कुर्वती,

स्वदुग्धनिर्मलधाराभिः नेत्रसुखं वितरन्ती, हरीद्वारमागत्य वेगेन वहन्ती गङ्गासागरं प्रविशति । अस्याः तटे बहूनि समृद्धानि नगराणि सन्ति येषु हरिद्वारः, प्रयागः, कर्णपुरं, वाराणसी, पाटलिपुत्रं कलिकाता च मुख्यरूपेण वर्तन्ते । हरिद्वारे काश्याश्च गङ्गाया या शोभा वर्तते तस्याः वर्णनं कर्तुं के खलु पारयन्ति ? हरिद्वारे गङ्गायाः जलमतीव स्वच्छमस्ति, ज्ञायते यत् पार्श्वे स्थिता पर्वता अपि तेषु निर्मलजलेषु प्रतिबिम्बव्याजेन स्वमुखं द्रष्टुं वाञ्छन्ति । सायंकाले आरात्रिकावसरे गङ्गायाः शोभा निरूपमा वर्तते । जलेषु प्रवहतां तैलपूरितप्रदीपानां शोभा न केन वर्णयितुं शक्यते ! काश्यामपि गङ्गायाः शोभाऽतीव चित्ताकर्षका वर्तते । गङ्गायां स्वच्छपाषाणनिर्मितसोपानानां शोभा स्वर्गसोपानपङ्क्तिरिव दृश्यते । सन्ध्यासमये नौकासु भ्रमता युवकयुवतीनां शोभाऽस्माकं वाक्व्यापारस्याविषयः । तत्र कुचित् व्यसनप्रिया जना विजयां (भङ्गं) घोटयन्ति । कुत्रचन गानविद्याया अभ्यासः क्रियते, कुत्रचित् हरिनामकीर्तनं भवति । सस्यमेव तस्मिन् समये जनानां चित्तमानन्दसागरे निमज्जति ।

गङ्गायास्तटे कार्तिकपूर्णिमायाः अवसरेऽनेकस्थानेषु बृहन्मेलनं जनानां भवति । तेषु गढमुक्तेश्वरः, राजघाटः, प्रयागः, भृगुराश्रमः (बलिया) सोनपुरमत्र प्रसिद्धानि सन्ति । अस्मिन् पर्वणि लक्षसंख्यकाः मनुष्यस्तत्र गत्वा गंगायां स्नात्वा आत्मानं विगतकल्मषं मन्यन्ते ।

अनेके गंगाया सन्ति लाभाः । गंगायाः जलं निर्मलं निर्दोष-श्चास्ति । इदं चिरकालादपि न कदापि विकारं प्राप्नोति । न केवलं एतदृशीयैः वैद्यैः अस्या जलस्य मुक्तकण्ठेन प्रशंसा कृता प्रत्युत पाश्चात्याऽऽयुर्वेदविद्याविशारदैरपि गंगाजलस्य वैज्ञानिकरीत्या परीक्षा कृतास्ति । तेऽपि सिद्धान्तमिममेव प्रतिपादयन्ति यत्

गंगाजलं सुतरां शुद्धं, निर्मलं, निर्विकारंच विद्यते । देशान्तरगमने तत्परा आधुनिकपोता यात्रिणां पानार्थं गंगाजलं संचित्य गच्छन्ति यतस्तज्जलं चिरकालादपि कीटाणुभिः न दूष्यते । गंगाया जलं स्वास्थ्यवर्धकञ्चास्ति । ये मनुष्याः अजीर्णरोगेण पीडिताः सन्ति तेषां कृते त्विदमौषधरूपमेव । बहवो जनाः गंगायास्तटे स्वपर्णकुटीं निर्माय तस्याः जलस्य सततपापन स्वास्थ्यलाभं कुर्वन्ति । गंगा-जलपानेन जठराग्निः तीव्रः संजायते इति तु मदीयोऽनुभवः । अत-एव गंगाया जलस्य निर्दोषत्वे निर्मलत्वे च नास्ति कस्यापि संदेहलेशः ।

गंगाजलेन क्षेत्राणां सेचनकार्यमपि भवति । हरिद्वारात् गंगायाः एका महती कुल्या (नहर) निष्कासिता वर्तते यान् कर्णपुरं यावत् गच्छति । अस्याः छलस्योपयोगेनानेकाः अनुर्वराः भूमयः शस्यसपदा विभूषिताः संजाताः । यदि गंगायाः कुल्या न स्यात्तदानुर्वरक्षेत्राणि शस्यविरहितानि स्युः, तर्हि मनुष्याः परिपूर्णं धान्यं भोजनार्थमपि न लभेरन् । येषु क्षेत्रेषु गंगायाः पूर आयाति तेषु धान्यराशिः प्रचुरो भवतीति प्रसिद्धमेव । अत एव गंगायाः कुल्ययाऽनेके लाभाः सन्ति । यदा गंगा न स्थात् तदा अस्मदीयस्य उत्तरप्रान्तस्य भूमिरनुर्वरा संजायेत ।

यदा वाष्पेण संचालिताः धूम्रगन्धः (रेलगाडी) नासन् तदो-त्तरीयभारते गंगैव व्यापारस्य प्रधानतमं साधनमासीत् । वणिजः स्वपण्याणि नौषु स्थापयित्वा गंगायाः प्रवाहेण सह मुख्यानि नगराणि गत्वा स्ववस्तूनि विक्रिणन्ते स्म । तत्रत्यान् पदार्थान् क्रीत्वा स्वनगरमानयन्ति स्म । इत्थं व्यवहारविधौ नासीत् चौराणां भयं, नापि पाटच्चराणामाशंका । स्वल्पभूख्येनैव वस्तूनि दूरस्थितेनापि जनेन आयासमन्तरा अनया विधया अलभ्यन्त । सत्यपि साम्प्रतं बहुव्यापारसाधनेऽद्यापि गंगायां नौभिः व्यापारो

भवत्येव । परन्तु वाष्पगन्त्रीबाहुल्येन स तु निश्चितमेव स्वरूपः संजातः । अतः गंगाऽस्माकं प्राचीनतम सुरक्षितं व्यापारसाधन-मासीत् अस्ति च ।

आधुनिककाले गङ्गाजलस्यैको नवीनो उपयोगः कृतः । अस्याः जलेन विद्युत् समुत्पाद्यते या जलविद्युदथवा 'हाइड्रो एलेक्ट्रिसिटी' ति नाम्ना प्रसिद्धास्ति । अनया विद्युताऽनेकेषु नागरेषु प्रकाशप्रदानस्य कार्यं क्रियते । यदि गङ्गायाः जलविद्युत् न स्यात्तदा नगराणि इमानि सूचिभेद्ये तमसि निमग्नानि युः । अनेन प्रकारेण जल-विद्युताऽस्माकं महानुपकारः क्रियते । अनयैव विद्युता अनेकानि व्यवसायगृहाणि (पुतलीघर) संचालितानि सन्ति येषु बस्त्राणि, भाण्डानि, अन्ये पदार्थाः च निर्मायन्ते । किं बहुनाऽस्माकं भोजनस्य प्रधानपदार्थस्य गोधूमस्य पेषणमपि साम्प्रतं विद्युतैव क्रियते । यदि गंगायाः जलविद्युत् न स्यात्तदाऽस्माकमिमानि सुखानि सुदुर्लभानि स्युः ।

अस्मादेव कारणादस्माकं पूर्वजैः गङ्गायाः महती स्तुतिः कृता । गंगायाः प्रशंसायामनेकानि स्तोत्राणि निर्मितानि सन्ति येषु भगवत्या भागीरथ्याः स्तुतिः रचिता वर्तते । श्रीमता भगवता शंकराचार्येण 'गंगाष्टकं', पण्डितराजजगन्नाथेन रचिता च 'गंगालहरी', स्तोत्रेषु नितान्तमभिरामे विद्येते । अस्माकं शास्त्रेषु गंगास्नानस्य प्रचुरं माहात्म्यं वर्णितम् । किं बहुना गंगानामोच्चारणेनापि पापानां प्रक्षालनं भवति किमुत स्नानेन । उक्तञ्च—

गंगा गंगेति यो ब्रूयात् , योजनानां शतैरपि ।

मुच्यते सर्वपापेभ्यो, विष्णुलोकं स गच्छति ॥

वृद्धावस्थायां गंगातटे निवासः मरणश्चास्माकं भारतीयानाम-न्तिमाभिलाषा । उक्तञ्च शङ्कराचार्येण स्वगङ्गाष्टके—

मातः शैलसुतासपत्नि वसुधाशृङ्गारहारावलि,
स्वर्गारोहणवैजयन्ति ! भवतीं भागीरथीं प्रार्थये ।
त्वत्तीरे वसतः त्वदम्बु पिवतस्त्वद्वीचिषु प्रेङ्खतः,
त्वन्नाम स्मरतः त्वदर्पितदृशः स्थान्मे शरीरव्ययः ॥

प्रातःकाले स्नानं कुर्वतामार्याणां मुखात् गंगैव प्रथमः शब्दः
आयाति यथा 'हर हर गंगेति' तथा तैः प्रतिदिनं प्रार्थना क्रियते ।

“स्नानाय प्रतिवासरं भवतु मे गांगं जलं निर्मलम्”

निखिलभारतीयनदीनां मध्ये गङ्गायाः गणना तस्याः सर्व-
श्रेष्ठत्वेन सर्वप्रथम क्रियते । यथा—

गंगे ज यमुने चैव गोदावरि ! सरस्वति !

नर्मदे सिन्धु कावेरि जलेऽस्मिन् सन्निधिं कुरु ॥

पण्डितराजजगन्नाथेन गंगाजलं 'सुधातः स्वादीयः' उक्तं यत्
तत्तु सत्यमेव । तस्य 'गङ्गालहरो' नामकप्रसिद्धस्तोत्रादेकं पद्यं
उद्धृत्यात्रैव विरमाम इति शम् ।

अपि प्राज्यं राज्यं नृणामिव परित्यज्य सहसा,
विलोलद्वानीरं तव जननि ! तीरं श्रितवताम् ॥

सुधातः स्वादीयः सलिलभरमावृत्ति पिवतां,
जनानामानन्दः परिहासित निर्वाणपदवीम् ॥

७—जननी

जजन्ती जन्मभूमिश्च स्वर्गादपि गरीयसी

सत्यमेव जननी स्वर्गादपि गरीयसी विद्यते । संसारेऽस्मिन्
मातुरधिकं न किमपि वन्तु पूजनीयं वर्तते । मातैव श्रेष्ठानामपि
श्रेष्ठा, पूज्यानां च पूज्यतमा । वेदेषु ब्राह्मणेष्वुपनिषत्सु च मातैव
सर्वत्र गरीयसी प्रतिपादितास्ति । आचार्यान् जनकादपि न माता

श्रेष्ठास्ति । का कथा अन्येषाम् ? तैत्तिरीयोपनिषदि समावर्तन-
संस्कारसमये यदा कुलपतिः शिष्यानुपदिशति तदा तस्य सर्वप्रथमोऽ-
यमेवोपदेशः 'मातृदेवो भवे'ति । 'पितृदेवो भव', 'आचार्यदेवो
भव', इत्युपदेशस्य विधानं तु पश्चादेव कृतं दृश्यते । अतएव
मातृपितृगुरुणां मध्ये मातुः श्रेष्ठता विद्यते इति तु स्पष्टम् ।

पिता पुत्राणां कृते नितान्तं गौरवास्पदं पदं धत्ते । गुरुरपि
शिष्याणां परमसाराधनपदभागिति विषये नास्ति कस्यापि सचे-
तसो विमतिः ?

त एव हि त्रयो लोकास्त एव त्रय आश्रमाः ।

त एव हि त्रयो वेदास्त एवोक्तास्त्रयोऽग्नयः ॥

यं मातापितरौ क्लेशं सहेते संभवे नृणाम् ।

न तस्य निष्कृतिः शक्या कर्तुं वर्षशतैरपि ॥

परन्तु पितुरपि माता सहस्राधिकेन गौरवेणातिरिच्यते ।
इति भगवतो मनोः शास्त्रानुकूलं मतम्—

उपाध्यायान्दशाचार्य आचार्याणां शतं पिता ।

सहस्रं तु पितृन्माता गौरवेणातिरिच्यते ॥

विश्वेऽस्मिन् सर्वे पदार्थाः सुलभाः प्रयत्नशीलस्य नरस्य । अल-
भ्योपि पदार्थः प्रयत्नबाहुल्यात् लब्धुं पार्यते । परन्तु जननी, जन्म-
भूमिः, जनकश्चातीव दुर्लभाः । धनं विनाशं प्राप्य पुनरपि आग-
च्छति, स्त्रियः पुनर्विवाहेन लब्धं शक्यन्ते । गतमपि यौवनं
रसायनप्रयोगेण ऋषिप्रसादेन च प्राप्तुं शक्यन्ते । परन्तु माता,
पिता, जन्मभूमिश्च न केनापि कुत्रापि प्राप्यन्ते ।

पद्मरत्नमेतत् नितान्तं तथ्यम् —

जननी जन्मभूमिश्च जाह्नवी च जनार्दनः ।

जनकः पञ्चमश्चेव जकाराः पञ्च दुर्लभाः ॥

कलत्राणि बान्धवाँश्च पदे, पदे, देशे, देशे च यत्नशीलो नरो नियतं प्राप्तुं प्रभवति । परन्तु कुत्रास्ति स देशः ? यत्र पुत्रवत्सला, सुतस्नेहपरायणा, साधुस्वभावा च माता बहुनापि मूल्येन, समधिकैरपि सहस्राधिकैः प्रयत्नैः, लब्धुं पार्यते । पुत्रः कुपुत्रो भवतु नाम, परन्तु माता कदापि कुमाता नैव भवति ।

कुपुत्रो जायेत कचिदपि कुमाता न भवति ।

सुप्रसिद्धा मातृभक्तः श्रवणकुमारः नासीत् कोपि विद्वान्, न च प्रतिभासम्पन्नः पुरुषः । परन्तु स केवलं स्वमातृभक्त्या एव लोकेऽस्मिन् अमरत्वं प्राप्तवान् । निजाबन्धौ, शक्तिहीनौ, पराक्रमरहितौ पितरौ वीवध (बहङ्गी) मध्ये स्थापयित्वा स्थानात् स्थानान्तरमुद्धृता तेन स्वीयं नाम जरामरणरहितं कृतम् । यूरोपदेशे 'नेपोलियन' नामकः एको महान् विजेता प्रादुरभवत् । महतः तस्य कर्मयोगिनः कथनमिदमासित् यत् 'मया स्वमातुः अश्रुणः मूल्यं संसारस्य सर्वस्मादपि वस्तुनः अधिकतरं मन्यते । अस्मिन्नर्थगर्भिते वचने पराक्रमशीलस्य तस्य प्रगाढा अनन्या च मातृभक्तिः निहिता दृश्यते ।

आधुनिककाले गुरुदासयन्द्योपाध्यायनामको बङ्गदेशे लब्धकीर्तिन्यायाधीशः आसीत् यः स्वमातुः परमो भक्तोऽभवत् श्रूयते यत् त मातुः भोजनानन्तरमेव भोजनं करोति स्म । किं बहुना बङ्गदेशात् दूरंगतोऽपि स महानुभावः मातुः भोजनस्य सूचनान्तरमेव भोजनमग्रहीत् । स्वप्राणप्रियजनन्याः अनन्येन आज्ञाकारिणा तेन न कदापि तस्याः आज्ञा निराहता । मातुः आज्ञानन्तरमेव भूटिति तस्याः पालनमकरोत् । अन्यैव मातृभक्त्या सांसारिक्याः स्वोन्नतेः शिखरमारुरोह स महानुभावः । अद्वैतदर्शनसंस्थापकस्य, शङ्करस्यावतारभूतस्य भगवतः श्री शङ्कराचार्यस्य मातृभक्तेः चर्चा विना नियतमेव लेखोऽयमपूर्णः भविष्यति । शङ्कराचार्यो यथाऽद्वैत-

दर्शनस्य प्रचारक आसीत् तथैव भ्रातृभक्तोऽप्यासीदिति श्रूयते यत् वाल्यादेव स उक्तवैराग्यसम्पन्नः पुरुषः आसीत् तथा च संन्यासधर्मं ग्रहीतुमतीवोत्सुकोऽभूत् । परन्तु विषयेस्मिन् आवश्यकी तस्य मातुराज्ञा नासीत् । अतएव स संन्यासग्रहणात् विरराम । यदा तेन मातुराज्ञा ग्रहीता तदैव स संन्यासधर्मस्य ग्रहणमकरोत् ; नान्यथा । यदा तस्य माता पञ्चत्वमगात् तदा संन्यासिनः धर्मविरुद्धमपि श्राद्धकार्यं तेन महात्मना सम्पादितम् । अहो कीदृशी आसीत् तस्य अलौकिकी मातृभक्तिः । अहो ! बाल-संन्यासिना तेन मातुः कारणात् संन्यासधर्मस्य शैथिल्यमङ्गीः कृत्यापि स्ममातृभक्तिप्रदर्शनस्यावसरो न त्यक्तः ।

अतएव ज्ञायते यत् त्यक्तसंसारं वैराग्यसम्पन्नाः अपि पुरुषा मातृभक्तिं श्रेष्ठां मन्यन्ते किमुत संसारिणः । गृहसेविनां परमं कर्तव्यमेतत् यत् मातृशुश्रूषणं नाम । अतः सर्वैः मनुष्यैः मातृभक्तिरवश्यमेव विधेया ।

द—जन्मभूमिः

जननीवत् जन्मभूमिरपि प्राणेश्वरोऽपि प्रियतरा तथा स्वर्गादपि गरीयसी विद्यते । यथा जननीअस्माकं जन्मनः कारणमस्ति तथैव जन्मभूमिरपि धनवान्यप्रदानेनास्माकं पोषणं करोति । अस्माकं वेदेषु, पुराणेषु, धर्मशास्त्रेषु च जन्मभूमेरतीव महिमा प्रदर्शितो वर्तते । विष्णुपुराणे लिखितमस्ति यद् देवा अपि भारतभूमिं प्रशंसन्तोऽस्यामेव जन्म प्राप्तुमिच्छन्ति । ते सर्वदा स्तुवन्ति यत् हे भगवन् कदाऽस्माकं जन्म भारतभूमौ भविष्यति येन वयं तत्रत्यं सुखं प्राप्स्यामः । ते भारतभूमिं स्वर्गात् अपवर्गाच्चाप्यधिकं मन्यन्ते । उक्तञ्च विष्णुपुराणे—

गायन्ति देवाः किल गीतकानि

धन्यास्तु ते भारतभूमिभागे ।

स्वर्गापवर्गास्पदमार्गभूते

भवन्ति भूयः पुरुषाः सुरत्वात् ॥

जानीम नैतत् क वय विलीने

स्वर्गप्रदे कर्मणिः देहबन्धम् ।

प्राप्स्याम धन्याः खलु ते मनुष्याः

ये भारते नेन्द्रियविप्रहीनाः ॥

देवतानामेभिरुद्गारैः स्पष्टमेव ज्ञायते यन् ते स्वर्गादप्यधिकां
भारतभूमिं मन्यन्ते । ते स्वर्गभूमिमपि विहाय भारतभूमौ निव-
सितुमिच्छन्ति । भारतवर्षे जन्मग्रहणं ते सौभाग्यं मन्यन्ते । यद्देवा
अपि भारतभूमौ जन्मग्रहणं सौभाग्यलक्षणं गणयन्ति, तर्हि का
कथा प्राकृतानां जनानाम् ।

भागवतेऽपि भारतवर्षस्य महिमा विशेषरूपेण वर्णितो विद्यते।
तत्र लिखितमस्ति यत् देवा अपि भारतभुवं प्रशंसन्तः कथयन्ति यन्
अहो भुवः सप्तसमुद्रवत्या

द्वापेषु वर्षेऽत्रधिपुण्यमेतत् ।

गायन्ति यत्रत्यजना मुरारेः

कर्माणि भद्राण्यवतारवन्ति ॥

भागवते देवाः कथयन्ति यदेभिः भारतवर्षीयैः मनुष्यैः किं
शोभनमकारि यत् भगवान् तेषामुपरि स्वयं प्रसन्नो विद्यते । तेन
भगवता भूयोभूयो दशावताररूपेण स्वीयं साकाररूपं भारताजिरे
ग्रहीतम् । अस्माकं दुष्करैः यज्ञैः तपोव्रतैः, दानादिभिः क्षुद्रेण स्वर्ग-
जयेन च को लाभः । यतः स्वर्गऽतिशयेन्द्रियोत्सवात् भगवतः
पदपङ्कजस्य स्मृतः नैव विद्यते । परन्तु भारतभूमावस्थां भगवन्ना-
मकीर्तनं सदैव भवति । अतोऽत्रैव निवासः श्रेयान् । देवतानां

स्वर्गजयात् क्षणायुषां मनुष्याणां भारतभूजयो वरम् । यतो मरणा-
नन्तरमत्रस्या मनुष्याः साक्षात् भगवतो हरेरभयं पदं संयान्ति ।
यस्मिन् स्वर्गलोके भगवतः कथासुधापगा न प्रवहितः, यत्र भक्त-
जनाः साधवश्च न सन्ति; यत्र महोत्सवा यज्ञेशमखा न वर्तन्ते,
एवंभूतः सुरेशलोकः कथं सव्यतामस्माभिरर्हति । उक्तञ्च—

अहो असीषां किमकारि शोभनं

प्रसन्न एषां स्विदुत स्वयं हरिः ।

यैर्जन्म लब्धं नृषु भारताजिरे

मुकुन्दसेवौपयिकं स्पृहा हि नः ॥

कल्पायुषां स्थानजयात्पुनर्भवात्

क्षणायुषां भारतभूजयो वरम् ।

क्षणेन मर्त्येन कृतं मनस्विनः

संन्यस्य संन्यान्त्यभयं पदं हरेः ॥

न यत्र वैकुण्ठकथा—सुधापगा

न साधवो भागवतास्तदाश्रयाः ।

न यत्र यज्ञेशमखा महोत्सवाः

सुरेशलोकोऽपि न वै स सेव्यताम् ॥

किं बहुना, भारतर्षयाः जना पवित्रभूमिभिर्मां प्राप्य मोक्षा-
यापि न स्पृहयन्ति, का कथा स्वर्गत्य । ते त्वस्यां भारतभूमौ पुनः
पुनः जन्मग्रहणमेव स्वसौभाग्यस्य परां काष्ठां स्वीकुर्वन्ति ।

यस्मिन् पवित्रदेशे देवा अपि जन्मग्रहणं सौभाग्यमाकलयन्ति
तं देशं यदि तत्रत्या जनाः स्वर्गादपि श्रेयांसं मन्यन्ते तर्हि
काऽत्युक्तिः ? अस्माकं प्राचीनग्रन्थेषु न केवलं भारतवर्षस्य परन्तु
पवित्रदेशस्यास्य प्रत्येकनगरस्य महिमा सुविस्तृतरूपेण लिखित
विद्यते । काश्या मथुरायाश्च महिमा सुप्रसिद्धोस्ति । काश्या
महात्म्यवर्णनं 'काशी-महिमा' प्रसङ्ग कृतमस्माभिः । मथुरायाः

महिम्नो वर्णनमपि महत्त्वपूर्णं वर्तते । अथर्वभेदस्य गापालतापि-
नीनामकापनिषदि मथुराया महत्त्वं निम्नाङ्कितमस्ति ।

मध्यते तु जगतसर्वं ब्रह्मज्ञानेन येन वा ।

तत्सारभूतं यद्यस्यां मथुरा सा निगद्यते ।

पद्मपुराणे साक्षात् भगवतः वचनमिदं यत् दुराशया जना
मदीयां सनातनीं पुरां मथुरां न जानन्ति, या नगरा सुरेन्द्र-
नागेन्द्रमुनीन्द्रैः संस्तुता तथा मनोरमा चास्ति ।

भागवते वृन्दावनस्थ कीदृशं मनोरमं, चित्ताकषकं, महत्त्व-
प्रतिपादनं विद्यते ? अत्रत्याः तृणवीरूधः, द्रुमलताः, अद्रयः, खग
मृगाः सर्वेऽपि धन्याः सन्ति ।

धन्येयमद्य धरणी तृणवीरूधस्त्वन्-

पादस्पृशो द्रुमलताः करजाभिमृष्टाः ।

नद्योऽद्रयः खगमृगाः सद्यावलोकैः

गोप्योऽन्तरेण भुजयारं पि यत्स्पृहा श्री ॥

न केवलं नगराणामीदृशं महत्त्वं विद्यते । प्रत्युत पवित्रतमस्य
देशस्यास्य भारतवर्षस्य प्रत्येकग्रामस्य प्रत्येकनद्याः, प्रत्येकवाटि-
कायाः, प्रत्येकभूधरस्य, प्रत्येकसरोवरस्य, किं बहुना प्रत्येकरजः-
कणस्यतीव्रमहिमास्ति । प्रातःकाले पतितपावन्यां भागीरथ्यां स्नानं
कुर्वतां जनानां मुखादुच्चरितान् 'गङ्गा गङ्गेति यो ब्रूयादिति'
शब्दानिमान् श्रुत्वा कस्य भारतीयस्य हृदये स्वदेशस्य गौरवं न
प्रादुर्भवति ? यत्रत्या एका नदी केवलं नामस्मरणादेव सर्वपापान्
क्षालयितुं क्षमा विद्यते तत्र का कथा तस्य देशस्य गौरवस्य ?
कथं वर्णयामः तत्रत्यानां जनानां सौभाग्यम् ? यदि ते स्वर्गमपि
तिरस्कुर्वन्ति तत्र किमाश्चर्यम् ।

मातृभूमेः महिम्नो वर्णनं न केनापि कर्तुं शक्यते । क्षुद्राणां
महतां वा हृदये स्वमातृभूमेः प्रेम समानरूपेण वर्तते । यदा मातृ-

भूमेः एकोऽपि रजःकणः जनानां हृदये आनन्दोर्मिं समुत्पादयितुं
 समर्थः भवति तदा का कथा तत्रत्यानां नदीनदतडागपर्वतानाम् ।
 लङ्कायां रावणवधं कृत्वा, सीतायाः उद्धारं सम्पाद्य, चतुर्दशवर्षाणि
 वनमुषित्वा स्वजन्मभूमिं प्रत्यागच्छन् गम्भीरं प्रकृतिरपि राम-
 चन्द्रः— यस्य गम्भीरतायाः सुखदुःखसहनशीलतायाश्च विषये
 गोस्वामिना महात्मना तुलसीदासेन स्पष्टमेवोक्तं ‘प्रसन्नतां यो न
 गतोऽभियेकतस्तथा न मल्लौ वनवासदुःखतः’—स्वमातृभूमेरयो-
 ध्यायाः पादप्रक्षालनं कुर्वतीं सरयूमालोक्य स्वकीये विशालेऽपि
 हृदये तस्याः दर्शनजातमानन्दरूपं निरोद्धं न शशाक । तस्य पूर्वा
 स्मृतयः जागरिताः सञ्जाताः । स कथयितुमारेभे यदियं सरयूः
 उत्तरकोशलानां सामान्यधात्रीव मे मानसं संभावयति । मान्येन
 राज्ञा दशरथेन विमुक्तेयं मदीया जननीव दूरे वसन्तं, प्रवासा-
 दागच्छन्तं मां स्वशिशिरानिलैः तरङ्गहस्तैः आलिङ्गतीव ।

“जलानि या तीरनिभातयूषा, बहत्पयोध्यामनुराजधानीम् ।
 तुरंगमेधावभृथावतीर्णैरिक्ष्वाकुभिः पुण्यतरीकृतानि ॥
 यां सैकतोत्सङ्गसुखोचितानां, प्राज्यैः पयोभिः परिवर्धितानाम् ।
 सामान्यधात्रीमिव मानसं मे, संभावयत्युत्तरकोशलानाम् ॥
 सेयं मदीया जननीव तेन, मान्येन राज्ञा सरयूर्वियुक्ता ।
 दूरे वसन्तं शिशिरानिलैर्मा, तरङ्गहस्तैरुपगूहतीव ॥”

अहो कीदृशी प्रगाढा स्वमातृभूमिभक्तिः दृश्यते रामचन्द्रस्य ।
 अयोध्यातटवाहिनी सरयू ‘मदीया जननीव’ कथिता तेन भग-
 वता । अतः परं किमधिकं गौरवं भविष्यति मातृभूमेः भारतभूमेः ।

न केवलं भारते वर्षे प्रत्युतान्यदेशेष्वपि मातृभूमेः महत्त्वं
 विशेषरूपेण वर्तते । यूरोपदेशीयाः जनाः स्वजन्मभूमिभक्तिकार-
 णात् प्रासद्धाः सन्ति । जर्मनदेशीयाः मनुष्याः ‘जर्मनी’ इत्याख्यां
 स्वमातृभूमिं ‘पितृभूमिं’ कथयन्ति । यथा वयं स्वदेशे गंगायाः

समादरं कुर्मः तथैव तेऽपि 'राइन' इति नाम्ना प्रसिद्धां नदीं महता गौरवेण पश्यन्ति । आङ्गलदेशीयाः अपि जना स्वजन्मभूमेः भक्ता भवन्ति । तेषां कृते स्वजन्मभूमेरधिकं प्रियतरं न किमपि स्थानं संसारेऽस्मिन् वर्तते । ते स्वमातृभूमेः गौरवस्य गानं गायं गायं न कदापि सन्तुष्टाः भवन्ति । ते तु स्वकीयमतीव स्वकल्पमपि देशं 'महान्' 'त्रितेन' इति नाम्ना प्रसिद्धं कुर्वन्ति । ते स्वजन्मभूमेः प्रगाढया भक्त्या सर्वथा मधुरं गीतं गायन्ति ।

इयं मातृभूमिभक्तिः न केवलं मनुष्येषु प्रत्युतान्येषु प्राणिष्वपि दृश्यते । श्रूयते हि पुरा यत्कोपि शुक्रः आसीत् । स दैवदुर्विपाकान् पञ्जरतामवाप । तस्मिन् पञ्जरमये कारागारे बहूनि वषाणि व्यतीतानि कृत्वा स एकदान्यं कमपि स्वतन्त्रं शुक्रं ददर्श । 'कुत्रत्यो भवानि'ति पञ्जरस्थेन शुक्रेण पृष्ठः स, तस्य देशस्य नामग्रहणमकरात् यत्रत्योऽपरः शुक्रः आसीत् । स पराधीनः शुक्रः स्वमातृभूमेः नाम श्रवणातिथि विधाय झटिति तत्रैव पञ्चत्वमगात् । अहो प्रगाढा जन्मभूमिप्रीतिः तस्य शुक्रहृत्कस्य । प्रशंसनीयं तस्य देशप्रेम ।

भारतवर्ष प्राचीनसमये बहवः ईदृशाः मनुष्या आसन् यैः स्वमातृभूमिकृते जीवितमपि परित्यक्तम् । अधुनापि बहवः देशभक्ताः सन्ति ये जन्मभूमिरक्षार्थं स्वजीवनं, धनं, समस्तमपि राज्यं स्वल्पं गणयन्ति । प्राचीनकाले चन्द्रगुप्तमौर्यः भारतवर्षस्य सर्वप्रथमः सम्राट् बभूव, येन वीरशिरोमणिना देशादस्मात् ग्रीक-देशीयान् जनान् पराजित्य पवित्रदेशस्वात्वा स्वतन्त्रता रक्षिता । गुप्तवंशीयेन परमप्रतापिना राज्ञा स्कन्दगुप्तेन परमपतितैः हूणैः सह महान्तं समरं विधाय मातृभूमिरियं स्वतन्त्रा कृता । अस्यैव समरस्य वर्णनं कुर्वन् कोपि कविः कथयति यत् "हूणैर्यस्य समागतस्य समरे दोभ्यां धरा कम्पिता" तथा "क्षितितलशयनीये येन नीता त्रियामा" इति । स्वनामधन्येन, वीराग्रिना, महाराणाप्रतापेन वने

वने विचरता, शुष्कं वृणमापि खादता, अनेकशतसहस्रदुःखमनुभवता यत् पराजयो न स्वीकृतः तत्किं निजसुखार्थम् ? नहि नहि केवलं मातृभूमेः स्वतन्त्रतायाः रक्षणायैव । महाराष्ट्रवराज्यसंस्थापकः छत्रपतिशिवाजी महाराजः यत् मुगलाधीशेन सह बहुवर्षाणि निरन्तरं युद्धमकरोत् तत्किं निजस्वार्थसिद्धयर्थम् ? नहि नहि केवलं स्वमातृभूमिरक्षार्थमेव । अधुनापि यत् लोकमान्यतिलकः, महात्मा-गान्धिप्रभृतयः देशभक्ताः नितान्तं कष्टमनुभवन्तोऽपि स्वकार्यान् विमनस्काः न भवन्ति तदपि केवलं जन्मभूमिप्रेम्णैव, न तु स्वार्थ-धिया । अमी देशभक्ता स्वधनं, स्वजनं, स्वकुशलं, स्वजीवनमपि परित्यक्तुमिच्छन्ति परन्तु न कदापि देशभक्तिम् । यतस्तेषां कृते मातृभूमिः स्वर्गादपि गरीयसी विद्यते । ते तु मातृभूमिसेवार्थं मरणानन्तरमपि अत्रैव जन्मग्रहणमिच्छन्ति परन्तु न कदापि स्वर्गाय स्पृहयन्ति । अहो तेषां जन्मभूमिभक्तेः पराकाष्ठा !

यथाऽस्माकं जननी स्वपुत्राणां जन्मनः कारणं भवति; जन्मानन्तरं पालनेन पोषणेन च तान् संवर्धयति; सर्वदा तेषां पुत्राणामुपकारं करोति नापकारम् ; यदि पुत्रः कमप्यपराधं करोति तथापि क्षमामेव प्रददाति तथैव जन्मभूमिरपि स्वाऽतुलेऽङ्के अस्मान् धारयति । धनधान्यप्रदानेनास्माकं शरीरस्य पालनं करोति । यदा वयं गमनेऽप्यसमर्थाः स्याम तदा साऽवलम्बनं ददाति । प्राप्तायां युवावस्थायां, मातृभूमिः अस्मभ्यं गगनचुम्बिप्रसादान् सुखेन निवसितुं वितरति । वयमनेकानपराधान् कुर्मः परन्तु जन्मभूमिः न कदापि अस्मभ्यं कुप्यति । देशद्रोहिणोऽपि पुरुषान् जन्मभूमिः शरणागतान् करोति । स्वकर्मानुसारेण नियतं कालं सुखं कृत्वा सर्वेऽपि पुरुषाः स्वर्गात् निष्काश्यन्ते परन्तु अनन्तकालं सुखमनुभवापि जन्मभूमिः न कस्यापि निष्काशनं करोति । मातृभूमौ बन्धुबान्धवैः परिवृते गृहे, पितृभ्यां पोषिते शरीरे यत्सुखं

विद्यते, तस्य दर्शनमपि स्वर्गे कुत्रास्ति ? स्वर्गेऽतिशयेन्द्रियात्सवान् मनुष्याः विष्णोः पवित्रं नामस्मरणं विस्मरन्ति परन्तु मातृभूमौ विस्मरणस्य न कुत्रापि संभावना वर्तते । पुण्यरहितानां जनानां स्वर्गे नाधिकारः । परन्तु जन्मभूमौ सर्वेषां तुल्योऽधिकारी विद्यते । स्वदेशे जन्मग्रहणात् स्वभाविकं प्रेमाऽऽविर्भवति परन्तु न तथा स्वर्गे । अस्मान् विषमापद्भ्यः जननी जन्मभूमिश्च रक्षतः । एभिरेव कारणैः “जननी जन्मभूमिश्च स्वर्गादपि गरीयसी” यत् सुप्रसिद्धं सुभाषितं विद्यते, तदतीव समीचीनं सत्यञ्च प्रतिभाति ।

८—त्याज्यं न धैर्यं विधुरेऽपि काले

संसारेऽस्मिन् जनानामुपकारका लोकरक्षणहेतवश्च ये गुणाः सन्ति तेषु धैर्यमतीवोपकारकं लाभप्रदञ्चास्ति । यदि संसारे धैर्यं न स्यात्तदा जनानां जीवनमतीव दुःखमयं भवेत् । संसारिणः सर्वेऽपि जनाः धैर्येण विना निरवलम्बाः भवेयुः । अतिनिर्धना जना धैर्यमवलम्ब्यैव जीवन्ति । कण्ठगतप्राणा रोगिणो धैर्यस्याऽऽश्रयेण जीवनं धारयन्ति । किं बहुना, दुःखप्रातश्शतसंकुलेऽपारसंसारसमुद्रे भाविनः सुखस्याऽऽशया धैर्यं धारयित्वा प्राकृताः जनाः स्वजीवननौकां चालयन्ति ।

भगवता श्रीकृष्णेन गीतायां द्वे सम्पदौ प्रतिपादिते; प्रथमा दैवी द्वितीया चासुरी । तत्र धैर्यस्य गणना दैवीसम्पन्मध्ये कृतास्ति ।

तेजः, क्षमा धृतिः, शौचमद्राहो, नातिमानिता ।

भवन्ति सम्पद दैवीमभिजातस्य भारत ॥

उभयारन्तरं प्रतिपादयता भगवता श्रीकृष्णेन स्पष्टमेवोक्तं यत् दैवी

सम्पत् जनानां विमोक्षाय प्रभवति तथाऽऽसुरी सम्पत् निबन्धाय विद्यते ।

“दैवी सम्पद्धिमोक्षाय निबन्धायासुरी मता” ।

अतएव स्पष्टमिदं यत् ये जनाः धृतिं धारयन्ति तेषामवश्यमेव दुःखात् मोक्षो भवति । ‘दशकं धर्मलक्षणं’ उपदिशता मुनिना मनुनापि धैर्यं धर्मलक्षणे परिगणितम् । उक्तं हि तेन—

“अहिंसा, सत्यमस्तेयं, शौचमिन्द्रियनिग्रहः ।

धीर्विद्या, सत्यमक्रोधः, दशकं धर्मलक्षणम् ॥’

अतः धैर्यस्याऽऽवश्यकताऽस्माकं शास्त्रे स्वीकृता तथास्य पालन-मवश्यं कर्तव्यमिति स्पष्टमुपदिष्टम् ।

महाभारतेऽपि भीष्मेण स्पष्टमेव कथितं यत् पुत्रैः भार्यया च वियुक्तस्य, धनेन रहितस्य, वित्तसमुद्रे मग्नस्य पुरुषस्यापि कृतैर् धैर्यस्यावलम्बनं श्रेयस्करो भवति । यतः तस्मिन् कठिनसमये धैर्यमेव मुख्यतम आश्रयः । आपत्काले धैर्येण विना क्षणमपि जीवितुं न शक्यते । यथाक्तं भीष्मपितामहेन—

पुत्रदारैर्वियुक्तस्य, वियुक्तस्य धनेन वा ।

मग्नस्य व्यसने कृच्छ्रे, धृतिः श्रेयस्करी नृप ॥

यथा सन्तोषस्य फलं मधुरं भवति तथैव धैर्यस्यापि फलं मधुरं भवति । कृच्छ्रेऽपि व्यसने निमग्ना अनेके प्राणिनो धैर्यम-वलम्ब्यैव स्वजीवनरक्षां चक्रुः । लङ्कायामशोकवाटिकायां दुरा-चारिणा रावणेन स्थापिता सीता धैर्यस्यावलम्बनं कृत्वैव स्व-शरीरत्यागात् विरराम ।

“चन्द्रहास हर मे परितापं, रामचन्द्रविरहानलजातम्”

इति वदन्त्याः सीताया रामचन्द्रस्य वियोगाज्जाता विरहाम्निः धैर्यजलेनैव प्रशशाम । यदा सीता रामचन्द्रस्य दर्शनस्याशां त्यक्त्वा, धैर्यमुज्झित्वा, स्वशरीरमग्निसात्कर्तुमुद्यताऽऽसीन् तस्मि-

न्नेव काले वायुपुत्रो हनूमान् तामाश्रासयति स्म यत् हे देवि !
अधीरा मा भव; धैर्यं मा परित्यज, स्वशरीरं न दहेः, पुनरपि त्वं
राममुखाम्बुजस्य दर्शनं करिष्यसि । अस्य दुःखस्यानन्तरं त्वं सुख-
मवश्यमेव प्राप्स्यसि । अतः धैर्यमवलम्ब्य देहरक्षा विधेया ।
सीतां प्रबोधयन् स कथयति यत्—

“कल्याणी बत गाथेयं, लौकिकी प्रतिभाति माम् ।
एति जीवन्तमानन्दो, नरं वर्षशतादपि ॥”

महाभारते धर्मराजेन युधिष्ठिरेण धैर्यमाश्रित्यैव महान् युद्धो
जितः । द्रौपद्याः केशाकर्षणसमये तदनुजाः योद्धुमुद्यताः अपि
श्रेष्ठेनानुजेन निवारिता आसन् । स्वाभार्याया अपमानं पश्यन्नपि
युधिष्ठिरो धैर्यात् न विचचाल । अज्ञातवासे, विराटनगरे महत्
दुःखमनुभवन्नपि, नीचं कर्म कुर्वन्नपि न कदापि धैर्यं तत्याज ।
धैर्येण शान्त्या च स्वपक्षं परिपोषयता तेन अधीरप्रकृतयः कौरवाः
पराजिताः इति सुविदितमेव सर्वेषाम् ।

भर्तुः शापात् यक्षेण वियुक्ता विरहिणी यक्षपत्नी यत् दीर्घान्,
कठिनान्, द्वादशमासान् व्यतीतवती तत्किं वीरतया, पराक्रमेण
वा ? तत्र धैर्यमेव प्रधानो हेतुः । यदि तस्याः सुकुमारहृदये यक्ष-
समागमरूपधैर्यस्यावलम्बनं न स्यात्तदा तत्तद्दयं शतधा विदीर्णं
भवेत् । ‘शेषान्मासान् गमय चतुरो लोचने मीलयित्वा’ इति
सन्दिशता यक्षेण धैर्यस्योपदेशः कृतः । यथा—

“आशाबन्धः कुसुमसदृशं प्रायशो ह्यङ्गनानां ।

सद्यःपाति प्रणयिहृदयं विप्रयोगे रुणद्धि ॥”

तथैव धैर्यमपि विप्रयुक्तानां प्राणिनां हृदयं नाशात् रक्षति । प्राण-
वल्लभात् विप्रयुक्ताऽपि यत् कान्ता प्राणान् धारयति, तत्तु धैर्य-
स्यावलम्बनेनैव करोति । शशिना वियुक्ता शर्वरी, रात्रौ चक्रवाकेन

विरहिता चक्रवाकी, दिवा चन्द्रेण विप्रयुक्ता कुमुदिनी यत् विरहे जीवीतं धारयितुं शक्नुवन्ति स तु धैर्यस्यैव प्रभावः ।

सुविदितमेतत् भारतीयेतिवृत्तप्रियाणां पाठकानां यत् महा-
सहिमशाली, क्षत्रियकुलभूषणः, रवेरिव प्रतापवान् महाराणा प्रतापः
वने वने विचरन्नपि, समधिकं क्लेशं वहन्नपि, शुष्कतृणस्य रोटिकां
खादन्नपि, शिलातले स्वपन्नपि, निकृष्टां कष्टां दशामनुभवन्नपि,
स्वपरिवारं क्षुत्तामकण्ठं पश्यन्नपि, न कदापि धैर्यं तत्याज । न
कदापि यवनराजस्याधीनतां स्वीकृतवान्, न कदापि यवनराजस्य
धनलोभमङ्गीकृतवान् । धैर्यं धारयता तेन वीरशिरोमणिना स्व-
राज्यं पुनरपि जितम् ।

कादम्बर्या महाश्वेताविरहकातरं, विलपन्तं, व्याकुलं, कण्ठ-
गतप्राणं पुण्डरीकं बोधयता कपिञ्जलेन “धैर्यधना हि साधवः”
इति श्रेयस्करोपदेशः कृतः । तेन महात्मनाऽपत्कालेऽपि धैर्याव-
लम्बनस्य सहत्वं स्पष्टमुपदिष्टम् । विपत्तिकाले यदि धैर्यस्याश्रयो न
स्यात् तर्हि मनुष्यः निश्चितमेवागाधविपत्त्ययोधौ विनिमज्जेत् । अत
एव कठिनां दशामापन्नेनापि धैर्यं न त्याज्यम् । धैर्य-धारणेन
मनुष्यः कदाचित् स्वदुःखस्य नाशं कर्तुं प्रभवति । नाविकाः अपार-
समुद्रमध्ये पीतभङ्गेऽपि धैर्यं धारयित्वा तर्तुं मिच्छन्ति । केचिच्च
पारमपि गच्छन्ति । सम्यगुक्तं केनापि कविना यत्—

त्याज्यं न धैर्यं विधुरेऽपि काले,

धैर्याकदाचिद् गतिमाप्नुयात् सः ।

यथा समुद्रेऽपि हि पीतभङ्गे,

सांयात्रिको वाञ्छति तर्तुमेव ॥

केचन पुरुषाः धैर्यधारयित्वा शीघ्रमेवाधीरा भवन्ति ।
ऋटिति क्रोधयुक्तास्तेऽनर्थं कुर्वन्ति । आपत्काले तेषां दशाऽतीव
विपत्ता सज्जायते । धैर्यविरहितास्ते अल्पेनैव दुःखेन व्याकुलाः

भवन्ति, विषत्समुद्रे च निमज्जन्ति । ते दुःखनाशस्योपायम-
विचारयन्तः सहसा आत्मघातमपि कुर्वन्ति । अनेनाविवेकरूपेणा-
ऽधैर्येण मनुष्यः स्वजीवनमतिशयं दुःखमयं करोति । भारविणा
समुचितमेवोपदिष्टं यत्—

सहसा विदधीत न क्रिया—

मविवेकः परमापदां पदम् ।

वृणुते हि विमृष्यकारिणं,

गुणलुब्धाः स्वयमेव सम्पदः ॥

तथा च—

अतिरभसकृतानां कर्मणामाविपत्तेः ,

भवति हृदयदाही शल्यतुल्यो विपाकः ।

अतएव सर्वासु अवस्थासु, कालेषु च सर्वेषु धैर्यमवलम्ब्यैव
कार्यं करणीयं, न कदापि सहसा क्रियां विदधीत । न कदापि
विस्मर्तव्यः कपिञ्जलस्योपदेशः यत् “धैर्यधनाः हि साधवः” इति ।

१०-उद्यमेन हि सिध्यन्ति कार्याणि न मनोरथैः ।

शास्त्रकारैः द्वे वस्तुनी महत्त्वपूर्णं प्रतिपादिते, प्रथमं दैवं द्वितीयञ्च
पुरुषार्थः । अनयोर्मध्ये कः श्रेयानिति विषयेऽस्मिन् नास्त्यैकमत्यं
परस्परं विवदमानानां शास्त्राणां पुरुषाणाञ्च । कश्चित् दैवं महत्त्व-
पूर्णं मन्यते । अन्यः पुरुषार्थं मेव कल्याणकारकं वदति । कश्चित्
दैवमवलम्ब्यैव निष्क्रियो भूत्वा स्वकालं नयति । अपरः पुरुषार्थं
सम्पादयन् कार्याणि साधयति । कश्चित् भाग्यं, भाग्यमिति वदन्
रदरी पूरणायापि चिन्तां न करोति; अन्यः पुरुषकारमुर रीकृत्य

कार्यं सदा करोति । अस्नाकं कथनस्यायमाशयः यत् संसारेऽस्मिन्
द्विविधा जनाः सन्ति, दैवपरायणाः पुरुषार्थपरायणाश्च । भगवान्
सर्वेषां जनानां त्राता दाता च विद्यते । अतस्तदैववादिभिरुपदिश्यते
यत् न कदापि कर्म करणीयम् । भाषाकवेः मलूकदासस्येदं पद्यं
तेषां महामन्त्र इव विद्यते यत्—

अजगर करै न चाकरी, पंछी करै न काम ।

दास मलूका कह गयो, सबके दाता राम ॥

पुरुषार्थिनो जना स्वभुजयोरेव बलेन दैवं निरादृत्य साधुवन्ति
समस्तानि कार्यजातानि । ‘उद्यमः’ तेषां परमः सहायकः । भुजौ च
करम् साधनम् । इत्थं स्पष्टमेव ज्ञायते यत् दैवपरायणानां पुरुषा-
र्थिनाश्च मध्ये महदन्तरं विद्यते ।

अनयोदैवपुरुषाकारयोर्मध्ये कः श्रेयानिति निर्णयं कर्तुमतीव-
दुष्करम् । महाभारते शान्तिपर्वणि पितामहेन भीष्मेण विषयस्यास्य
महद्विवेचनं कृतम् । तेन तु दैवस्य पुरुषकारस्य च समानं महत्त्वं
प्रतिपादितम् । यथा बीजेन विना क्षेत्रं निरर्थकं निष्फलञ्च भवति
तथैव पुरुषकारेण विना दैवं न कदापि सिध्यति—

यथा बीजं विना क्षेत्रमुन्नं भवति निष्फलम् ।

तथा पुरुषकारेण विना दैवं न सिध्यति ॥

अस्माकं शास्त्रकारैः पुरुषकारस्तु क्षेत्रं कथितं दैवं बीजमुक्त-
मस्ति । यथा क्षेत्रबीजसमायोगात् शस्यं भवति तथैव दैवपुरुष-
कारयोः सहयोगात् कार्यस्य सिद्धिर्जायते ।

क्षेत्रं पुरुषकारस्तु दैवं बीजमुदाहृतम् ।

क्षेत्रबीजसमायोगात्ततः शस्यं समृध्यते ॥

नाबीजं जायते किञ्चिन्न बीजेन विना फलम् ।

बीजाद् बीजं प्रभवति बीजादेव फलं स्मृतम् ॥

शकटस्य संचरणाय द्वयोः चक्रयोः आवश्यकता वर्तते ।

यत् एकेन चक्रेण न कदापि, कथमपि गन्त्री गन्तुं प्रभवति ।
तथैव कस्यापि कार्यस्य सिद्धौ दैवस्य पुरुषकारस्य च द्वयोरपि
समानावश्यकता विद्यते । यथा केवलेन दैवेन कार्यस्य सिद्धिर्न
भवति, तथैव केवलेन पुरुषकारेणापि कस्यापि कार्यस्य सफलता न
जायते । तथोक्तं समुचितमेव केनापि कविना यत्—

“यथाग्निः पवनोद्धूतः सुसूक्ष्मोऽपि महान् भवेत् ।

तथा कर्मसमायुक्तं दैवं साधु विवर्धते ॥”

अतएव निश्चितमिदं यत् कार्यसिद्धौ दैवपुरुषकारयोः समानं
महत्त्वमस्ति ।

वस्तुतस्तु दैवपुरुषकारयोर्मध्ये पुरुषकारस्यैव प्राधान्यं दृश्यते ।
संसारेऽस्मिन् यानि महत्त्वपूर्णानि कार्याणि संजातानि तानि
सर्वाणि पुरुषकारेणैव, न तु कदापि दैवेन । पुरुषार्थ एव कर्तव्य-
परायणानां जनानां महामन्त्र आसीदस्ति च । उद्योगिनं पुरुषमेव
लक्ष्मीः गच्छति न तु देवपरायणं जनम् । ये तु ‘दैवं दैवं’ रटन्तः
भाग्यमवलम्ब्य तिष्ठन्तः कर्मपराङ्मुखा भवन्ति; ते संसारे का-
पुरुषाः कथ्यन्ते तथा न किमपि सारभूतं कार्यं तैः कर्तुं शक्यते ।
केनापि कविना समुचितमेवोक्तं यत् —

उद्योगिनं पुरुषसिंहमुपैति लक्ष्मीः,

दैवं हि दैवमिति कापुरुषाः वदन्ति ।

दैवं निहत्य कुरु पौरुषमात्मशक्त्या,

यत्ने कृते यदि न सिध्यति कोऽत्र दोषः ॥

यदि संसारे पुरुषार्थो न स्यात् तदा सर्वे जनाः भाग्यं भाग्यं
जल्पन्तः आलस्यपयोधौ निमग्नाः स्युः । न कोऽपि किमपि कार्यं
कर्तुं प्रभवेत् । समस्तोऽयं समाजः निष्क्रियः निरर्थकश्च भवेत् ।
संसारस्य लोकयात्रासरणिं न कोऽपि गच्छेत् । निष्क्रियत्वात्
सर्वश्च राष्ट्रं रसातलं व्रजेत् । अतएव गीतायां—

न मे पार्थास्ति कर्तव्यं, त्रिषु लोकेषु किञ्चन ।

नानवाप्तमवाप्तव्यं वर्त एव च कर्मणि ॥

इत्यर्जुनमुपदिशता भगवता श्रीकृष्णेन स्पष्टमेव प्रतिपादिता कर्मणः परमाऽऽवश्यकता । ये तु सिद्धाः, वीतरागाः, निस्पृहाः सन्त स्तेषामपि कृते कर्मकरणीयमावश्यकम् । का कथा पुनः इतरेषां प्राकृतजनानाम् ।

महाराजस्य भगोरथस्य, स्वलोकोत्तरप्रयत्नस्य, अद्वितीयकर्मणश्चैवेदं फलं यत् कलिकल्मषक्षालनसमर्था भगवती भागीरथी स्वर्गात् पृथ्वीतलमानीता अद्यापि च पापान् क्षालयन्ती, सुधासदृशं जलं पाययन्ती, मुक्तिञ्च ददती, प्रवहन्ती तिष्ठति । मर्यादापुरुषोत्तमेन रामचन्द्रेणापि स्वभुजबलैरेव, अतुलकर्मणैव रावणेन दुरात्मना लंकामानीताऽशोकवाटिकायां स्थापिता सशोका सीताऽशोका कृता । क्रूरैः, नीतिकुटिलैः, धार्तराष्ट्रैः हृतं राज्यं वीरशिरोमणिभ्यां ! भीमैर्नार्जुननेन च उद्यममवलम्ब्यैव जितमभूत्—

पाण्डवानां हृतं राज्यं, धार्तराष्ट्रैः महाबलैः ।

पुनः प्रत्याहृतं चैव, न देवात् भुजसंश्रयात् ॥

किं बहुनाऽस्मिन्नपि विषमे काले स्वनामधन्येन 'महामना' इति पदवीविभूषितेन मालवीयेन हिन्दूनां सामवर्धकः, भारतीयसभ्यतायाः संस्कृतेऽथ प्रचारकः, यः महान् विशालश्च हिन्दूविश्वविद्यालयः काश्यां संस्थापितः सोऽपि स्वाद्वितीयेन पुरुषार्थेनैव कृतः न कदापिदैवेन ।

वास्तविकेनैव मोदकेन मिष्टा भवितुमर्हा मानवानां जिह्वा, न तु काल्पनिकेन मनोमोदकेन । केवलेन मनोरथेन न कोपि पुरुषः कामपि सिद्धिमाप्नुं प्रभवति, न कमपि देशं गन्तुं समर्थः । एतत्कृते तु उद्यमः परमावश्यकः ।

इत्थं सर्वाण्यपि कार्याणि पुरुषार्थेणोद्यमेन च सिध्यन्ति न

कदापि भाग्येन मनोरथेन वा । न कोऽपि जीवः सुप्तस्य सिंहस्य
मुखे स्वयमेव प्रविशति । प्रत्युत यदा सिंहः पुरुषार्थं करोति तदेव
स्वभोजनं लभते । यथोक्तम्—

“उद्यमेन हि सिध्यन्ती कार्याणि न मनोरथैः ।

न हि सुप्तस्य सिंहस्य प्रविशन्ति मुखे मृगाः ॥”

अतएवास्माभिरपि सर्वदा सर्वथा च दैवं परित्यज्य पुरुषार्थ-
एव सम्पादनीयः, यत्: “दैवं दैवमिति कापुरुषाः वदन्ति ।”

११—नीचैर्गच्छत्युपरि च दशा चक्रनेमिक्रमेण

क्षणभङ्गुरेऽस्मिन् जगति न किमपि वस्तु चिरस्थायि वर्तते ।
संसरतीति संसारः, गच्छतीति जगदिति व्युत्पत्त्यां स्पष्टमेव ज्ञायते
यदत्र न किमपि वस्तु परिवर्तनरहितमस्ति । यदा संसारः संसरण-
शीलो वर्तते तदा का कथाऽत्रत्यानां वस्तूनां जनानां वा । अस्मिन्
जगति यानि वस्तूनि दृश्यन्ते तेषां विनाशः पुनर्जन्म च
निश्चितमेव । अत एव भगवता श्रीकृष्णेन गीतायां स्पष्टमुपदिष्टं
“जातस्य हि ध्रुवो मृत्युः, ध्रुवं जन्ममृतस्य च” । परिवर्तनशीले-
ऽस्मिन् संसारे कस्यापि वातुतः एकैव दशा न सर्वदा भवति ।
यथा मनुष्यः जन्म प्राप्य शिशुत्वमतिक्रम्य युवावस्थां प्राप्नोति,
अन्ते च वृद्धावस्थां लब्ध्वा स्वजीवनं परित्यजति तथैव सर्वाणि
वस्तून्यपि कदापि सुखदां कदापि विषमां दशामनुभवन्ति । परि-
वर्तनशीलतेयं न केवलं प्राणिषु प्रत्युताप्राणिष्वपि दृश्यते । प्रभात-
काले विकसितं सुगन्धपरिपूरितं कुसुमं सन्ध्याकाले संकोचं प्राप्नोति
रात्रौ जनानामाह्लादजननी कुमुदिनी प्रभाते श्रीहीना दीना च

दृश्यते । दिवा जनानां लोचनानन्दं वितरन्ती कमलिनी रात्रौ सौभाग्यविहीना मलिना चावलोक्यते । निशायां मनुष्याणां परितापं परिहरन् हिमांशुर्दिवा प्रभादरिद्रत्वं प्राप्नोति । मध्याह्न-समये सहस्रांशुभिर्जनान् परितापयन् सहस्रांशुः सन्ध्याकाले अस्ताचलं गच्छति । अत एव यदाऽचेतना अपि जीवा विभिन्न-समये विभिन्नां, समां विषमां च, दशामनुभवन्ति तदा का कथा सचेतनानां जीवानाम् ।

परिवर्तनशीलेऽस्मिन् संसारे न कदापि दृष्टमिदं यत् कोऽपि जीवः अत्यन्तां निकृष्टामेव दुःखदारिद्र्यमग्नां दशां सर्वदाऽनु-भवति तथापरः प्राणी सर्वदा सुखसमुद्रमग्नामेवावस्थां प्राप्नोति । सदा नैकामेव दशां प्राप्नोति कोऽपि जीवः इति शास्त्रस्य प्राथ-मिकः सिद्धान्तः । योऽद्य दुःखस्यापारपयोनिधौ निमज्जति स एव श्वः आनन्दकानने विहरति । यः सुरसुन्दरीणां मध्ये क्रीडन् तासां गीतं नृत्यञ्च पश्यन् दिवसमतिवाहयति स एव बीभत्स-रूपाणां राक्षसनां मध्ये स्वजीवनयापनं करोति । यः खलुः सञ्चितबहुरत्नः कुबेर इव धनाढ्यः लक्ष्मीपतिरद्यः प्रचुरतया स्व-धनराशिमपि परिगणितुं न पारयति, स एव कतिचित् दिनानन्तरं राजमार्गे परिभ्रमन् 'भिक्षां देहीति' गटनं दरिद्रपर्यायां भवति । विपरीतमस्य योऽद्य निर्धनः स्वोदरदरीपूरणाय सततं चिन्तां कुर्वन् तिष्ठति स एव श्वः परश्वो वा पृथ्वीकुबेरः सञ्जायते । यः खलु अद्य प्राणप्रियावियोगे दुःखपूर्णं दिवसं नयति स एव कतिपयदि-नानन्तरमहर्निशं स्वप्रियया सह विविधाः क्रीडाः करोति कथन-स्यायमाशयः यत् संसरणशीलेऽस्मिन् संसारे न कोऽपि पुरुषोऽत्य-न्तं दुःखं प्राप्नोति न चात्यन्तं सुखमेव लभते । यथा चक्रस्य नेमिः कदापि नीचैः गच्छति कदाचिच्चोपरि गच्छति तथैव मनुष्याणां दशाऽपि कदाचन दुःखस्यानुभवं करोति कदाचन सुखं लभते

संसारस्य परिवर्तनशीलतामनुभवता कविकुलशिरोमणिना महा-
कविना कालिदासेन सम्यक् समुचितञ्च काथितं मेघदूते यत्—

“कस्याऽत्यन्तं सुखमुपनतं दुःखमेकान्ततो वा,
नीचैर्गच्छत्युपरि च दशा चक्रनेमिक्रमेण ।”

स्वराज्यात् परिभ्रष्टो द्यूताभिलाषी नलो वने वने विचरन्,
विषमां दशामनुभवन्, ऋतुपर्णस्य सारथित्वं सम्पादयन् पुनरपि
स्वभाग्यक्रमेण राज्यं लब्धवानिति सुविदितमेव सर्वेषाम् भारतीये-
तिवृत्ते बहून्युदाहरणानि सन्ति यैः उपर्युक्ततथ्यस्य परिपोषणं
भवति । सुप्रसिद्धमिदं यत् दुरात्मना रावणेन लङ्कायामशोकवाटि-
कायां स्थापिता विषमां दशां सहमाना सशोका सीता मर्यादा-
पुरुषोत्तमेन रामेण दुःखनिवहात् मोचिता पुनरपि विविधानि
राज्यसुखानि बुभुजे । महाभारते विराटनगरेऽज्ञातवासं कुर्वाणाः,
राज्यान्निष्कासिताः, विराटगृहाश्रयिणः, स्वीकृतदासवृत्तयः
पाण्डवाः पुनरपि स्वहृतं राज्यं प्राप्य चक्रवर्तिसुखमनुबभूवुः ।

उदयपुरराज्याधिपः हिन्दूनां मानरक्षकः मानवर्धकश्च महाप्रतापी
महाराणाप्रतापः महत् साम्राज्यं भुक्त्वा जीवनस्याऽन्तिमे काले
सातिशयं दुःखं प्राप्तवानिति को न जानाति तस्य करुणां दशाम् ?
महाराष्ट्रस्वराज्य-संस्थापकः छत्रपतिशिवाजी नृपः दुःखमयानि
वर्षाणि यापयित्वा स्वमहाप्रतापिना दैवेन महाराष्ट्रमण्डलस्य एक-
च्छत्रः सम्राट् बभूवेति सुप्रसिद्धमेवेतिहासविदां विदुषाम् । किं
बहुना, स्वातुलप्रतापेन कम्पितसमस्तयूरोपी द्विग्विजयी नेपोलियनः
स्वप्रतापसूयस्यास्तसमये ‘सेण्टहेलेने’ति नाम्नि स्थाने जीवनस्या-
न्तिमं समयं कारागारे व्यतीतवानिति विदितमेव विदुषाम् ।

इममेव सिद्धान्तमुररीकृत्य संसारेऽस्मिन् धीरप्रकृतयः ‘धैर्य-
धनाः साधवः’ न कदापि विषमैरपि दुःखैरुद्धेलिता भवन्ति । ते तु
धीरतामवलम्ब्य दुःखमयेष्वपि दिवसेषु प्रसन्नप्रकृतयो दृश्यन्ते ।

यतो जानन्त्येव ते यत् दुःखमयोऽयं कालो नैव चिरस्थायी । अवश्य-
मेव दीर्घेऽस्मिन् जीवने कदापि सुखस्य संचारो भविष्यति । यथा
‘शशिनं पुनरेति शर्वरी दयिता द्वन्द्वचरं पतत्रिणम्’ तथैव सुखं
दुःखमनुवर्तते । दुःखवत् सुखमपि नैकत्र तिष्ठति, सर्वदाऽचिर-
स्थायि परिवर्तनशीलञ्च विद्यते । अतएव केनापि तथ्यमुक्तम् —

‘सुखमापत्तितं सेव्यं, दुःखमापत्तितं तथा ।
चक्रवत् परिवर्तन्ते, दुःखानि च सुखानि च ॥

१२—संघे शक्तिः कलौ युगे ।

अस्मिन् कलौ युगे संघे एव शक्तिर्वर्तते इत्यत्र नास्ति कस्यापि
सन्देहलेशः । यानि महात्म्यमण्डितानि कार्याणि युगेऽस्मिन्
भवन्ति भविष्यन्ति च तानि सर्वाणि संघरूपेणैव क्रियमाणानि
सामर्थ्यवन्ति जायन्ते । यथैकस्तन्तुः अजायाः अपि बन्धनं कर्तुम-
समर्थः, तथैव एकाकी मनुष्यो विषमेऽस्मिन् काले न किमपि
सम्पादयितुं शक्नोति । संघेन विनाऽचेतनवस्तून् अपि न किमपि
कर्तुं प्रभवन्ति । यथैकस्तन्तुः बालकैरपि भज्यते परन्तु स एव
अन्यैरनेकैस्तन्तुभिः गुणत्वमापन्नो मत्तमातङ्गबन्धनाय समर्थः ।
समुचितमुक्तं केनापि कविना यत् —

अल्पानामपि वस्तूनां संहतिः कार्यसाधिका ।
वृणैर्गुणत्वमापन्नैः बध्यन्ते मत्तदन्तिनः ॥

यथैकं काष्ठं न कस्यापि संतरणाय प्रभवति, परन्तु तदेव संघ-
रूपमासाद्य नौकारूपेण महतीं सेनामपि नदीपारं नेतुं शक्नोति ।

यथैकः कपालः जलधारणार्थं न प्रभवति परन्तु स एव द्विगुणत्व-
मासाद्य महान्तमपि जलराशिं धारयितुं यतते । एकेन तण्डुलेन न
एकस्यापि मनुष्यस्योदरदरीपूर्तिः संभवति, परन्तु स एव संघ-
रूपतां प्राप्य वृकोदरस्यापि उदरपूरणार्थं प्रभवति । एकेन तिलेन न
कदापि तैलं लभ्यते परन्तु तदेव सामूहिकरूपेण निष्पीडनता-
मवाप्य समधिकं तैलं दातुं प्रभवति । एकेन जलबिन्दुना नोपकारः
कस्यापि भवितुं संभवति, परन्तु स एव धारारूपतामवाप्य
धरातलं च प्लावितं कृत्वा कृषिं समृद्धशस्यां करोति, कृषकजनेभ्यश्च
आनन्दराशिं वितरति ।

यथाऽचेतनैः प्राणिभिः संघरूपतामनवाप्य न किमपि दृढं कार्यं
पार्यते, तथैव चेतनैरपि प्राणिभिः न कदापि संघरूपेण विना
किमपि कार्यं कर्तुं पार्यते । साम्प्रतं नानादेशेषु याः राज्यक्रान्तयो
दृश्यन्ते ता न कदापि केनाप्येकाकिना पुरुषेण सम्पादिताः परन्तु
संघरूपेण जनतया कृताः । फ्रान्सदेशे या प्रसिद्धा राज्यक्रान्तिरभूत्
सा केवलमेकेन 'रूसो' नामधेयेन महात्मना किं सम्पादिता ?
प्रत्युत फ्रान्सदेशीयेन जनसंघेन कृता । रूसदेशे रुधिरसंयुक्तां
राज्यक्रान्तिं कृत्वा या 'सोवियट' शासनस्य स्थापना कृता सा केवलं
'लेनिन' महोदयेन न सम्पादिताऽऽसीत्, रूसदेशीयजनतयैव ।
स्वनामधन्येन, प्रातःस्मरणीयेन, कर्मवीरेण मालवीयेन यत् हिन्दू-
विश्वविद्यालयस्य स्थापना कृता, तस्य ! समधिकाऽल्पेनैव कालेन
समुन्नतिश्च सम्पादिता तत् किमेकाकिना स्वीयेनैव परिश्रमेण ?
नहि नहि; सत्यपि तस्य भगीरथप्रयत्ने, देवदुर्लभे च त्यागे हिन्दू-
जनतायाः सहयोगः, हिन्दूराजानां, श्रेष्ठिनां धनकुवेराणां चाऽऽर्थि-
कसहायतैव विश्वविद्यालयस्य स्थापने समुन्नतौ च प्रधानं कारण-
ञ्चाऽऽसीत् । अतएव नियतं प्रतिभाति यत् संसारेऽस्मिन् न
किमपि कार्यं संघरूपेण विना भवितुं शक्नोति ।

ब्रह्मणः सृष्टौ सर्वत्र संघे शक्तिः प्रभवतीति विषये न काचन विप्रतिपत्तिः साक्षात् क्रियते । आकाशे यानि नक्षत्राणि दृश्यन्ते तान्यपि आकर्षणशक्त्या संघरूपेणैव स्थितानि सन्ति । किं बहुना-ऽस्माकमिन्द्रियाण्यपि संघरूपेणैव स्वकार्याणि निष्पादयन्ति । यदि तेषां मध्ये संघशक्तिर्न स्यात्, तदाऽस्माकं जीवनयात्रापि दुर्लभा भवेत् । अतएव सर्वेषु कार्येषु संघशक्तिरतीवाऽऽवश्यकी विद्यते ।

सम्यगेवाभिहितं महामतिना—

संहतिः श्रेयसी पुंसां स्वकुलैरल्पकैरपि ।

तुषेणापि परित्यक्ता न प्ररोहन्ति तण्डुलाः ॥

बहूनामल्पसाराणां समवायो दुरत्ययः ।

वृणैर्विधीयते रज्जुः बध्यन्ते तेन दन्तिनः ॥

१३—न कूपखननं युक्तं प्रदीप्ते वह्निना गृहे

अस्मिन् संसारे दूरदर्शिताऽतीव माहात्म्यं धारयति सर्वेषां मानवानां कृते । दूरदर्शिनो जना महदपि कार्यं कर्तुं शक्नुवन्ति परन्तु तदेव कार्यमदूरदर्शिनो मनुष्याः नैव कर्तुं समर्थाः । दूरदर्शितायाः ज्ञानं स्वल्पेष्वपि जीवेषु विद्यते किमुत ज्ञानप्रधानेषु मनुष्येषु । नितान्तं स्वल्पकायापि पिपीलिका वर्षाकाले स्वभोजनार्थमन्यसमयेऽन्नस्य संप्रहं कराति । पक्षिणोऽपि वर्षासु जलधारापातादाऽऽत्मानं रक्षितुं स्वनीडानि रचयन्ति । मधुमक्षिकापि संचितस्य रसस्य रक्षार्थं मधुकोशं निर्माति । यदेदृशाः क्षुद्रा अपि जीवाः स्वजीवनस्य रक्षार्थमीदृशानुपायान् रचयन्ति तदा मनुजाः कथमलसमतया भवन्तात्यत्र हतुं न विद्मः । यो मनुष्यः आगा-

मिनीमापदमनुमाय नैव स्वीयं कार्यं विधत्ते स सदैव विपत्त्ययोधो-
निमज्जति । विपत्तेरुपायः प्रागेव विधेयोऽन्यथा विपत्तौ समुपस्थि-
तायां न कोप्युपायः कर्तुं शक्यते । यत्राऽग्नेः प्रकोपस्य भयं तत्र
प्रागेव भूमिं खनित्वाऽग्नेः प्रशान्तिकरणायोपायश्चिन्तनीयः ।
अन्यथा वह्निना प्रदीप्ते गृहे कूपखननस्य प्रयत्नो हास्यास्पदमेव
भवति । कूपखननात् प्रागेव भस्मावशेषं नेष्यति तत् गृहं वह्निः ।
अभाणकोऽयं सत्यपूर्णो यत्—

न कूपखननं युक्तं प्रदीप्ते वह्निना गृहे ।

अतएव मनुष्यैः सर्वदा दूरदर्शिभिर्भविष्यतः । यावत् शरीर-
मिदं रोगरहितं विद्यते, यावज्जरा दूरे तिष्ठति, यावदिन्द्रियाणां
शक्तिरप्रतिहतास्ति, यावदायुषः क्षयो न भवति तावदेव मनुष्यैः
आत्मश्रेयसि प्रयत्नो विधेयः । यतो विपत्तिकाले समुपस्थिते तु न
कोऽपि यत्नः कार्यसिद्धिप्रदो भवति । सम्यगेवोक्तं केनापि सुधिया—

“यावत्स्वस्थमिदं शरीरमरुजं यावज्जरा दूरतो,
यावच्चेन्द्रियशक्तिरप्रतिहता यावत्क्षयो नायुषः ।
आत्मश्रेयसि तावदेव विदुषा कार्यः प्रयत्नो महान्,
सदीप्ते भवने तु कूपखननं प्रत्युद्यमः कीदृशः” ॥

संसारणशीलोऽयं संसारः । अस्मिन् जगति यानि वस्तूनि
सन्ति तानि सर्वाणि विनाशप्रायाणि सन्ति । नात्र किमपि चिर-
स्थायि विद्यते । अतएव सुधिया कार्यसम्पादने न कदापि
विलम्बो विधेयः । न किमपि कार्यं ‘श्वः करिष्यामि’ इति
विचिन्त्य त्याज्यम् । यतः को जानाति यत् श्वः आगमिष्यति न
वा । अतएव ‘श्वः कार्यमद्य कुर्वीत’ ।

“न कश्चिदपि जानाति किं कस्य श्वो भविष्यति ।

अतः श्वः करणीयानि कुर्यादद्यव बुद्धिमान् ॥”

हिन्दी भाषायामपि केनापि कविना सुष्ठु समुपदिष्टम् :—

“काल करै सो आज कर, आज करै सो अब ।

पल में परलय होयगी, बहुरि करोगे कब ॥”

अतएव बुद्धिमद्भिः मनुष्यैः सर्वदा भविष्यं विचिन्त्यैव कार्यं करणीयम् । ‘शुभस्य शीघ्रमिति’ न्यायमनुसृत्य तैः श्वः करणीयं कार्यमद्यैव सम्पादनीयं भवति । मनुष्योऽदूरदर्शी सन् नियतमेव महति विपत्पयोनिधौ निमज्जति ।

संग्रामे साधारणे च व्यवहारे यो मनुष्यो दूरदर्शितां प्रदर्शयति स सदा पराभवं प्राप्नोति । राम रावणयोर्युद्धे यदि रामचन्द्रः सुग्रीवेण मित्रतां कृत्वा महतीं वानरसेनां न समग्रहिष्यत् तदा महाप्रतापिनो रावणस्योपरि विजयं प्राप्तुमसमर्थ एवाभविष्यत् । महाभारतेऽर्जुनेनाष्टादशाक्षौहिणीमिताः सेनाः परित्यज्य यत् भगवान् श्रीकृष्णः स्वपक्षेवृत्तः कार्यमिदं तस्य दूरदर्शितामेव सुतरां दर्शयति । श्रीकृष्णस्यैवालौकिकबुद्ध्या पाण्डवा विजयं प्राप्तवन्तः इति विदितमेव महाभारतविदाम् । प्राचीनकाले सम्राजा चन्द्रगुप्तेन ग्रीकदेशीय सेल्यूकस’ स्योपरि यो विजयः प्राप्तः सोऽपि निजदूरदर्शितया प्रणीतया महत्या सेनया एव । किं बहुनाऽद्यापि संग्रामक्षेत्रे स एवं विजयलक्ष्मीं प्राप्नोति यः पूर्वकालादेव महत्याः सेनाया संग्रहं करोति । यतः समुपस्थिते संग्रामे य एव साधनहीनः स पराजयं प्राप्नोतीति किमत्र बहुनोक्तेन ।

यथा प्रदीप्ते भवने कूपस्य खननं हास्यास्पदं भवति तथैव समुपस्थिते कार्ये तस्य साधनस्याऽन्वेषणं निरर्थकं भवति । यदा कस्याश्चन विपत्तेराशङ्का विद्यते तदा तस्याः पूर्वमेव प्रतीकारश्चिन्तनीयः । अतोऽस्वथासु विविधासु वैराग्यं परिज्यज्य उत्साहमुररीकृत्य श्वो विधेयं कार्यमद्यैव करणीयमिति नीतौ नैव काश्चन विप्रतिपत्तिं पश्यामः ।

१४—दीर्घो बुद्धिमतो बाहू

संसारेऽस्मिन् बुद्धिमन्तो नरा एव गुरुणि कार्याणि कृतुं प्रभवन्ति; न कदापि मूर्खाः । अद्यावधि यानि सारभूतानि कार्याणि सन्ति तानि सर्वाण्यपि पण्डितैः, बुद्धिमद्भिश्च सम्पादितानि विद्यन्ते । कस्यापि कार्यस्य सम्पादने बुद्धिरेव प्रधानभूतं साधनं वर्तते मानवानाम् । बृहत्कार्यो बलवानपि मनुष्यो यदा बुद्धिहीनो भवति तदा तेन किमपि कार्यं कर्तुं न शक्यते । विपरीत-मस्याल्पकायोऽपि मनुष्यो यदा बुद्धिसम्पन्नः भवति तदा महदपि कार्यं सन्पादयितुं प्रभवति । कार्यस्य सम्पादने यथा बुद्धेरावश्य कता वर्तते न तथा बलस्य । यस्यास्ति बुद्धिस्तस्यैव बलम् । केनापि कविना समुचितमेवोक्तं यत्—

“बुद्धिर्यस्य बलं तस्य, निबुद्धेस्तु कुतो बलम्”

श्रूयते हि पुरायत् कस्मिंश्चित् वने एको भासुरकनामकः सिंहः प्रतिवसति स्म । स सर्वदा वन्यपशून् भक्षयित्वा स्वोदरस्य पूर्तिमकरोत् । एकदा सर्वैः वन्यपशुभिः मिलित्वेदं निश्चितं यदस्माभिः स मृगराजः प्रार्थनीयः यत् ‘प्रतिदिनं वयमेकं जीवं तवाहारार्थं दातुमिच्छामः । त्वमस्माकं विनाश मा कुरु’ इति निश्चित्य तस्य सिंहस्य भक्षणार्थमेकः पशुः प्रतिदिनं तस्य पार्श्वं गच्छति स्म । एकदा छद्मनिपुणस्य शृगालस्य समयः समायातः । स तस्मिन् दिनेऽतिविलम्बं कृत्वा सिंहसमीपमगात् । विलम्बस्य कारणं पृष्ठेन तेन शृगालेनोक्तं यत् “स्वामिन् । पथि मया एकः सिंहो दृष्टः । स मां खादितुमुद्यतोऽभवत् । तं सान्त्वनादिभिः सन्तोष्याऽऽगताहं तव समीपम् ।” सिंहः शृगालस्येदं वचनं श्रुत्वा क्रोधेण रक्तनेत्रो भूत्वा तारस्वरेण तमवोचत्—“दर्शय तत् स्थानं यत्र सोऽपरः सिंहो

निवसति । अहमद्यैव तं व्यापादयिष्यामि ।” शृगालः सिंहमानीय तमेकं कूपं दर्शयामास । तदा कूपस्य जले सिंहस्य प्रतिबिम्बो दृष्टस्तदा सोऽवोचत्—“स्वामिन् ! अयमेवापरः सिंहो विद्यते येनाहं पथि बलान्निरुद्धः ।” बलवान् परन्तु मूर्खः स सिंहः कूपजले स्वप्रतिबिम्बं तमपरं सिंहं मन्यमानः तं हन्तुं कूपे पतात । स्वप्राणांश्च तत्याजेति । अल्पकायोऽपि बुद्धिमान् प्राणी विशालकायमपि पुरुषं हन्तुं समर्थो भवतीति शिक्षणं कथयाऽनया स्फुटमभिव्यज्यते ।

सुतरां बलहीनोऽपि मनुष्यो यन्मत्तानपि मातङ्गान् स्ववशं नयति तत्किं स्वबलेन ? उताहो पराक्रमेण ? निजयाऽलौकिकबुद्धयैव । मनुष्यप्राणघातकानपि वन्यपशून् यत् लुब्धकाः ‘सरकस’ क्रीडाकुशलाः पुरुषाश्च पालयन्ति शिक्षयन्ति च विविधान् विचित्रान् व्यापारान् तत्किं स्वशारीरिकबलेन शक्त्या वा ? स्वतीक्ष्णबुद्ध्यैव चित्रं व्यापारं सम्पादयन्तीमे नराः । मार्गे-मार्गे, गृहे-गृहे, ग्रामे-ग्रामे जनाः यत् प्राणघातकान् भल्लूकान् प्लवङ्गमांश्च नर्तयन्ति तदपि बुद्धिबलेनैव । संसारेऽस्मिन् न किमपि वस्तु विद्यते यद् मनुष्येण बुद्धिवैभवेन स्वाधीनतां न नीतम् ।

अधुना यानि नूतनानि टेलीफोन, टेलीग्राफ, रेडियो, विद्युत्, वायरलेस, ऐरोप्लेन, टैङ्क, टारपीडो, रेलवे, फोनोग्राफ—इत्यादयो बहवः आविष्काराः सन्ति ते सर्वे मनुष्यबुद्ध्यैव निष्पादिताः सन्ति । यन्मनुष्यः प्राणरहितमपि विद्युच्छकटं (मोटरं) सप्ततिक्रोशं प्रतिहोरं चालयति तदपि स्वबुद्धिबलेनैव । नितान्तं जडप्रकृतिरपि बाष्पगन्त्री (रेलगाडी) सहस्रान् मनुष्यान् वहन्ती सुदूरं देशान्तरं नयति तदपि मनुष्यस्य बुद्धेरेव वैभवम् । यदसाध्यं कार्यं स्वीयाभ्यां बाहुभ्यां भवतुं नार्हति तदेव बुद्धिबलेनातिसरल्यैव रीत्या भवितुं शक्नोति । किं बहुना, स्वकीयेन चर्मचक्षुषा यद्वस्तु द्रष्टुं न शक्नोति मनुष्यः, तदेव मनुष्यबुद्ध्या

निर्मितेन 'एकसरे' इति प्रसिद्धेनाज्ञातकिरणेन दृष्टिगोचरं क्तु पार्यते । अतएव बुद्धिबलं शारीरिकबलात् सर्वथा महत्तरं विद्यतेऽत्र नास्ति कस्यापि सन्देहलेशः ।

आङ्गलभाषायाः 'बुद्धिरेव बलम्' इति सुभाषितं सत्यं प्रतिभाति । रणाङ्गणे शस्त्रास्त्रवर्षणं कुर्वतां शत्रूणां मध्ये यः बुद्धिमान् स एव विजयी भवति । पाण्डवानां स्वल्पाऽपि चमूः कौरवाणां यदक्षौहिणीमपि सेनां व्यनाशयत् तत्र जागर्ति भगवतः श्रीकृष्णस्य लोकोत्तरबुद्धेरेव प्रभावः ।

बुद्धिमान् मनुष्यः स्वबाहुभ्यां कार्यसम्पादने नैव संलग्नो दृश्यते । तस्य प्रज्ञा एव चक्षुः, बुद्धिरेव बाहू इति निर्विवादम् । स बाहुभ्यामसाध्यमपि कार्यं स्वबुद्ध्या नूनं सम्पादयति । अतएव 'दीर्घौ बुद्धिमतो बाहू' इत्याभाणकस्य समीचीनतायां सत्यतायां च ध्रुवोऽस्माको विश्वासः ।

१५—परोपकारः

(१)

संसारेऽस्मिन् परोपकार एव सारः । यदि जगति परोपकारो न स्यात्, तदायं संसारो नरकसदृशो भवेत् । परोपकारेणैव दरिद्राणां, निर्धनानां, निर्बलानाञ्च प्राणिनां प्राणरक्षा भवति । यदि सर्वे जनाः परोपकारस्थानेऽपकारमेव कुर्युस्तदा लोकयात्रा असंभवा स्यात् परोपकारेणैव धरिणीयं धृता विद्यते । अयमेव सर्वेषां धर्माणां प्रथमो धर्मो यः परोपकारः । 'परोपकारात् पुण्यं भवति परः पीडः च पापाश्च कल्पते' इति अष्टादशपुराणेषु व्यासस्य सिद्धान्तः ।

अष्टादश-पुराणेषु व्यासस्य वचनद्वयम्

परोपकारः पुण्याय पापाय परपीडनम् ।

अत एव सर्वदा सद्भिः परोपकारो विधेयः । यदा धनस्य जीव-
नस्य च नाशः नियतस्तदा कथं न परोपकारे धनानि प्राणाश्च
परित्याज्यानि । उक्तञ्च—

धनानि जीवितं चैव, परार्थे प्राज्ञ उत्सृजेत् ।

सन्निमित्ते वरं त्यागो विनाशो नियते सति ॥

संसारे ये खलु कीर्तिमन्तः सञ्जाताः ते सर्वेऽपि परोपकारे-
णैव । भगवान् शाक्यवंशोत्पन्नः गौतमबुद्धो यत् षड्वर्षाणि शरीरं
कठिनतपश्चर्ययाऽत्यन्तं कृशमकरात्, तत् नैव निजस्वार्थसाधनाय,
जगतामुपकाराय एव । दानवीरेण जीमूतवाहनेन स्वजीवनप्रदानं
कृत्वा गरुडभयेन त्रस्तानां नागानां कीदृश उपकारः कृतः इति
सुप्रसिद्धमेव सर्वेषां विदुषाम् ।

प्राचीनकाले धर्मविजयिना प्रियदर्शिणा साम्राजाऽशोक्रेन स्व-
समस्ते राज्ये मनुष्यचिकित्सालयाः पशु-चिकित्सालयाः संस्था-
पिताः । राजमार्गस्योभयोः पार्श्वयोः प्रजानामातपरक्षार्थं छाया-
प्रधाना वृक्षा आरोपिताः येन कठिनेऽपि निदाघसमये सूर्यस्य
प्रखररश्मिना पान्था नोद्विग्नाः भवेयुः । जनानामार्तिहरणमेव
जीवितस्य महत् लक्ष्यमिति धिया महाराजेन हर्षवर्धनेन स्वधनं
दरिद्रेभ्यो बहुवारं वितोर्णम् । एभिरेव कारणैः अशोकहर्षयोः पुण्यं
नामाद्यापि लोकः सादरं गायति । परेषामार्तिनाशने यत्पुण्यं विद्यते
तन्नाश्वमेधशतैरपि लब्धुं शक्यते । एकदा भगवता रामचन्द्रेण
ब्राह्मणशिशुं मृतमालोक्य तस्य कारणभूतं शम्बूकं हत्वा तं पुनरपि
जीवितं कृतवान् । अनेन परोपकारेण ब्राह्मणस्य हृदये य आनन्द-
राशिः प्रादुर्भूतस्तस्य वर्णनं कर्तुं कः खलु शक्नोति ।

अस्मिन्नपि समये श्रेष्ठिभिस्तीर्थस्थाने धर्मशालानामन्नसत्राणाञ्च

निर्माणं कृत्वा महत्पुण्यं नूनं संचीयते । भारतभूमेः नानाप्रदेशादागत्य शरणहीना जनाः प्रासादसदृशासु धर्मशालासु शरणमवाप्य पुण्य-मर्जयन्ति । अन्नसत्रेषु क्षुत्क्षामकण्ठा जनाः स्वोदरं पूरयित्वा यादृशं सुखमनुभवन्ति तस्य वर्णनं न कर्तुं शक्यते । स्थाने-स्थाने जलावतारस्य सरित्ते निर्माणं कृत्वाऽमितं पुण्यं संचीयते श्रेष्ठिभिः । अस्मादेव प्रभूत-पुण्य-संचयस्य प्रतापात् ते न कदापि निर्धनतां प्राप्नुवन्ति । अयमेव पुण्यराशिः तेषां कृते स्वर्गस्य द्वारमुद्घाटयति । अपवर्गस्य च मार्गं निर्बाधं करोति । अत एव परोपकारः सर्वदा पुण्याय भवतीति निश्चित एव सिद्धान्तः ।

परपीडनं सर्वदा पापाय भवति । परपीडने रतानां सर्वेषां जनानां वैभवनाशः समजनि । संसारेऽस्मिन् परपीडने लग्नस्य राज्ञः पुरुषस्य वा न कदापि कल्याणं दृष्टं श्रुतं वा । प्राचीन-समये कंसनामधेयो मथुरायाः परमप्रतापी प्रजोत्पीडको राजा बभूव । तेन दुरात्मना निरपराधिनो वसुदेवस्य सप्तापत्यानि हतानि । किं फलमभवत् तस्य परमस्य पीडनस्य ? भगवता श्रीकृष्णेन स दुरात्मा अन्ततो गत्वा व्यापादितः । आसीत् परदारस्तेयी रावणः परमप्रजापीडकः । तस्यालौकिकेन बलेन देवा अपि वश्यतामनीयन्त किमुत मनुष्याः । निरपराधिनं स्वभ्रा-तरं विभीषणं सभामध्ये पादेन ताडयित्वा तेन महानपराधः कृतः । यदा प्रजापीडनकर्मणा तस्य पापस्य भाण्डं परिपूर्णमेवा-भवत्, तदा भगवता रामचन्द्रेण तस्य शिरःकर्तनं सम्पादितम् । यदा हिरण्यकश्यपोः विष्णुभक्तिपरायणस्य प्रह्लादस्योपरि अत्या-चारः परां काष्ठामगमत् तदा भगवता नृसिंहेन तस्योदरं द्विधा विदोर्णम् । किं बहुनाऽस्मिन्नपि काले ये राजानः प्रजापीडकाः आसन् ते नष्टाः घातिताः वा । न केवलं राजानः परन्तु प्राकृताः अपि जना यदि परेषां पीडनमाचरन्ति तदा तेषां नाशो नियतः ।

निर्वलानां पीडनं न कदापि सुख-समृद्धयै भवति । रहीमनाम्ना
भाषाकृतिना समुचितमेवोक्तम्—

निर्वल को न सताइये, जाकी मोटी हाय ।

मुई चाम की सांस ते, सार भसम होई जाय ॥

अतएव न केनापि पुरुषेण कदापि निर्वलस्योत्पीडनं कर्तव्यम् ।
यतस्तस्य फलं पापमेव संजायते । अतः भगवतो व्यासस्य सार-
गभितं वचनमिदं सत्यमेव प्रतिभाति यत्—

“परोपकारः पुण्याय, पापाय परपीडनम्” इति ।

(२)

परोपकाराय सतां विभूतयः

सज्जनेभ्यः संसारेऽस्मिन् न किमपि वस्तु स्वकीयं परकीयं
वा विद्यते । यतः ‘वसुधैव कुटुम्बकमिति’ तेषां सिद्धान्तः । अतएव
ते सर्वान् जीवान् समानदृष्ट्या पश्यन्ति । यथा घनाः वृक्षाश्च
सर्वेभ्यो जीवेभ्यो जलं फलञ्च दत्त्वा तेषामार्तिनाशं कुर्वन्ति तथैव
सज्जना अपि स्वविभवेन दरिद्राणां दुःखितानां च दुःखापहरणं
सम्पादयन्ति । रविश्चन्द्रो घना वृक्षा सज्जनाश्च युगे-युगे देवेन
केवलं परोपकाराय एव निर्मिताः सन्ति ।

“रविश्चन्द्रो घना वृक्षा नदी गावश्च सज्जनाः ।

एते परोपकाराय युगे दैवेन निर्मिताः” ॥

परोषामुपकारः सज्जनानां स्वभावः वर्तते । तेषां शरीरस्य
शोभा परोपकारेण भवति न खलु चन्दनलेपनेन । उक्तञ्च—

श्रोत्रं श्रुतेनैव न कुण्डलेन, दानेन पाणिर्न तु कङ्कणेन ।

विभाति कायः खलु सज्जनानां, परोपकारैर्न तु चन्दनेन ॥

सज्जनाः विपद्गता अपि न कदापि परोपकारं त्यजन्ति ।

तृणमात्र-भक्षण-तत्पराः करिणो यथा दानद्रवं कुर्वन्त्येव ।

“कृच्छ्रानुवृत्तयोऽपि हि, परोपकारं त्यजन्ति न महान्तः ।
तृणमात्रजीवना अपि, करिणो दानद्रवार्द्रकराः ॥”

सज्जनां परोपकारव्यसनविषये कोऽपि कविः कथयति—
“रागिणि नलिनीलक्ष्मीं, दिवसो निदधाति दिनकरप्रभवाम् ।
अनपेक्षितगुणदोषः, परोपकारः सतां व्यसनम् ॥”

अस्माकं कथनस्याऽयमेवाभिप्रायो यत् सज्जनाः प्रकृत्या
परोपकारनिरताः भवन्ति । परोपकारः तेषां स्वभावे वर्तते । ते तु
सर्वदा परहितसम्पादन एव बद्धपारकरा दृश्यन्ते । तेषां कृते न
किमपि स्वार्थसाधनमस्ति परन्तु सर्वः परोपकारः ।

यद्येवं भूताः सज्जनाः परार्थे स्वसर्वस्वमर्पयन्ति तर्हि किमा-
श्चर्यम् । सज्जनानां स्वधनं, स्वजनं स्वकुलमपि परेषां लाभाय एव
भवति । किं बहुना, तेषां प्राणाः अपि परेभ्यः समर्पिताः सन्ति ।
आत्मार्थं संसारे को मनुष्यो न जीवति । परन्तु तस्यैव जीवनं
श्लाघ्यं यः परार्थं जीवति । उक्तञ्चः—

आत्मार्थं जीवलोकेऽस्मिन् को न जीवति मानवः ।

परं परोपकाराय यो जीवति स जीवति ॥

फलभारेण समन्विता वृक्षाः किं स्वार्थाय फलन्ति ? परेषां
तर्पणप्रयोजनमेव तेषां फलानि जायन्ते । गावः किं मधुरं स्वा-
दिष्ठश्वासृतकल्पं दुग्धं स्वपानार्थं ददति ? केवलं परेषां लाभार्थ-
मेव । भगवती भागीरथी केन स्वकीयेन स्वार्थेन प्रवहति ? सा
तु केवलं जनानामुपकारार्थमेव जलानि धारयति । यदि गङ्गा न
स्यात् तर्हि अन्नाभावात् बहवो मनुष्याः क्षुधापीडनेन मृताः
स्युः । उक्तञ्च केनापि कविना—

परोपकाराय फलन्ति वृक्षाः, परोपकाराय वहन्ति नद्यः ।

परोपकाराय दुहन्ति गावः, परोपकारार्थमिदं शरीरम् ॥

अनेनैव प्रकारेण परोपकारार्थमेव सज्जनाः स्वजीवनं धार-

यन्त । तेषां कृते परमार्थ एव स्वार्थः । श्रूयते हि पुरा यत् राज्ञा शिविना कपोतस्य रक्षार्थमेव स्वदेहस्य मांसमुत्कृत्योत्कृत्य श्येनाय प्रदत्तम् । दयावीरेण, परमकारुणिकेन, महात्मना जीमूतवाहनेन गरुडात् नागानां प्राणरक्षार्थं स्वबहुमूल्यमपि जीवितं परित्यक्तम् । 'सद्यद्दयदर्शितपशुघातेन' भगवता बुद्धेनापि एकस्य क्षुद्रस्य मृगस्य त्राणार्थं स्वदेहं काशिराजशास्त्राणां कृते लक्ष्यं समुपस्थितम् । राजर्षिणा अशोकेन संसारेऽस्मिन् अहिंसायाः प्रचारार्थं स्वविस्तृतमपि राज्यं परित्यज्य भिक्षुपदं गृहीतम् । भक्तिप्रचारकेण महात्मना ईसामसीहेन लोकेऽस्मिन् शान्तिस्थापनार्थमेव स्वप्राणाः परित्यक्ताः । किं बहुना, महाराजेन श्रीहर्षवर्धनेन तु तीर्थराजे प्रयागे स्वसम्पूर्णमपि कोशं धनञ्च दरिद्रेभ्यो वितीयं दरिद्रता स्वीकृतेति विदितमेवेतिहासपाठकानाम् ।

सन्त्यस्मिन् समयेऽपि बहवो मनुष्याः येषां धनं जीवितञ्च परार्थमेव समर्पितम् । एतेषां मनुष्याणामग्रगण्याः विडलाभ्रातरः सन्ति यैः परोपकारार्थं बहुलक्षपरिमितं द्रव्यं प्रदायापि सन्तोषो न प्राप्तः । 'महामना' उपाधिविभूषितेन मालवीयेन तु हिन्दू जनतायाः परोपकारार्थं, हिन्दू/वैश्वविद्यालयस्य संस्थापनार्थञ्च स्वसमस्तं जीवनं समर्पितम् । तेन हिन्दूजाल्युद्धारकेण कर्मवीरेण विहाय स्वकीयाऽर्थोपार्जनं देशस्य कार्ये हिन्दूजनतायाः समुन्नत्यै च स्वजीवितस्यापि व्ययो न गणितः । सज्जनानां शिरोमणिना महात्मना गान्धिना तु जनताजनार्दनस्य सेवार्थं स्वधनं, स्वजनं, स्वजीवितमपि समुपहारीकृतम् । सेवा-परायणेन तेन सेवाग्रामे जनतायाः सेवां स्वीकृत्य दरिद्रता समाश्रिता । तेन स्वीयं धनं दरिद्रेभ्यः, स्वकीयमाश्रमं हरिजनेभ्यः स्वकं जीवितमार्तिपीडितेभ्यः, प्रदत्तम् ।

अत एव निश्चितमिदं ज्ञायते यत् सज्जनानां धनं परोपकाराय

एव भवति । तेषां कृते न कोऽपि स्वार्थो विद्यते प्रत्युत सर्व
परोपकारार्थमेव । अतो युक्तमुक्तं केनापि कविना यत् —

“परोपकाराय सतां विभूतयः”

१६—अहिंसा परमो धर्मः ।

अस्माकं धर्मेऽहिंसायाः स्थानमतीव महत्त्वपूर्णं विद्यते ।
यादृशं श्रेष्ठं स्थानमस्माकं धर्मे प्राप्तमहिंसया, न तादृशं संसारस्य
कस्मिंश्चिदपि धर्मे विद्यते । किं बहुना ‘अहिंसा परमो धर्मः’ इति
निखिलशास्त्रसिद्धान्तः । अहिंसाधर्मस्यैव पालनेन बुद्धस्य गणना
दशावतारमध्ये क्रियते । अहिंसाऽऽचरणेनैव भगवान् महावीरः
सर्वेषां मानवानां पूजापात्रतामगमत् । भगवता मनुना दशलाक्ष-
णिकधर्मस्य गणनायामहिंसायै स्थानं सर्वप्रथमं प्रदत्तम् —

अहिंसा सत्यमस्तेयं, शौचमिन्द्रियनिग्रहः ।

धीर्विद्या सत्यमक्रोधो, दशकं धर्मलक्षणम् ॥

दैवीमासुरीञ्च सम्पदं विवेचयता श्रीकृष्णेन श्रीमद्भगवद्गी-
तायामहिंसाया अपि गणना दैवीसम्पत्तौ कृता । उक्तञ्च यथाः—

अहिंसा सत्यमक्रोधस्त्यागः शान्तिरपैशुनम् ।

दया भू ष्वलोलुप्त्वं मार्दवं ह्रीरचापलम् ॥

भवन्ति संपदं दैवीमभिजातस्य भारत ।

यदहिंसायाः समधिकं माहात्म्यं तत्तु भगवतो श्रीकृष्णस्य
वचनेनानेन स्पष्टमेव । अस्माकं धर्मशास्त्रेष्वपि अहिंसाधर्मस्य
पालनमतीव आवश्यकं प्रतिपादितम् । सर्वेषामेतेषां कथनानामय-

मेव सारांशः यदस्माकं शास्त्रेऽहिंसायाः महत्त्वं सातिशयं वर्तते ।

निरपराधानां जीवानां हिंसनं न विधेयमिति स्फुटं अहिंसायास्तात्पर्यम् । गृहस्थापेक्षया संसारोत् विरक्तानां संन्यासिनां कृते एवायं धर्मः । यस्ते एवास्य धर्मस्य सम्यक् परिपालने समर्थाः भवन्ति ।

कस्यापि निरपराधजीवस्य हिंसनमवश्यमेव निन्दनीयं विद्यते । अहिंसायाः पालनं मनसा, वाचा, कमेणा कर्तव्यमतः कस्यापि विषये दुर्भावः कठोरवचनश्चापि हिंसायां परिगणितम् । अत एवाहिंसायाः सर्वथा शुद्धधिया पालनं सर्वेषां प्राणिनां परमं कर्तव्यम् ।

परन्त्वहिंसा तावदेव धर्मोऽस्ति यावत् स्वपरिमिते क्षेत्रे विद्यते । यदाऽहिंसा धार्मिकक्षेत्रमतिक्रम्य राजनैतिके क्षेत्रे, व्यावहारिकजीवने च समायाति तदेयं न धर्मः । तदा चाहिंसायाः पालनमेव हिंसाऽस्ति । राजनैतिकक्षेत्रेऽस्माकं धर्मशास्त्रेः 'शठे' शाठ्यं समाचरेदिति' नीतिः समुपदिष्टा । राजनीतिनिपुणेन कौटिल्येनापि कण्टकेनैव कण्टकशोधनमुपदिष्टम् । ये खलु प्रतिपादयन्ति यदहिंसा सर्वदैव भारतवर्षस्य संस्कृत्या सभ्यतया चानुमोदिता विद्यते तेषां वचनं नैव श्रद्धास्पदम् । भारतीयसंस्कृतौ केवलं धार्मिके क्षेत्रे एवाहिंसापालनस्य महिमा गीतो न कदापि राजनैतिके क्षेत्रे समाजे वा । भगवता मनुना स्पष्टमेव प्रतिपादितं यत् गुरुं वा बालं वा वृद्धं वा, ब्राह्मणं वा ऽऽततायिरूपेणाऽऽयान्तमविचारयन्नैव हन्यात् । उक्तञ्च तेन महर्षिणा—

गुरुं वा बालवृद्धं वा ब्राह्मणं वा विपश्चितम् ।

आततायिनमायान्तं हन्यादेवाविचारयन् ॥

धर्मशास्त्रैः सर्वदा ब्राह्मणोऽबध्यः प्रतिपादितः परन्तु मनोर्मते यदि ब्राह्मणोऽपि आततायी वर्तते तर्हि सोऽपि विचारं विनैव

हन्तव्यः । भगवता श्रीकृष्णेनापि महाभारतेत्यक्तगाण्डीवायाजुनाय स्वशत्रूणां विहिंसनं समुपदिष्टम् । क्षत्रियाणामयमेव धर्मो यत् शत्रूणां विनाशनं नाम । भगवान् श्रीकृष्णः अर्जुनं प्रति कथयति यत्—

हतो वा प्राप्यसि स्वर्गं जित्वा वा भोक्ष्यसे महीम् ।

तस्मादुत्तिष्ठ कौन्तेय युद्धाय कृतनिश्चयः ॥

सुखदुःखे समे कृत्वा लाभालाभौ जयाजयौ ।

ततो युद्धाय युज्यस्व नैनं पापमवाप्स्यसि ॥

श्रीकृष्णेन सदा युद्धाय एवोपदेशः कृतः । भगवता रामचन्द्रेणापि समये समये हिंसायाः पालनं परित्यज्य हिंसाधर्मः स्वीकृतः । वृक्षैरन्तर्हितेन तेन कृतो बालिवधः प्रसिद्ध एव । यदा रावणो विभोषणस्योपदेशेनापि सीतां समर्पितुं नोद्यतो बभूव तदा रामचन्द्रः सैन्यैः लङ्कामुपरुध्य रावणस्य ससैन्यस्य संहारमकरोत् । शान्तिधर्मदीक्षितेन परशुरामेण ब्राह्मणेनापि दुष्टानां नाशाय बहुवारं शस्त्रं गृहीतम् । एभिरुदाहरणैः स्पष्टमेव ज्ञायते यत् राजनैतिके सामाजिके व्यावहारिके च क्षेत्रे उचितेष्ववसरेषु हिंसाधर्मस्य स्वीकरणमेव कल्याणकरम् ।

इयं सृष्टिरपि हिंसायाः एवोपरि स्थिता विद्यते । महत्तराः कीटाणवः क्षुद्रं कीटाणुं नाशयन्ति, बृहत्तराः मत्स्याः स्वल्पं मत्स्यं भक्षयन्ति, श्येनः अल्पप्राणं शुक्रं व्यापादयति, सिंहो मृगं खादति । अनेन प्रकारेण सृष्टेरेकः प्राणी अपरस्मिन् जीवति । अतः सत्यमुक्तं महर्षिणा व्यासेन “जीवो जीवस्य जीवनमिति” । यदा सृष्टेः सर्वे जीवाः हिंसारताः सन्ति तदा अहिंसाधर्मस्य सम्यग् पालनमतीव दुष्करं प्रतिभाति । अहिंसाधर्मः संन्यासिनामेव धर्मो न तु गृहस्थानां राज्ञां वा । युधिष्ठिरमुपदिशन्त्या द्रौपद्या साधु भणितं यत् शमेन, अहिंसया च मुनयः सिद्धिं व्रजन्ति, न तु भूभृताः ।

ब्रजन्ति शत्रूनवधूय निस्पृहाः,
शमेन सिद्धिं मुनयो न भूभृतः ।

अतएव धर्मविषये एव 'अहिंसा परमो धर्मः' इति सिद्धान्तो विद्यते । राजनैतिके सामाजिके व्यावहारिके च विषये हिंसा-धर्मस्यैव पालनं कर्तव्यम् । क्षेत्रेष्वमीषु अहिंसायाः पालनमेव हिंसा वर्तते । अतएव क्षेत्रानुसारेणावसरविशेषमालोक्यैवाहिंसायाः पालनं विधेयमिति नीतिः ।

१७—ब्रह्मचर्यम्

अस्माकं महर्षिभिः मनुष्याणां जीवनस्य चत्वारो भागाः कृताः तेषां प्रथमो ब्रह्मचर्यं, द्वितीयो गृहस्थाश्रमः, तृतीयो वान-प्रस्थः चतुर्थश्च संन्यासो विद्यते । एषां विभागानां सर्वप्रधानं प्रयोजनमिदमेवासीत् यत् मनुष्यो विहाय सर्वानन्यान् प्रपञ्चान् तमेवार्थं प्रधानरूपेण कुर्यादिति । चतुराश्रमपरायणा भारतीया ब्रह्मचर्यकाले अन्यान् व्यापारान् परित्यज्य विद्याभासं कुर्वन्तः ब्रह्मचर्यं पालयन्तु । ब्रह्मचर्यस्य पालनानन्तरमेव विद्यार्थिनो गृहस्थाश्रममभजन्त । अत एव एकस्मिन् समये एकस्यैव कार्यस्य सम्पादनात् ते तस्मिन् नैपुण्यं प्राप्नुवन् ।

'ब्रह्म वेदः तं चरति, आचरति, पठति वा स ब्रह्म चारी' । तस्य भावो ब्रह्मचर्यमुच्यते । केषांचन विदुषां मते वीर्यस्य रक्षणमेव ब्रह्मचर्यं कथ्यते । अन्येषां मतमिदं विद्यते ब्रह्मणो ज्ञानमेव ब्रह्मचर्यमस्ति । वस्तुतस्तु वीर्यस्य रक्षणं, वेदानां स्वाध्यायश्चोभे अपि ब्रह्म-

चर्यशब्देन प्रख्यापिते स्तः । ब्रह्मचारिणामेतद् प्रधानतमं कर्तव्यं
वीर्यस्य रक्षणं वेदानां पठनं च नाम ।

“एकः शयीत सर्वत्र, न रेतः स्कन्दयेत् क्वचित् ।

कामाद्धि स्कन्दयन् रेतो, हिनस्ति व्रतमात्मनः” ॥

इति वदता मनुना तेषां ब्रह्मचारिणां कृते वीर्यस्य रक्षणमेव
प्रथमं कर्तव्यं प्रतिपादितम् । अतएव स्पष्टमिदं प्रतिभाति यत् ब्रह्म
चर्यकाले सर्वेऽपि विद्यार्थिभिः स्ववीर्यस्य रक्षा विधेया वेदानां च
स्वाध्यायोऽवश्यमेव कर्तव्यः ।

ब्रह्मचर्यपालनस्यातीवाऽऽवश्यकता विद्यते । अस्माकं महर्षि-
भिरस्य महिमा तारस्वरेणोद्घोषितः । ब्रह्मचर्यविरहितो जनो लोके-
ऽस्मिन् न किमपि महत्त्वपूर्णं कार्यं कर्तुं प्रभवति । ब्रह्मचर्याचर-
णात् शरीरे बलं वृद्धिमयते, उत्साहश्चाधिक्यमायाति । बला-
धिक्येन मनुष्योऽसाध्यमपि कार्यं सुसाध्यं कर्तुं पारयति ।
ब्रह्मचर्यव्रतदीक्षाहीनो दीनो जनो नैव स्ववृत्तमपि रक्षति । वृत्त-
हीना मनुष्याः संसारे भारभूताः सन्तीति नास्ति कस्यापि सन्देह-
लेशः । समुचितमेवोक्तं केनापि कविना यत्—

“अक्षीणो वित्ततः क्षीणः, वृत्ततस्तु हतो हतः” ।

ब्रह्मचर्यस्य महिमाऽलौकिकाविद्यते । ये मनुष्याः अस्य पालनं
कुर्वन्ति ते मृत्युमपि जेतुं प्रभवन्ति, किमुत सांसारिकान् विषयान् ।
ब्रह्मचर्यस्यैव बलेन देवा मृत्युमपि अजयन् । श्रुतिरपि तारस्वरेणो-
द्घोषयति यत्— “ब्रह्मचर्येण तपसा देवा मृत्युयपान्नत” ।
देवाः यदमराः सखाताः तत्तु ब्रह्मचर्यस्य बलेनैव । अहो
कीदृशं तेषां वैचित्र्यं यत् कदापि जरां मृत्युञ्च नानुभवन्ति ।
निश्चितमिदं ब्रह्मचर्यप्रभावेणैव । ब्रह्मचर्यमेव जीवनमिति
प्रसिद्धमेव सुभाषितं सर्वेषाम् । सर्वे महर्षया वीर्यस्य एकस्यापि

बिन्दोः पतनं मरणमामनन्ति । तद्विन्दोः रक्षणं जीवनमाक-
लयन्ति—

मरणं बिन्दुपातेन, जीवनं बिन्दुधारणात् ।

प्राचीनकाले ब्रह्मचर्यपरायणा एव मरणशीला अपि पुरुषाः
अमृतत्वमभजन् । बालब्रह्मचारिणा भीष्मपितामहेन ब्रह्मचर्यस्यैव
प्रतापात् स्वमृत्युरपि जित इति जानन्त्येव महाभारतपाठकाः ।
वीराग्रणिना पार्थेन प्रदत्तां शरशय्यां षड्मासान्युषित्वा वीरपुंगवेन
तेन स्वेच्छानुसारेणैव प्राणाः परित्यक्ताः । बलवता हनुमता सीता
मन्वेष्टुं यद् विशालोऽपारः पयोनिधिस्तीर्णः तदपि ब्रह्मचर्यस्य
प्रभावेणैव । शंकरस्यावतारभूतेन भगवता श्रीशंकराचार्येण यदल्प-
काले एव देशादंस्मात् बौद्धधर्मं समूलमुच्छिद्य पुनरपि वैदिक-
धर्मस्य प्रतिष्ठा कृता, तत्किं स्वशारीरिकशक्त्या ? अथवा दैहिक-
बलेन ? तदपि ब्रह्मचर्यस्य प्रतापादेव । आधुनिकेऽपि काले आर्य-
समाजस्य संस्थापकेन, हिन्दूधर्मरक्षकेन स्वनामधन्येन महर्षिणा
दयानन्देन यत् भारतवर्षेऽभूतपूर्वा सामाजिकी क्रान्तिः सम्पादिता
तत्किं तस्य वाचालतया, विद्वत्तया वा ? स्वब्रह्मचर्यस्य प्रभावेणैव
तेनापि महर्षिणा ईदृशमेवालौकिकं कार्यं सम्पादितम् । अतः स्पष्टं यत्
संसारेऽस्मिन् ब्रह्मचर्यव्रतपरायणैः सर्वदाऽलौकिकमाचरितमिति ।

प्राचीने समये छात्रावस्थायां ब्रह्मचर्योपरि समधिकं महत्त्वं
दीयते स्म । सर्वेषां छात्राणां कृते ब्रह्मचर्यपालनमतीव आवश्यकं चा-
सीत् । आसीत् स्वाध्यायादप्यधिकं तेषां कृते ब्रह्मचर्यस्य मह-
त्त्वम् । तेषामाहारविहारनियमाः अतीव कठिनाः आसन् ।
ब्रह्मचारिनियमान् महर्षिर्मनुस्मृत्यं प्रतिपादयति—

“वर्जयेन्मधुमांसं च, गन्धं माल्यं रसान् स्त्रियः ।

सूक्तानि यानि सर्वाणि, प्राणिनां चैव हिंसनम् ॥

अभ्यङ्गमंजनं चाक्ष्णोरूपानच्छत्रधारणम् ।
 कामं क्रोधं च लोभं च, नर्तनं गीतवादनम् ॥
 द्यूतं च जनवादं च, परिवादं तथानूतम् ।
 स्त्रीणां च प्रेक्षणालम्भमुपघातं परस्य च ॥”

एतेषां कठोरनियमानामिदं फलाप्तीत् यत् विद्यार्थिना भोगेभ्यः पराङ्मुखाः सन्तो वेदशास्त्रानुशीलनमेव सम्यग् समपादयन् । परन्तु साम्प्रतं कापि विचित्राऽधोगतिः दृश्यतेऽस्माकं छात्राणाम् । दूरं गता स्वाध्यायचर्चा । पलायितं ब्रह्मचर्यपालनम् । स्वातन्त्र्यप्रियास्ते ब्रह्मचर्यपालनमेकं दुर्गुणं मन्यन्ते ।

कराले कलिकाले, विषयव्याधिसमन्विते समयेऽस्मिन् केनोपायेन ब्रह्मचर्यस्य रक्षा विधेयेति महान् प्रश्नः । केन पथा वयं सदाचारयुक्तं जीवनं व्यतीतं कर्तुं शक्नुमः इत्यस्ति विषमा समस्या । अस्मिन् सदाचारविच्छृङ्खलेऽपि समये दृढप्रतिज्ञो मनुष्यश्छात्रश्च ब्रह्मचर्यस्य पालनं कर्तुं शक्नोति । निम्नांकितान् कतिपयोपायानवलम्ब्य मनुष्यैः स्वब्रह्मचर्यं रक्षितुं पार्यतेः —

(१) ब्रह्मचर्यस्य रक्षार्थं छात्रैः सर्वदा सदाचारप्रतिपादकानां ग्रंथानां विधेयमध्ययनम् । आधुनिके समये बहवो देशीभाषाया-मुपन्यासाभिधानाः कथा प्रकाशिताः विद्यन्ते यासां सुतरामधीरः—प्रकृतीनां कामुकानां निरुद्धतरा प्रेमचर्चा एव मुख्यो विषयः । अतएव छात्रैः कुतिसतसाहित्यस्य पठनं सर्वदा परित्याज्यम् ।

(२) आधुनिकसमये चित्रपटं (सिनेमा) एकं महदुपयोगि वस्तु विद्यते । परन्तु अस्य दुरुपयोगः क्रियतेऽधुना । चित्रपटे विविधानां सुन्दरीणां चित्रं दर्शयित्वा जनानां चित्ताकर्षणं कुर्वन्ति चित्रपटप्रबन्धकाः । कतिपयाऽवसरेषु चित्राणि इमानि नग्नानि भवन्ति । एषां चित्राणां छात्राणां कोमलहृदयेऽतिविषमः प्रभावो

भवति । ते क्रमशो दुराचारपदवीमनुधावन्ति । अतएव चित्रपट-
दर्शनं यथाशक्ति छात्रैः परित्याज्यम् ।

(३) 'सत्संगतिः कथय किन्न करोति पुंसामिति' सुभाषितं
सत्यम् । अत एव छात्रैः सर्वदा दुर्जनानां सङ्गं त्यक्त्वा सत्संगतिः
कर्तव्या ।

उपायैरेभिः मनुष्यैः विशेषेण छात्रैश्च ब्रह्मचर्यस्य पालनं सर्वदा
सर्वथा च करणीयम् ।

—o—

१८-आर्जवं हि कुटिलेषु न नीतिः ।

संसारेऽस्मिन् सरलः, ऋजुः, हिंसारहितः, सर्वजनसम्मानितो
मार्ग एव समीचीनः । यतः सरलः स्वाभाविको मार्गः सर्वदैव
सत्ययुक्तो हिंसाविरहितो भवति । तस्य मार्गस्यानुसरणमधिकं
कल्याणकरं श्रेयस्करञ्चास्ति । यथा कस्यचित् नगरस्य पर्यटने राज-
मार्गः एव अधिकं सुखदो भयरहितोऽस्ति तथैव लौकिकव्यवहारे-
ऽपि सरलः पन्थाः शुभदो भवति । छलकपटानृतैर्युक्ता सरणिः
सर्वदा दुःखदायिकाऽशांतिकरी विद्यते । अतएवास्माकं मुनिभि-
राचार्यैश्च सर्वदा एवमुपदिष्टं यत् संसारे निष्कपटो व्यवहारः
कर्तव्यः । 'ऋजुनैव वर्त्मना वर्तेत' अस्तीयमस्माकं प्राचीना
परम्परा । "आत्मनः प्रतिकूलानि न परेषां समाचरेत्" एवमुप-
दिशता मुनिनास्यैव सिद्धान्तस्य प्रतिपादनं कृतम् । स्त्रीधर्मस्य
संस्थापकेन महात्मना 'ईसा' महोदयेन स्पष्टमेव प्रतिपादितं यत्
यः कश्चित् कस्यचित् कपोले एकां चपेटिकां ददाति तदा तेन
द्वितीयोऽपि कपोलः चपेटिकार्थं तस्मै दातव्यः । परन्तु न कदापि

विपरीतो व्यवहारः कर्तव्यः। 'अहिंसा परमो धर्मः' इति प्रतिपाद-
यता शाक्यमुनिनापि अयमेव सिद्धान्तः समर्थितः। अधुनापि ये
खलु महात्मानः, ते वदन्ति यत् कुटिलेषु पुरुषेषु आर्जवस्य नीतिरेव
श्रेयस्करी, विषमास्वपि अवस्थासु अहिंसायाः पद्धतिरेव समी-
चीना। किं बहुना शस्त्रास्त्रसंकुले महासंग्रामेऽपि अहिंसायाः पालन-
मेव हितकरं समुचितञ्चास्ति। केचन महात्मानः इदमपि प्रतिपाद-
यन्ति यत् हस्तिना ताड्यमानोऽपि न कुर्यात् शस्त्रधारणम्।

परन्तु सन्ति कतिपया अवस्था यासु शस्त्रधारणं कपट-
व्यवहारो, मिथ्याप्रलापो, मिथ्याविडम्बनं, कटुभाषणमेव, श्रेयस्करं
सुखदञ्च भवति। प्राधान्यतः दुष्टजनैः सह व्यवहारे न कदापि
आर्जवेन कार्यं भवति। मूर्खजनैः सह व्यवहारे न कदापि सुधा-
सहस्रैर्मधुरवचनैः कार्यं संभवति। तत्र तु शरसदृशैस्तीक्ष्णवच-
नैरेव कार्यस्य सिद्धिर्जायते। यत् कार्यं कोटिमृदुवचनैः कर्तुं न पार्यते
तत्त हृदयतुदा एकेनैव कटुवचनेन कर्तुं शक्यते। मानवस्वभावस्य
शुद्धतायां पवित्रतायां च नैव कदापि विश्वसिमो वयम्। "सर्वेषां
मनुष्याणां स्वभावः शुद्धोऽस्ति" इति दोषयुक्तोऽयं सिद्धान्तः। दुष्टा
मनुष्याः कोटिशो नम्रताप्रदर्शनेनापि न कदापि स्वाभाविकीं
दुर्जनतां त्यजन्ति। 'यथा 'पयःपानं भुजङ्गानां केवलं विषवर्धनं'
भवति तथैव मृदुवचनानि दुष्टजनानां कृते तेषां क्रोधोद्वेगकराणि
भवन्ति। केनापि कविना सत्यमेवोक्तम् यत्—

अलकाश्च खलाश्चैव, मूर्ध्नि भीरुजनैर्धृताः।

उपर्युपरि सत्कारेऽप्यावष्कुर्वन्ति वक्रताम्॥

अतएव दुष्टजनानां वक्रता निवारणार्थं तेषां मुखस्य उपान-
त्पूजैव समीचीना प्रतिक्रियास्ति। तेषां सत्कारोऽजागलस्तनवत्
निष्फलो निरर्थकश्च सञ्जायते। अत एव दुष्टजनैः सहमृदुव्यवहारः
सर्वथा सर्वदा चासमीचीनः।

अस्माकं शास्त्रेषु कुटिलजनेषु आर्जवस्य व्यवहारः न कदापि समुपदिष्टः । कौटिल्यार्थशास्त्रस्य सुप्रसिद्धेन लेखकेन कुटिल-नीतिपटुनाऽऽचार्यकौटिल्येन कण्टकेनैव कण्टकशोधनं समुप-दिष्टम् । ‘कण्टकेनैव कण्टकम्’ इत्यस्ति अस्माकं राजनीतेः प्राथ-मिकः सिद्धान्तः । आततायिषु न कदापि नम्रता प्रदर्शनीया । तेषां शिरःकर्तनक्रियैव सम्यक् प्रतिकारः । ब्राह्मणमपि आततायिनम-विचारयन् एव हन्यादिति उपदिशता मुनिना मनुना भारतीय-राजनीतेः सारभूतः सिद्धान्तः सुष्ठु प्रतिपादितः । तेनोक्तं यत्—

“गुरुं वा बालवृद्धं वा ब्राह्मणं वा विपञ्चितम् ।

आततायिनमायान्तं, हन्यादेवाविचारयन् ॥”

महाभारतेऽपि ‘सूच्यग्रं नैव दास्यामि विना युद्धेन केशव !, इति वदता मायाविना दुर्योधनेन सह मायाविनः भूवैव पाण्डवाः सफलताभगच्छन् । भीष्मवधार्थं शिखण्डिनं पुरस्कुर्वता कपट-व्यवहारनिपुणेन अर्जुनेनैव जयश्रीः प्राप्तेति प्रसिद्धमेव । महाभारते एव द्रोणाचार्यस्य वधं कर्तुं “अश्वत्थामा हतो नरो वा कुञ्जरो वा” इति मिथ्याप्रलापं कुर्वता धर्मप्राणेन धर्मपुत्रेण युधिष्ठिरेण माया-विनं कौरवं पराजेतुं मायाविनां चरितमेवाचरितम् । जयद्रथवध-समये भास्वन्तं सूर्यं स्वमुदर्शनचक्रेणाऽऽच्छाद्य भगवता श्रीकृष्णे-नार्जुनाय जयद्रथस्य वधार्थं समयःप्रदत्तः । श्रीकृष्णस्यामुना माया-विनाऽऽचरणेनार्जुनस्य जीवनं रक्षितं जयश्रीश्च तस्मै प्रदत्ता । रामायणेऽपि वालिं हन्तुमुद्यता रामेणः कपटव्यवहारेणैव तस्य वधः सम्पादितः । अतएव दुष्टेषु मायाविषु च जनेषु मायिनः एव भवितुं श्रेयः । महाकविना भारविणा सम्यगेव प्रतिपादितं यत्—

व्रजन्ति ते मूढधियः पराभवं,

भवन्ति मायाविषु ये न मायिनः ।

प्रविश्य हि त्रन्ति शठास्तथाविधान्,

असंवृताङ्गानि शिता

इवेषवः ॥

भारतवर्षस्येतिवृत्ते बहूनि उदाहरणानि उल्लेखानि सन्ति यत्र शक्तिहीनाः मायिनः पुरुषाः अमायिनः जनान् पराजित्य विजयश्रियं लब्धवन्तः । मुहम्मद गोरी नामकः यवनराजः प्रसिद्धं, पराक्रमिणं, वीराग्रगण्यं, पृथ्वीराजं यत् पराजितवान् तत्किं स्व-बलेन, उताहोस्वित् वीरतया ? अथवा प्रभुत्वेन ? नहि नहि माया-विना आचरणेन, कपटव्यवहारेणैव जयश्रीः तत्समीपं गता । देशेऽस्मिन् सकलेऽपि संग्रामे अस्माकं पूज्यां गोमातरं सप्रामस्या-ग्रभागे स्थापयद्भिः यवनैः कपटव्यवहारेण, छलयुक्तेन मार्गेणैव सफलता प्राप्तेति प्रसिद्धमेव । तत्कालीनाः भारतीयाः सरलाः, धर्मप्राणाः, सत्यपरायणाश्चासन् । अतएव ते न कदापि मायिनां शासकानां कूटनीतिं ज्ञातुं अशक्नुवन् अतस्तेषां पराजयो निश्चितः आसीत् । सत्यमेव सुभाषितमिदम् — “शठे शाठ्यं समाचरेत्”

यथा कण्टेनैव कण्टके शोध्यते तथैव शाठ्ययुक्तेन व्यवहारेणैव शठस्य प्रतिक्रिया कर्तुं समुचिता । हिंसायाः प्रतिक्रिया हिंसयैव भवितुं शक्नोति न कदापि अहिंसया । शठानां खलानाञ्च प्रतीकारः तीक्ष्णदण्डेनैव भवितुमर्हति न कदापि प्रार्थनया । उक्तं केनापि यत्—

“खलानां कण्टकानां वा, द्विविधैव प्रतिक्रिया ।

उपानन्मुखभङ्गो वा, दूरतो वा विसर्जनम् ॥”

भीषणात्याचारस्य प्रतिक्रिया क्रोधपूर्णं कार्येणैव भवति, न कदापि शान्त्या । यो मनुष्यः क्रोधपूर्णस्य कार्यस्यावसरे शान्तिं धारयति तं सर्वे जनाः निन्दन्ति । शत्रुरपि तस्मात् भयं न प्राप्नोति । “अवन्धकोपस्य विहन्तुरापदां, भवन्ति वश्याः स्वयमेव देहिनः । अमर्षशून्येन जनस्य जन्तुना, न जातहादेन न च विद्विषादरः ॥”

अतः क्रोधस्यावसरे क्रोधः प्रदर्शनीयः । यदि शत्रुः संग्रामे शस्त्रस्य व्यवहारं करोति तदा शस्त्रमेव प्रयोक्तव्यं न सत्याग्रहः । ज्वलितमग्निमिव प्रचण्डं पुरुषं शम्भुरपि नाभिभवितुं शक्नोति—

“ज्वलितं न हिरण्यरेतसं, चयमास्कन्दति भस्मनां जनः”

आर्जवं, नम्रता, दया, क्षान्ति, शान्तः सर्वेऽमी गुणाः साधुजनैः सह व्यवहारेष्वेवोचिताः न कदापि कुटिलेषु । कुटिलजनानां हृदयं न कदापि सद् व्यवहारेण प्रभावितं भवति । यथा प्रस्तरे चञ्च्वाऽऽघातो निरर्थकः, तथैव दुष्टजनेषु सध्वाऽऽचरणं निष्फलमेव भवति । ‘कण्टकेनैव कण्टकशोधनं’ इति पूर्वोक्तं सिद्धान्तं प्रतिपादयता आचार्येण तारस्वरेण डिण्डिमघोषेण च स्पष्टमेवोपदिष्टं यत् मायाविषु मायैव विधेया न सद् व्यवहारः । यतः “आर्जवं हि कुटिलेषु न नीतिः” ।

१८—राष्ट्रभाषा संस्कृतम्

भारतवर्षस्य राष्ट्रभाषा का भाषा भवितुमर्हतीति विवादास्पदोऽयं विषयः । देशस्यास्य विधान-परिषदा भाषेयं ‘हिन्दी’ इति समुद्घोषिता । विधान-परिषदि यदा विषयस्यास्य चर्चाऽऽसीत् तदा कतिपयैः दक्षिण भारतीयैः शङ्केयं समुपस्थिता यत् तामिल, तेलगु-प्रभृतिभाषानां साहित्यं हिन्दीसाहित्यापेक्षया समधिकं समृद्धं विद्यते । सन्ति ताः प्राचीनतराः । अतएव तामिलभाषैव राष्ट्रभाषा भवितुमर्हति । बंगदेशीयैः संसदसदस्यैः तर्कोऽयं तदा समुपस्थितः यत् ‘बङ्गली’ भाषा ज्ञान-विज्ञानविषयेषु प्रचुररूपेण समृद्धा विद्यते । हिन्दीभाषास्याः तुलनायां न कोटिमप्याधरोहति । बङ्गला भाषाभाषिणां संख्याऽपि नास्ति स्वल्पा । वंकिमचन्द्र-खोन्न्नाथ कविपुङ्गवैः परिपालितेयं भाषा भारतीयराष्ट्रीयजागरणस्य मूलभूता वर्तते । अतः कथन्नेयं राष्ट्रभाषापदवीं प्राप्नोतु ।

समधिकवादविवादानन्तरं संसदसदस्यैः इदमेव स्वीकृतं यत् बहु-
विधकारणेन पदस्यास्याधिकारिणी हिन्दीभाषैव वर्तते । परन्तु
भारतीय विधानपरिषदा राष्ट्रभाषारूपेण स्वीकृतापीयं भाषा न
बहुजनपरितोषाय विद्यते । मद्रास राज्ये अद्यापि हिन्दीभाषायाः
अनिवार्यरूपेणाध्ययनाय विरोधः दृश्यते । तत्रत्याः जनाः अस्याः
भाषायाः प्रभुत्वं स्वीकर्तुं नोद्यताः सन्ति । बम्बई राज्ये तथा बङ्ग-
देशेऽपि नास्ति अस्याः समादरः । अतः विचारणीयोऽयं विषयः
यदस्मिन् परिस्थितौ का भाषा राष्ट्रभाषापदमलंकर्तुमर्हति ।

अस्माकन्तु निश्चितोऽयं लिङ्गान्तः यत् संस्कृतभाषैव भारत-
राष्ट्रस्य राष्ट्रभाषापदं प्राप्तुं समर्थाऽस्ति । इयं गीर्वाणवाणी न केवलं
भारतवर्षस्य सकलासु भाषासु समधिकप्राचीनतमाऽपितु संसारे-
ऽस्मिन्न काप्यन्या भाषा प्राचीनतरा । अस्यां भाषायां सकलज्ञान-
विज्ञानविषयाणां रचना विद्यते । धर्मप्राणभारतवर्षस्य धार्मिकाः
ग्रन्थाः अस्यामेव निबद्धाः सन्ति । अखिलधर्मस्य मूलभूताः भग-
वन्तो चतुरो वेदा अपि अस्यामेव लिखिताः नि शोभते । भारतीय-
दर्शनानां रचनापि संस्कृतभाषायामेव विद्यते । वाणीयं भारतीय-
संस्कृतेः अक्षय्यः भाण्डारः । अत एव भारतीय सभ्यतायाः संस्कृ-
तेश्च रक्षणार्थमियमेव भाषा राष्ट्रभाषासिंहासनं समारोढुमर्हति ।

राष्ट्रभाषायाः सर्वप्रथमोऽयं गुणः यत् सा सकलदेशवासीयैः
जनैः बोधगम्या भवतु । अयं गुणः संस्कृतभाषायेव वर्तते । देश-
स्यास्य यावत्स्य भाषा सन्ति ताः सर्वाः संस्कृतभाषायाः प्रादुर्भूताः
सन्ति । अत एव तासां शब्दावलिः संस्कृतप्रचुरा वर्तते । का नाम
कन्या आर्यभाषाणाम् । दक्षिणदेशीयाः द्राविडभाषा अपि संस्कृ-
तेन प्रचुररूपेण प्रभाविताः विद्यन्ते । भारतस्य सुदूरप्रान्ते प्रच-
लिता 'मलयालम' भाषायाः अपि पदावलिः समधिकसंस्कृतमि-
श्रिताः वर्तते । बङ्गला भाषायाः त्रिचतुरोशः पदावलिः संस्कृतमयः ।

संस्कृतमयी बङ्गलाकविताः संस्कृतश्लोकात् न भिन्ना दृश्यते ।
इयन्तु साहित्यस्य दशा विद्यते ।

भारतवर्षस्यान्यभाषानां लिपिरपि संस्कृत (नागरी) लिपेः
तुल्या । नास्ति भेदः संस्कृत-मराठी-गुजराती लिपिषु । गुरुमुखी-
लिपिरपि नागरी तुल्या । एभिः कारणैः यदि संस्कृतभाषा देशस्यात्व
राष्ट्रभाषा समुद्धोषता चेत् तर्हि महान् लाभः संजायते । भारत-
वर्षस्य सर्वाणि राज्यानि भाषामिमां सुखपूर्वकं राष्ट्राभाषां
वीकरिष्यन्ति ।

संस्कृतं भारतवर्षस्य धर्मस्य संस्कृतेश्च वाहकं विद्यते । यदि
भारतस्यास्य प्राचीन-संस्कृतेः धर्मस्य च रक्षा आवश्यकीयाऽस्ति
तर्हि गोर्वाणवाण्याः प्रचारः आवश्यकः । ये खलु इदं कथयन्ति
अत हिन्दीभाषायाः साहित्यं स्वल्पं विद्यते । अत एव नेयं राष्ट्राभाषा
पदवीं समारोढुं योग्या तेषां कथनमपि नोचितम् । परन्तु संस्कृत-
साहित्यविषये नेदं कथितुं शक्यते । अस्याः साहित्यं भारतवर्षस्य
सर्वासां भाषाणामपेक्षयाऽति प्राचीनं समृद्धञ्चास्ति । अस्यां ज्ञानं,
विज्ञानं, सकलाः कलाश्च, दर्शनञ्च विलिखतं विद्यते । प्राचीन-
कालेऽस्याः भाषायाः प्रचारः सुदूरपूर्वाय द्वीपसमूहे अपि
आसीत् । अधुनापि संस्कृतस्याध्ययनमध्यापनञ्च यूरोप-अमेरिका-
प्रभृति देशेषु भवति । अत एव भाषेयं न केवलं भारतस्य भाषा
अपितु अन्तरराष्ट्रीय भाषाऽपि विद्यते । अनेनैव कारणेन डा०
काटजू, श्रीअण्णे महोदयैः सम्यगेव प्रतिपादितं यत् केवलं संस्कृत-
भाषैव देशस्यास्य राष्ट्रभाषा भवितुमर्हति । निश्चयेन विषयेऽस्मिन्
नास्ति कस्यापि विवादः । वयन्तु भगवन्तमिदमेव प्रार्थये यत्—

“सरस्वती श्रुति महती महीयताम्”

संस्कृतभाषाया अभ्युन्नत्यै अस्माकं कर्तव्यम् ।

अहोऽस्माकं कीदृशं दुर्भाग्यं वर्तते । या भाषा समस्तभार-
तीयाऽऽयंभाषाणां जननी आसीत्, या गीर्वाणवाणी, अमर-
भाषेति साभिप्रायेण प्रसिद्धाऽऽसीत्, या न केवलमस्मिन् जगति
प्रत्युत स्वर्गेऽपि दैवैरपि व्यवहृताऽभवत्, या न केवलं हिन्दूनां
प्रत्युत बौद्धानां जैनानाञ्च, सर्वप्रिया भाषाऽभूत् सैव संस्कृतभाषा-
ऽधुना 'मृतेति' कथ्यते । किं नैतच्चित्रं यत्पुरा पण्डितादिविरुदा-
वलभिमण्डिता अपि संस्कृताध्ययनशीला जनाः साम्प्रतम् आंग्ल-
भाषाविद्भिः 'मूर्खा' इति भाव्यन्ते । या संस्कृतभाषा पूर्वं लोकप्रिया
सर्वश्रेष्ठा चास्मात् सैवाधुनातिनिकृष्टां दशमापन्ना । अस्याः
ज्ञातारोऽपि सहस्रेषु कतिपये सन्ति । किं बहुना संस्कृतभाषायाः
पठनमपि हेयदृष्ट्याऽवलोक्यते । इमामतिनिकृष्टां दशां प्राप्तां
देववाणीं दृष्ट्वा कस्याऽऽर्यस्य न दूयते चेतः ? कस्याऽऽत्मा द्रवीभतो
न भवति ? कस्य हृदयं विदीर्णं न जायते ?

परन्तु संस्कृतभाषाया अवनतः कारणं ब्राह्मणानामौदासीन्य-
मेवेति प्रतीतः । यदा गीर्वाण वाण्यभिमानिनो द्विजन्मान एव
परित्यज्य मूलभाषामिमां राजभाषां सेवन्ते, तदा का कथाऽन्येषां
जनानाम् । ब्राह्मणानां संस्कृतभाषाया आधुनिकमौदासिन्यमव-
लोक्य नितरां खिद्यते मानसम् । येषां जीविकापि संस्कृतभाषा-
ध्ययनमूलमेवावलम्बते यदि तेऽपि संवर्धनेऽस्याः पराङ्मुखाः सन्ति
तर्हि कं शरणं गमिष्यति वराकी गीर्वाणवाणीयम् ? संस्कृतभाषाया
अपि कथं संभाव्यते कुशलं, यदस्या रक्षकाः ब्राह्मणाः एव स्वताट-
स्थेन, औदासीन्येनाऽऽङ्गलभाषासेवनेन चास्या भक्षका भवन्ति ।

आर्यसंस्कृतेः जीवनधारणाय, हिन्दूजातेर्जागरणाय च निम्न-
लिखितेन षट्प्रकारेण अस्याः समुन्नतिरवेश्यं विधेया—

१. हिन्दूनां कृते निश्चयेन संस्कृताध्ययनम् ।
२. संस्कृतभाषायाः प्रचाराय विद्यालयानां, महाविद्यालयानां, विश्वविद्यालयानां च स्थापना ।
३. अप्रकाशितपुस्तकानां प्रकाशनम् ।
४. प्राचीन-पुस्तकानां सुलभानि संस्करणानि ।
५. संस्कृतभाषायामाधुनिकविज्ञानसंश्लिष्टानां विषयानवलम्ब्य ग्रन्थरचना ।
६. विदेशेषु संस्कृतभाषायाः प्रचारः ।

(१) संस्कृतभाषायाः पठनं हिन्दुभिः अनिवार्यरूपेण करणीयम् । वर्तमाने आश्रम-शास्त्रादभावं परित्यज्य सर्वेऽपि आर्षेयं पठनीया । संस्कृतभाषा केवलाद्व्याख्यानं कृते एव नास्ति प्रत्युतास्याः पठनस्य अधिकारः सर्वेषां हिन्दू इति नास्ति परिगणि-
तानां जातीनां विद्यते । अस्याभिः सर्वेऽपि एका प्रतिज्ञा करणीया यत् वयं संस्कृतमध्ययनं पठिष्यामः । विषयेऽस्मिन् ब्राह्मणानाम-
धिकतुत्तरदायित्वं वर्तते । उक्तञ्च महाभाष्यकारेण पतञ्जलिनायत्-

“ब्राह्मणेन निष्कारणं षडङ्गा वेदोऽध्येयो ज्ञेयश्च”

स्वप्राचीनां सभ्यतां संस्कृतिञ्च सम्यग् ज्ञातुं जनाः नियतमेव संस्कृतं पठेयुः । सर्वाङ्गीणोन्नतेः मूलं निजा भाषैव विद्यते । यथोक्तं भारतेन्दुना हरिश्चन्द्रेण यत्—

निज भाषा उन्नति अहै, सब उन्नति को मूल ।

बिन निजभाषा ज्ञान क, मिठत न जिय को शूल ॥

(२) समयेऽस्मिन् संस्कृतशिक्षणसंस्थानां महानभाव इति नितरां खेदस्यावसरः । प्रान्तेऽस्मिन् आज्ञलभाषायाः प्रचाराय प्रतिमण्डले (जनपद) एकैको राजकीयः शिक्षालयो वर्तते परन्तु संस्कृतभाषाऽध्यापनाय समस्ते मण्डले केवलमेव एव काश्यां राज-
कीयसंस्कृतविद्यालयो दरीदृश्यते । वयं संस्कृतभाषायाः प्रचा-

राय प्रतिप्रान्तं, प्रतिनगरं, प्रतिग्रामञ्च पाठशालानां स्थापनां-
कुर्याम् । तासु पाठशालासु संस्कृतविद्यार्थिनामुत्साहवर्धनाय छात्र-
वृत्तीनामपि प्रतिष्ठा कार्या । भारतस्य प्रधाननगरेषु स्थाविद्या-
लयानां स्थापना करणीया, यत्राऽऽगत्य छात्राः भारतीयधर्मार्थ-
कामशास्त्राणां दर्शनानाञ्च सम्यक् अध्ययनं कर्तुं शक्नुयुः ।
अनेन विधिना प्रान्ते प्रान्ते, नगरे नगरे, ग्रामे ग्रामे संस्कृत-
भाषायाः प्रचारो भविष्यति । सर्वे ग्रामवासिनोऽपि भाषामिमां
अल्पव्ययेन सुलभेन प्रकारेण च पठिष्यन्ति ।

(३) संस्कृतभाषायां बहूनि हस्तलिखितानि पुस्तकानि विद्यन्ते
यानि नाद्यापि प्रकाश्य नीतानि । संस्कृतभाषाया ईदृशानां पुस्तका-
नामेकं महत् विशालञ्च सूचीपत्रं जर्मनदेशीयेन 'ओफ़ेन्बट' इत्यो-
दयेन 'कैटेलोगुस् कैटेलोगोरुम्' इति नाम्ना प्रकाशितम् । तस्मिन्
महति सूचीपत्रेऽप्रकाशितपुस्तकानां संख्यां दृष्ट्वा निश्चितमेव ज्ञायते
यत् संस्कृतभाषायाः पुस्तकभाण्डागारः महान् वर्तते । श्रूयते यत्
गुर्जरदेशे राजपूतानामण्डले च जैनपुस्तकभाण्डारे संस्कृतस्य
बहून्यप्रकाशितानि पुस्तकानि सञ्चय्यीकृतानि सन्ति । यदि तानि
पुस्तकानि प्रकाशितानि भवेयुः तर्हि नूनं संस्कृतवाङ्मयं
सुवृहत् महत्त्वपूर्णञ्च भवेत् । अत एव तेषां पुस्तकानां प्रकाशन-
मस्माकमनीवाऽऽवश्यकं कर्तव्यं विद्यते ।

(४) प्राचीनपुस्तकानां सुलभसंस्करणानां प्रकाशनमपि परममा-
वश्यकं विद्यते । सुलभसंस्करणां विना ग्रन्थरत्नान्यपि लोकप्रियतां
विख्यातिं च न प्राप्नुवन्ति । भगवन्तो वेदाः अस्माकं धर्मस्य मूल-
भूताः सन्ति । उक्तञ्च 'वेदोऽखिलो धर्ममूल' मिति । परन्तु तेषां
सुलभसंस्करेण विना, बहवः जनाः तान् द्रष्टुं पठितुं चासमर्थाः
सन्ति । अनेके पण्डितमन्यमानाः विद्वांसोऽपि वेदानां सुलभ-
प्रचाराभावात् तेषामध्ययनात् विरहिताः तिष्ठन्ति । महाभारतस्य

चाल्मीकरामायणस्यापीयमेव दशा वर्तते । समधिकमूलस्य कारणेन निर्धनाः जनाः तानि पुस्तकानि क्रेतुं न शक्नुवन्ति । अल्पमूल्येन प्रकाशितस्य पुस्तकस्य समधिकः प्रचारो भवति । अत एव वेदानां, उपनिषदां पुराणेतिहासदर्शनग्रन्थाणाञ्चाल्पमूल्येन प्रकाशनं नितान्तं श्रेयस्करम् । (५) साम्प्रतं भौतिकरसायनादिविज्ञानानामध्ययनं ऐहिकसमुन्नतेः कारणरूपं भजते इति नापरोक्षं विपश्चिताम् । परन्तु विषयानिमानवलम्ब्य न दृश्यन्ते संस्कृतभाषया निबद्धाः प्रभूततराः ग्रन्थाः । यदा ग्रन्थानामेवाभावस्तदा कथंकारं छात्रा विषयेष्वेतेषु नैपुण्यभाजो भविष्यन्ति । (६) न केवलं भारतेऽस्मिन् वर्षे परन्तु भारतेतरेष्वपि वर्षेषु देववाण्याः प्रचारः भृशमुद्योगं स्वीकृत्यापि नूनं विधेयः । येन देवैरपि पूजितैषा मापा सर्वत्र व्याप्तिं कुर्यातिच्च समाप्नुयात् ।

२०-आधुनिका संस्कृत-पठन-पाठन-प्रणाली

संसारेऽस्मिन् सर्वाणि वस्तूनि समये समये संस्कारमर्हन्ति । संस्कारेण बिना सर्वेषां वस्तूनां स्वरूपं विकृतं भवति । यथा कोऽपि प्रासादः संस्काराभावात् कतिपयवर्षान्तरं विकृतिं भजते तथैव शिक्षणप्रणाली अपि समयोचितवर्तनेन बिना विकृता दूषिता च जायते । आङ्गलभाषाशिक्षाप्रणाली तु समये समये समयोचितेन परिवर्तनेन परिवर्धनेन च कमपि जनानामुपकारमादधाना दृश्यते परन्तु संस्कृतभाषायाः शिक्षणप्रणाली शोभनं परिवर्तनमन्तरेणाऽसंस्कृता संजाता । अस्याः भाषायाः या पाठन-प्रणाली प्राचीनकाले आसीत् सैवाऽविच्छन्नरूपेणऽधुनापि वर्तते । तस्यां प्रणाल्यां किमपि परिवर्तनं न केनापि कृतम् । देशे, काले च महापरिवर्तनं सञ्जातं पन्तु संस्कृतशिक्षणप्रणाली साम्प्रतमपि

सैव वर्तते । प्रचीनाया प्रणाल्या औचित्यं विचिन्तयन्तो मर्यादारक्षणधुरीणाः केचन पुरुषाः अस्यां प्रणाल्यां न परिवर्तनं सहन्ते । परन्तु तेषां मतमिदमसमीचीनम् । प्राचीनमपि वस्तु यदि दोषयुक्तं विद्यते तर्हि तस्याः संस्कारः त्यागो वा एव श्रेयस्करः ।

“ततोऽस्य कूपोऽयमिति ब्रुवाणाः, क्षारं जलं का पुरुषाः पिबन्ति-”

ईदृशानामेव प्राचीनाऽन्धपरम्पराभक्तानां कारणात् संस्कृतपाठनप्रणाली साम्प्रतमपि संस्काररहिता विद्यते । अस्यां शिक्षणप्रणाल्यां बहवो दोषाः समायाताः सन्ति येषां दूरीकरणं संस्कृतभाषारक्षणायातीवाऽऽवश्यकं विद्यते ।

पाठशालासु प्रथमं कोमलवृद्धिसमन्वितेभ्यः बालकेभ्यः महाकठिनो ग्रन्थः ‘लघुकौमुदी’ पाठ्यते । ते तु दयनीया बालका प्रतिदिनं, प्रतिमासं, प्रतिवर्षं ‘टिड्ढाण्यद्वयसजदप्रयमात्रच्-ठक्ठब्-करपः’ ‘खफछठथ्’ लण् ‘नेगेदनपद’ मलां जाशि मशि’ इति बहूनि सूत्राणि शुक्रवत् घाषयन्तोऽपि न किमप्यधिगच्छन्ति सरलस्य वाक्यस्य संस्कृते केन प्रकारेणानुवादो भविष्यति । उत्तीर्णा मध्यमापरीक्षाऽपि छात्रो व्याकरणस्य नियमान् जानन्नपि तेषां प्रयोगं न जानाति । सर्वाः अपि भाषाः साहित्यमुखेन पाठ्यन्ते । अर्थात् प्रथमं सरलवाक्यसमन्वितं पाठ्यपुस्तकं पाठ्यते । यदा भाषायां बालकानां प्रवेशः भवति तदैव व्याकरणं पाठ्यते । परन्तु हा हन्त ! संस्कृते भाषाशिक्षणपूर्वादेव तस्याः व्याकरणं शिक्षयते भाषा साध्या तस्याः व्याकरणञ्च साधनं वर्तते । व्याकरणरूपं साधनं न कदापि साध्यस्य स्थानं ग्रहीतुमर्हति । अतएवाऽस्माकं मते तु प्रथमं बालकेभ्यः संस्कृतसाहित्यस्येव पाठनं समीचीनमस्ति । यदा तेषां साहित्ये प्रवेशः भवति तदैव व्याकरणस्य पाठनं युज्यते । अन्यैव प्रणाल्या साहित्यमुखेन अध्यापनं श्रेयस्करं देववाण्या इति नो विश्वासः ।

संस्कृतशिक्षणे द्वितीयो दोषः नवीनशिक्षण-सिद्धान्तानां प्रचाराभावो वर्तते । अधुना भाषाशिक्षणपद्धतौ नवीनैः शिक्षण-सिद्धान्तैः महत् परिवर्तनं समुपस्थापितम् । येषामवलम्बनं कृत्वा तेभ्यः शिक्षा प्रदीयते । तेषु डाइरेक्ट मेथड, डास्टन प्लान, मान्टेसरी सिस्टम, वर्धास्कीम तथा किण्डर-गार्डन-प्रणाली च प्रधानाः सन्ति । अयमेवोद्देश्यः आसां प्रणालीनां यत् बालकानां बुद्धिविकासनार्थं प्रचुरोपसरः प्रदातव्यः । क्रीडाक्षेत्रे, नदी-पुलिने, बाटिकायां, विहारस्थाने च तेभ्यः मनोरञ्जनेन समन्वितं पाठनं विधेयम् । न कदापि तेषां कोमला बुद्धिः, सुकुमारश्च हृदयं पाठ्यग्रन्थभारेण उच्छेदपदवीं नेतव्ये ।

संस्कृत-शिक्षण-पद्धतौ तृतीयो दोषः सामयिकविषयाणां पाठ्य-ग्रन्थेषु समावेशाभावः । अधुना भूगोलेतिहासविज्ञानादीनां सर्वेषां विषयाणां साधारणं ज्ञानश्चापेक्षितं विद्यते । कस्ते कौरव-पाण्डवानां महतः संग्रामस्य क्रोडास्थली कुरुक्षेत्रं, क्व तिष्ठति भगवता श्रीकृष्णेन स्थापिता पुरी द्वारिका, क्व च वर्तते अहिंसासिद्धान्तप्रतिपादकस्य शाक्यमुनेर्वृद्धस्य जन्मस्थली कपिलवस्तु, क्व निवसन्ति स्म समरविजयिनां गुप्तराजान इति संस्कृताध्येतॄणां अग्रम्योऽयं विषयः । किं बहुना केचन संस्कृतपरिष्ठिता इदमर्पितजानन्ति यत् कदाऽभूत् संस्कृतव्याकरणस्य प्रातिष्ठापको महर्षिः पाणिनिः, कदाऽऽसीत् कविकुलकुमुदकलाधरः कालिदासः, कदाऽभवत् नैषधीयचरितस्य कर्ता श्रीहर्षः ? विज्ञानविषये तु तेषां ज्ञानमत्यन्त-भाव इति विशेषणं लभते । ते तु विद्युत्-टेलीफोनवायुयानरेडियो-बायरलेसेत्यादिविषयानामाविष्कारसिद्धान्तैः नितान्तमपरिचिताः सन्ति । यदि दर्शयं पूज्यानां संस्कृतविदुषां वर्तते तर्हि का कथा तेषां छात्राणाम् । ते तु सामयिकविषयज्ञानपराङ्मुखाः शुकवत् घोषपरायणः स्वपाठान् तारस्वरेण रटन्तस्तिष्ठन्ति । तेषां

छात्राणां कृते राजनीतिचर्चा घृणाविषयः, समाचारपत्रपठनं निरर्थकं, स्वदेशस्येतिवृत्तज्ञानं तिस्कारपात्रं, भूगोलविद्या प्रयोजनरहिता, विज्ञानं च ज्ञानविवर्जितं विद्यते । सामयिकविषयाणामेषामुपेक्षायाः अयं विषयः परिणामः अभूत् यत् संस्कृतपण्डिताः छात्राश्च लौकिकज्ञानशून्याः सञ्जाताः ।

अयमप्यपरो दोषो वरीवर्ति यदेते संस्कृताध्ययनशीलाश्छात्रा आधीत्यापि व्याकरणं, पठित्वापि विविधानि काव्यनाटकादीनि नेदं जानन्ति यत् निबन्धरचनेन भाषाज्ञानं नैपुण्यं भजते । शुद्धं वाक्यमेकमपि न लिखितुं जानन्ति, नापि वक्तुं पारयन्ति । आधुनिकसंस्कृतपरीक्षणपद्धतिर्येतेषां भृशं दूषयति । यावन्नैषां परिहारः क्रियते तावन्नेयं पद्धतिः कमपि कामं दोग्धुं प्रभवति न च व्यवहारज्ञानाय कथमपि कल्पते इति नूनमस्माकं विश्वासः ।

२१-न खलु बहिरुपाधीन् प्रीतयः संश्रयन्ते ।

अस्मिन् जगति मनुष्याणां जीवनं दृढप्रेमरज्जा बद्धं दृश्यते । यदा संसारे प्रेम न स्यात् तदाऽस्माकं जीवितं दुःखमयं, नीरसञ्च जायेत । प्रेम्णः दृढभूमावेवास्य समाजस्य स्थितिः । संसारे या शान्तिः आनन्दोल्लासः, परोपकारिता च दृश्यते तस्य मन्त्रः प्रेम एवास्ति । पुत्रः येन कारुणेन पितुः हृदयमाकर्षति, कान्ता येन हेतुना रसाकुलया दृष्ट्या प्राणवल्लभं पश्यति, प्रियानुरागी जनः येन प्रयोजनेन स्वप्राणादपि गरीयस्याः वल्लभायाः निर्निमेषं दशनमिच्छति, विरहविधुराणि हृदयानि येन विधिना प्राणान् धारयन्ति, प्रियजनत्रियुक्ता जनाः यं हृदये निधाय दिवसं क्षपाञ्च क्षपयन्ति, तदेव मानवजीवनतरोः बीजभूतं वस्तु प्रेमाभिधानं नाम ।

‘प्रेम्णाः विचित्रा गतिः’ इति यदुक्तं पूर्वाचार्यैः तदतोव समीचीनम् । प्रेम्णाः महिमा न केवलं मनुष्येषु परन्तु पक्षिषु, चतुष्पदेष्वपि दृश्यते । किं कारणं निदाघदिवसेषु भ्रमन्ती मृगी लुब्धकस्य जालमापतति । तस्याः संगीतप्रेम एव, तां लुब्धक-वागुरायां प्रक्षिपति । केन प्रयोजनेन मेघैर्मन्दुरमम्बरमालोक्य मयूराः निजान्कार्यं परिहाय नर्तनसंलग्नाः भवन्ति, कोऽर्थः प्रेमिजनानामग्रणीः चकोरः सुधांशुविम्बं निमेषदरिद्रया दृष्ट्या-ऽवलोकयति । किं कार्यं कोमलकलेवरा कुमुदिनी विहाय निजवा-सरनिद्रां स्वपल्लवचक्षुषि उन्मीलयति ? केन लाभेन तीक्ष्णदीधितेः समुदयकाले पल्लवरोगताम्रा कमलिनी स्वोन्मेषं प्राप्नोति ? केन हेतुना स्वातिविन्दुजलाभिलाषुकः चातकः रटन् रटन् स्वकण्ठं शोषयन् अपि नान्यं जलं पिबति ? केन कारणेन दिवसावधान-समये स्ववत्सायोत्सुका गौः द्रुततरजवेनागच्छति ? सर्वत्र प्रेम्णा एव विचित्रा गतिः साक्षात् क्रियते ।

येन प्रेम्णा सकलोऽपि जीवलो मोहवद्धो दृश्यते किं तस्य स्वरूपं कुत्र तस्याश्रयः, कथं वा तस्यात्पत्तिः इत्यस्माकं जिज्ञासा समुपजायते परमतत्त्वमतीव सूक्ष्मं विद्यते । अतः तस्य सम्यक् त्रिवेचनं न पार्यतेऽस्माभिः । परमतत्त्ववदिदमपि इन्द्रियागोचरं विद्यते । अस्य सत्ता तु वर्णयितुं न शक्यते प्रत्युत सहृदयैः पुरुषैरेवानु-भवस्य क्रियते विषयः । प्रेम द्विपकारकं कथ्यते शुद्धं अशुद्धञ्च । अशुद्धं प्रेम तत् यत्स्वार्थयुक्तं भवति । किमपि प्रयोजनं, स्वार्थं वाऽऽवलम्ब्य यत् प्रेम क्रियते यदेव अशुद्धं स्वार्थसहितं प्रेम, यत् काम इति बह्वह्नियते विज्ञैः । केचन जनाः सौन्दर्यवशगा कामपि परमरमणीयां सुन्दरां स्वलोचनदर्शनातिथिं कुर्वन्ति । अन्ये च रतिभोगलोलुपा विजने वने स्त्रीरत्नं प्राप्य निर्निमेषदर्शनेन, मधुर-भाषणेन च स्वप्रेमाङ्कुरं प्रकटीकुर्वन्ति । अपरे स्वलोचनतृप्त्यर्थमेव

तासामालोकनं कुर्वन्ति । इयं परम्पराऽतीव दूषिता कथ्यते यतः
अस्याः मूले स्वार्थ एवं वीजभूतेन निहितो विद्यते । द्वयोः
काभिनोः यत्प्रेम तदशुद्धमेव यतः तस्य हेतुः भोगलिप्सा वर्तते ।
स्वार्थरहितं प्रेमाधिकदिनावसायि न भवितुमर्हति । भोगेच्छायाः
समाप्तौ तस्यापि नाशो भवति । वयसः पतने रूपे वा विकृतिमु-
पजाते इदं क्षणभङ्गुरं प्रेम कपूरवत् नश्यति ।

कालिदासस्य 'शकुन्तलायां' शकुन्तला-दुष्यन्तयोः यत् प्रथमं
प्रेम तत् शकुन्तलारूपलोभजातमेव वर्तते । अत एव दुष्यन्तेन
अनार्यावरणादूर्ध्वं न स्मर्यते शकुन्तला । मध्यकालीनराजपूत-
राजानां यत् बहुपत्नीकेन वर्तनमासीत् तत्सर्वं भोगलिप्सया एव ।
अत एव न तेषां मध्ये कोपि आदर्शप्रेमी बभूव ।

परन्तु यत् शुद्धं, स्वार्थरहितं प्रेम तत्तु सर्वदा एकरसं, एकरूपं
भवति । तत्र स्वार्थस्य लेशोऽपि न वर्तते । तत्र कस्यापि प्रयोजन-
स्याऽत्यन्ताभावो भवति । तस्मिन् प्रेमिण नायिकानायकयोः
चित्तं शुद्धं, निर्मलं दृश्यते । यत्तु स्वार्थरहितं प्रेम तत्तु वयसः पत-
नेन, सौन्दर्यनाशेन, कुचकाठिन्यशैथिल्येन, अपरस्त्रालाभेन वा
कदापि विकृतिं न प्राप्नोति ।

शुद्धं प्रेम तदेव यत् लब्धावसरमपि परिवर्तनं न प्राप्नोति ।
अस्माकं कविकुलभूभृता महाकविना भवभूतिना शुद्धप्रेम्णो यत्स्व-
रूपं चित्रितं तदतीव समीचनं वर्तते । कथितं हि तेन—

“अद्वैतं सुखदुःखयोरनुगुणं सर्वास्वस्थासु यत्
विश्रामो हृदयस्य यत्र जरसा यस्मिन्नहायो रसः ।
कालेनावरणात्ययात्परिणते यत्स्नेहसारे स्थितम्
भद्रं तस्य सुमानुषस्य कथमप्येकं हि तत्प्राप्यते ॥”

इदमेव ही शुद्धस्य प्रेम्णः स्वरूपम् । इदं प्रेम सुखे दुःखे च
समानं भवति । बालतरुणवृद्धावस्थासु एको रसो विद्यते । न के-

नापि कारणेनास्मिन् विकृतिरुत्पाद्यते । इदं मुद्धं प्रेमास्मिन् जगति केनापि विरलेन पुरुषेणैव प्राप्यते ।

‘प्रीतयः संश्रयन्ते’ श्लोके या प्रीतिरुक्ता सैव शुद्धं प्रेम । इदं प्रेम स्वार्थरहितत्वात्, रूपलोभाद्यभावात्, भोगलिप्साविनाशश्च बहिरूपायीनां सौन्दर्यादिगुणानां नावलम्बनं करोति । अस्य समुत्पादने बाह्याः गुणाः न कारणीभूताः भवन्ति । न केनापि बाह्याकर्षणेनेदं जन्यते । प्रत्युत, अस्योत्पादने किमपि आभ्यन्तर-मनिर्वचनोयं वस्त्वेव कारणीभूतं भवति । कुमुदिनी यन्निशानाथेन सहोदयं प्राप्नोति तत्र को बहिरूपाधिः ? न कोऽपि कमलिनी सावतुः सृष्टकुरेण स्पष्टा यन्निजां दीर्घनिद्रां त्यजति तत्र को बाह्यो हेतुः ? यत् चकोरः निमेषशून्यं शीतांशुमवलोकयति तत्र कः स्वार्थः ? न तत्र कोऽपि लौकिको लाभः ?

यः प्रेमिहृदययोर्वरावर्जको हेतुः स कोपि आभ्यन्तरः न बाह्यः । बाह्यावस्थानाशोऽपि प्रेम्णो विनाशाभावात् । निर्जीवपदार्थानामपि मध्ये यत्प्रेमकारणं तदपि आभ्यन्तरमेव । तत्केनापि न निर्णेतुं शक्यते । कीटानां दीपज्वालायां स्वजीवननाशोपि केनापि आभ्यन्तरकारणेनैव भवति । अत एव सुन्दरमुदीरितं तत्रभवता भवर्भातना यत्—

“व्यतिषजति पदार्थानान्तरः कोऽपि हेतुः ।

न खलु बहिरूपाधोन् प्रतीयः संश्रयन्ते ॥”

अन्यच्च—

“क्वेन्दोर्मण्डलमज्जिती क्व च रविः, पद्मकरः क्व स्थितः, क्वाध्राः सन्ति मयूरपङ्क्तिरमला, क्वालिः क्व वा मालती । हारं प्रस्थितहंसवृन्दममसौ, क्वासौ सरो मानसम्, यो यस्याभिमतः स तस्य निकटे, दूरेऽपि सन् वल्लभः ॥”

२२—सर्वे क्षयान्ता निचयाः ।

जगत्स्मिन् यत्किञ्चित् वस्तु दृश्यते तत्सर्वं मायायाः प्रपञ्च एव । न किमपि वस्त्वत्र स्थिरतां भजते । यानि वस्तूनि अस्माकमद्य चक्षुर्विषयतां प्राप्नुवन्ति तेषां स्थितिरपि क्षणिकैव । जलबुद्बुदवत्, तरङ्गिणीतरङ्गवत्, सन्ध्याकालीननभोलौहित्य-वच्च भवति सर्वेषां सांसारिकवस्तूनां दशा । यदि वयमिमं संसारं 'धर्मशालां' मन्यामहे तर्ह्यत्र न कापि अत्युक्तिः भवेत् । यथा विभिन्ना मनुष्या विभिन्नस्थानेभ्य आगत्य कतिपयकालं धर्म-शालायामुपित्वाऽन्यैर्जनैः सह स्वाभिलषितं स्थानं गच्छन्ति, तथैव मनुष्याः स्वकर्मानुसारेण संसारेऽस्मिन् जन्म लब्ध्वा स्वकर्तव्यानि कृत्वा पुनरपि स्वकर्मानुसारेण लोकान्तरं प्राप्नुवन्ति । संसारेऽत्र या समुन्नतिः, यो धनसंचयः, यः संयोगश्च दृश्यते सर्वेषामेषां नाशः निश्चित एव । इदमेव विस्तरेण स्पष्टं क्रियते । यदत्र सर्वेषां वस्तूनां क्षणभङ्गुरा स्थितिः वर्तते इति नितान्तं तथ्यम् । अस्मिन् जगति कस्यापि मनुष्यस्य धनसंचयः चिरस्थायितां नो व्रजति । क्वास्ति बन्दीकृतकुबेरस्य, अपहृत पुष्पकविमानस्य, महाप्रतापिनो दशान-नस्य अतुजा धनसम्पत्तिः यस्य राजधानी लंका नगरी अपि सुवर्ण-निर्मिताऽऽसात् ? क्व विद्यते यक्षराजस्य, महाराजस्य, कुबेरस्य असंख्यं धनं यस्य गणनाऽपि गणितशास्त्रेण कर्तुमशक्याऽऽसीत् ? क्व निहितोऽस्ति त्रिभुवनविजयिनां दशरथादिराजानां राजकीयः कोशः ? महाराजाधिराजस्य धाराधिपस्य भोजस्य क्व गतः स

निखिलो धनराशिः यः कविभ्यः प्रत्यक्षरं लक्ष-प्रदानेनापि निःशेषतां न कदापि प्राप्नोत् ? निश्चयमेते करालकालस्य मुखगह्वरे प्रासरूपतां प्राप्ताः । श्रूयते हि यत् मुगले काले 'शाहजहाँ' नाम्ना प्रसिद्धस्य भूपतेः कोशे महान्ति रत्नानि, बहुमूल्यानि आभूषणानि, सुवर्णादीनि च आसन् । परन्तु कुत्र तेषां रत्नामय स्थितिः अस्ति । तत्तु सर्व कालेन कबलीकृतम् । किं बहुना, सर्वदेशेषु शिरोमणि-भूतस्य भारतवर्षस्यापारधनसम्पत्तिः कुत्र विद्यते ? किं न सा सम्पत्तिः वैदेशिकैः पारेसमुद्रं नीता ? अत एवोच्यते यत् सर्वेषां निचयानामन्तः क्षय एव दृश्यतेऽस्माभिः ।

अस्मिन् संसारे विभिन्नकालेऽनेके देशा समुन्नतेः पराकाष्ठा-मारुरुहुः । अन्ये स्वप्रतापपर्वतस्य शिखरं प्राप्नुवन् । महतः रोमन-साम्राज्यस्य वर्णनं कर्तुं न पार्यतेऽस्माभिः यस्योदयेण प्रतापेण समस्तो योरोपदेशो वशतां नीतः । का कथा ग्रीकदेशस्य राज्योत्कर्षस्य, यस्य गुणगरिमा अद्याप्यैतिहासिकैः तारस्वरेण गीयते । बौद्धधर्मस्य प्रचारभूमेः विशालकायस्य परन्तु अधुना असंघटिता-वयवस्य चीनदेशस्य प्रचुरा कीर्तिः केन गातुं शक्यते ? अयमेव देशः ऐतिहासिकयुगस्य प्रारम्भकाले सभ्यतायाः क्रीडास्थली, नाट्य-कलायाः रङ्गस्थली, कनफ्युशसप्रभृतीनामृषीणां वनस्थली, डा० सन-यात् सेनादिराष्ट्रभक्तानां जन्मस्थली, चियाङ्गकाईशोक नाम्नः सेनापतेः रणस्थली आसीत् अस्ति च । किं बहुनाऽयमस्माकं देशोऽपि तदैव स्वोन्नतेः सभ्यतायाश्च पराकाष्ठां प्राप्नोत् यदा सर्वे देशा अज्ञाननान्धकारेण संच्छन्ना आसन् । चन्द्रगुप्तविक्रमादित्यस्य राज्यकालेऽस्य देशस्य सभ्यता शिखरमारुरुह । तस्मिन् काले श्रुतौ तस्करता, उपवनचन्दनेषु जाड्यः, अग्नी भूतिमत्त्वं, चित्रेषु वर्णसंकरता, रतेषु केशग्रहाः, अनवरतयज्ञधूमेनाश्रुपातः, मूला-नामेवाधागतिरासीत् नान्यत्र । अयमेव देशः 'सद्यहहयदर्शितः-

पशुघातस्य' महात्मनः बुद्धस्योपदेशभूमिः, महाराजस्य शिवाजी
छत्रपतेः कर्मभूमिः, उल्हातमुगलयवनसाम्राज्यस्य महाराणा-
प्रतापस्य जन्मभूमिः, 'स्वराज्यमस्माकं जन्माधिकारः' इति
महामन्त्रोद्धोषकस्य महाराष्ट्रराष्ट्रपतेः लोकमान्यतिलकस्य कर्म-
योगभूमिः, हिन्दूनां मानववर्धकस्य, हिन्दू विश्वविद्यालयसंस्था-
पकस्य 'महामना' मालवीयस्य तपोभूमिः विद्यते । परन्तु
दुःखाभिभूतेन चेतसेदं कथितुं शक्यते यत् भारतवर्षस्य तत्
प्राचीनं गौरवं विकरालकालेन कवलितम् । अयंसर्वदेशानामग्रणीः
भारतः साम्प्रतमतिनिकृष्टां दशां गतास्ति । नाधुना भारतै कालि-
दासजयदेवप्रभृतीनां महाकवीनां कोमलकान्तपदावली श्रूयते, न
वा गीयते । दरिद्रतयाऽज्ञानान्धकारेण च समन्वितोऽयं भारतः
सुतरां दीनो हीनश्च समजनि । परन्तु नेयं दशा केवलं भारतस्यैव ।
अन्ये प्राचीनकाले प्रसिद्धा अपि ग्रीसरोमादिदेशाः पतनगर्तं गताः
दृश्यन्ते । यः समुन्नतिं प्राप्तिं स पतनमपि गच्छति इति संसारस्या-
खण्डनीयः सिद्धान्तः । अनेनैव सिद्धान्तेन चालिताः सर्वे देशाः
स्वविभिन्नासु दशासु परिणमन्ति । अत एवोक्तं पतनान्ताः
समुच्छ्रयाः ।

निःसारेऽस्मिन् संसारे सर्वेषां संयोगे वियोगे पर्यवस्यति ।
पूर्वमेवोक्तमस्माभिर्यदयं संसारः एका महती धर्मशालाऽस्ति
यत्रानेके जनाः समागच्छन्ति, कञ्चनकालमुषित्वा च यथाभिमतं
स्थानं गच्छन्ति । अत एव स्थिरता नास्त्यत्र कस्यापि वस्तुनः
मनुष्यस्य वा । सांसारिकमनुष्याणां वास्तविकीं स्थितिं वर्णयता
व्यासेन युक्तमुक्तं यत्—

“यथा काष्ठं च काष्ठं च समेयातां महोदधौ ।

समेत्य च व्यपेयातां तादृगभूतसमागमः” ॥

यथा महासमुद्रं द्वे काष्ठे प्रवहती संयोगेण कतिचित् कालाय
संयोगं प्राप्य पुनरपि तस्मिन्ननन्तनीरधौ वियोगं प्राप्नुवतः तथैव

वयं मनुष्या अपि नदीनौकासंयोगेन सम्मेलनं प्राप्य पुनः मृत्युना
 हृता अनन्तकालाय वियोगं प्राप्नुमः । निशानिशाकरयोः, सूर्य-
 कमलयोः, चपलामेघयोः चन्द्रिकाचकोरयोः संयोगः न शाश्वतः
 प्रत्युत क्षणभंगुरः एव । निशायामेव निशा निशाकरेण चन्द्रिका-
 सुधया धवलिता क्रियते । दिवससमये एव कमलिनी दिवाकरेण
 सनार्थाक्रियते । चकोरेण चन्द्रिकापानमपि रात्रावेव विधीयते ।
 चक्रवाकयोः दिवसे संयोगान्तरं रात्रौ वियोगो भवत्येव । यदा-
 ऽचेतनेषु पदार्थेषु, खगयोनिषु, चेयं दशा वर्तते तदा का कथा
 मनुष्याणाम् ? तेषां भाग्यं तु वियोगकठिन्या एव लिखितं विधिना
 पुत्रवत्सलः पिता पुत्रात् वियोगं प्राप्नोति, प्रियसमागमोत्सुका
 कामातुरा कान्ता कान्तात् विप्रयोगं गच्छति, प्राणादपि प्रियतरा
 पुत्री विवाहानन्तरं मातुः सकाशात् विच्छेदं प्राप्नोति । किं बहुना
 जीर्णपत्राणि त्यक्त्वा नूतनपत्राणि आविष्कुर्वती प्रकृतिरपि तार-
 स्वरेण इदमेव घापयति यत् सर्वस्यापि वस्तुनः संयोगो विप्रयोगान्त
 एव भवति ।

मरणान्तं च जीवनमित्यस्मिन् विषये नास्ति कस्यापि सन्देह-
 लेशः । संसारे यो जातः, तस्य मृत्युरवश्यंभावी । इयमेव संसार-
 स्यासारता संसरणशीलता वा । 'जातस्य हि ध्रुवो मृत्युः, ध्रुवं
 जन्म मृतस्य च' इति शाश्वतिकं सिद्धान्तं प्रतिपादयता भगवता
 श्रीकृष्णेनास्यैव संसरणशीलसिद्धान्तस्य समर्थनं कृतम् । अस्मिन्
 संसारे बहवो मनुष्या जाता येषां नामापि अद्य न श्रूयते । सत्य-
 मुक्तं केना सुमतिना—

“मान्धाता च महीपतिः कृतयुगालङ्कारभूतो गतः
 सेतुर्येन महोदधौ विरचितः क्वासौ दशास्यान्तकः ।
 अन्ये चापि युधिष्ठिरप्रभृतयो याताः दिवं भूपते
 नैकेनापि समं गता वसुमती नूनं त्वया यास्यति ॥”

सज्जनानां पालकाः, दुर्जनानां नाशकाः चन्द्रगुप्तादयः राजानः
 अद्य कुत्र सन्ति ? कविभ्यः प्रत्यक्षरं लक्षस्य दाता क्वास्ते भोजः ?
 यवनानां मानमर्दनशीलः कुत्र तिष्ठति महाराणाप्रतापः ? किं
 बहुनाऽस्माकं स्वतन्त्रतासंग्रामस्यानन्यतमसेनानायकः क्व गतः—
 अस्मान् विहाय लोकमान्यातलकः ? हन्त ! क्व निलीनो दुर्जित-
 बन्धुः गोखले महोदयः ? सर्वे कालवशेन विनाशं प्राप्ताः, मृत्युमुखं
 प्रविष्टाः । अत एव सर्वथा समीचीनोऽयमाभाणकः—

“सर्वे क्षयान्ताः निचयाः, पतनान्ताः समुच्छ्रयाः ।

संयोगाः विप्रयोगान्ता मरणान्तं च जीवितम्” ॥

२२—मानवतायाः आदर्शः

परिवर्तिनी संसारे कः खलु गृहीत्वा स्वीयं जन्मं नैव विलय-
 मयते । श्लाघ्यः स एव मनुजे यस्य पवित्रं चरित्रं मानवानां
 कृते विद्यते आदर्शभूतमनुकरणीयं च । भारतवर्षोऽयं पूतवृत्तानां
 महापुरुषाणां जन्मस्थलमिति कः खलु सचेता नैव चैतयते, कः
 खलु विद्वान् नैव विदां करोति । पवित्रचरित्राणां महति राशौ
 साम्प्रतं पुरुषद्वयस्यैव चरितं किञ्चिदालोचयामः । तयोरेकोऽतीव
 प्राचीनकाले भारतं स्वजन्मना मण्डयामास अपरश्च भारतं स्वा-
 तन्त्र्यलक्ष्मीसम्पन्नं विधायाधुनैव दिवंगतः । एकश्च महात्मा
 बुद्धः, अपरश्च महात्मा गान्धिः ।

(क) भगवान् बुद्धः

वर्ततेऽयं महात्मा न केवलं भारतवर्षस्य अपितु संसारस्य महती विभूतिः । अनेन स्वोपदेशेन संसारे या शान्तिः, अहिंसा, मैत्री च समुपस्थापिता सा तु न केनापि कर्तुं पार्यते । अनेन महात्मना प्रचारितः धर्मः बौद्धधर्मः कथ्यते । धर्मस्यास्यानुयायिनः न केवलं भारतवर्षे सन्ति अपितु ब्रह्मदेशे, चीन-जापान-लंका आदि देशेष्वपि विराजन्ते । अतएवास्य धर्मः अन्तर्राष्ट्रियधर्मो वर्तते । ख्रीष्ट-धर्मस्य संस्थापकः महात्मा 'ईसा' बुद्धस्योपदेशेन सुतरां प्रभावितः इति पुरातत्त्वविदां मतम् ।

भगवान् बुद्धः अद्यप्रभृति २५०० वर्ष पूर्व भारते वर्षे कपिल-वस्तुनगरे शाक्यवंशे राज्ञः शुद्धोदनस्य महिष्या 'माया' देव्याः कुक्षावागत्य तस्यै श्वेतहस्तिरूपेण स्वात्मानं स्वप्ने प्रदर्शनं यथा-कालं वैशाखमासस्य पूर्णिमायां लुम्बिनीवने शालतरुमूलेभूमिष्ठो बभूव । यस्मिन् देशे यस्मिन् काले च धर्मस्य ग्लानिर्भवति तत्र तदैव जगत्संरक्षिणी महती शक्तिः आविर्भूय विप्लुतं धर्मं पुनः संस्थापयतीति लोकनीतिः ।

आवर्त्य लालितो भोगसुखेन विलासपकरणैश्च परिवृतोऽपि स क्षत्रियोचितशस्त्रादिचर्यायां विविधविद्यासु चतुःषष्टिकलासु च परं नैपुण्यमलभत । षोडशवर्षदेशीय एव तस्य विवाहः बभूवेति स्मर्यते । बुद्धस्य लोकोत्तरा वैचित्र्यशालिनी शक्तिः सर्वत्र शैशवादेव प्रकटिताऽभूत् । कदाचित् प्रवृत्ते मधुमासवैभवे स उद्यान-विहारार्थं परिजनेन सार्धमुपवनमगच्छत् । तत्र मार्गे जरारोग-मृत्युभिराक्रान्तान् पुरुषान् स ददर्श । तान् दृष्ट्वा तस्य मनः सुतरां विषण्णमभवत् । तत् एव सोऽकृतोद्यानविहारो निर्विणहृदयो ज्यरमत । उदासीनं वीतस्पृहं च कुमारमवलोक्य पितुर्मनसि

प्रकृत्यैव महती चिन्ता पदमकृत । पुत्रस्य भोगाकांक्षासंजननाथं
निखिलोऽपि प्रयत्नो निष्फलो बभूव महाराजस्य । मनसि निर्वेदे
क्रमेण घनीभूते दृढीभूते च गृहत्यागसंकल्पे, कदाचित् स निशीथे
सुप्रेषु पौरजानपदेषु, निःशब्दे च राजकुले, महाभिनिष्क्रमणाय
प्रतस्थे । सद्योजाततनयः, सुरूपा गुणवती भार्या, स्नेहानुबन्धको
जनकः, प्रभूतमैश्वर्यं, नवः वयः, कान्तं वपुः किमपि तस्येप्सिता-
भिमुखं मनः प्रतीपयितुं च नाशकत् । उक्तं च महाकविना
कालिदासेन—

“क ईप्सितार्थं स्तिरनिश्चयं मनः
पयश्च निम्नाभिमुखं प्रतीयथेत् ॥”

राजोचितं वस्त्रभूषणादिकं परित्यज्य धृतश्रमणवेशो भिक्षा-
चरन् देशाद् देशान्तरं पर्यटन्नासीत् । अन्तराश्रन्तरा मारस्य
प्रलोभनमप्यजायत । परन्तु तस्य वज्रसारे चेतसि कथमपि लेशो-
ऽपि विकारस्य नादृश्यत । यस्य शमस्य सम्पत्तये, स संसारस्य
स्नेहपाशं छित्वा अभुक्तामपि सुविशालां राज्यश्रियं परित्यज्य
प्रव्रज्यामाश्रितः, न तु स केवलं प्रव्रज्यया समधिगन्तुं शक्यते,
अपि तु योगादिसाधनं विविधं दुश्चरं तपोऽपि तत्रापेक्ष्यते इति
विजाना नो योगोपदेष्टुर्मागोपदर्शनसमर्थस्य कस्यापि देशिकस्या-
न्वेषणमकरोत् । तथा च कुर्वन् कालायसगोत्रस्य आराधारव्य
योगिनः प्रसिद्धिं चावगत्य तत्र गत्वा तदाश्रमे कियत्कालमवसत् ।
तदनुज्ञया च तत्र ध्यानादि विहारेषु तत्प्रदर्शितदिशा चिरं
चित्तं दधे ।

षड्वर्षपर्यन्तं बुद्धेन भीषणं तपस्तेपे । परन्तु न किमपि तत्र
तत्त्वं प्राप्तम् । तस्मिन् एव तपस्याकाले तस्य तपः नाशयितुं
मारेण भीषणमाक्रमणं कृत्रन् । परन्तु समाधिचित्तेन बौद्धेन मार्गं
विजित्य स्वतपः रक्षितवान् । तस्येयं प्रतिज्ञाऽऽसीत् यत्—

“इहासने शुष्यतु मे शरीरं,

त्वगस्थिमासं विलयन्तु जातु ।

नवासनात् कायमिदं चलिष्यति । अनेन विधिना भीषण प्रतिज्ञोऽयं बुद्धः स्वतपसि सफलो बभूव । समयानन्तरं स कठिनं तपः परित्यज्य ज्ञानं प्राप्त्यै इतस्ततः विचरन् बोधगयां प्राप्तः । तत्र बोधिवृक्षस्य मूले तिष्ठन्नने जगतां दुःखस्कन्धस्य मूलभूतामविद्यां भित्वा सर्वाः प्रतिसंविदः सम्प्राप्य बोधियादिकान् धर्मानुपलभ्य च क्षीणास्त्रयः सर्वज्ञत्वं ‘बुद्धत्वं’ चाधिगतवान् ।

बहुविधाः लोकोत्तराः सिद्धयस्तेन लब्धाः । षडभिज्ञाः दश-बलानि तपस्यायाः फलभूतं सर्वमेव तस्य फलम् । सर्वं सत्त्वानां सर्वविधदुःखापगमे यः कृतोत्साहो भोगसुखानि तस्य स्थिरनिश्चयं मनः कथं चालयितुं प्रभवेयुः । स मानवानां दुःखमल्पीकरणाय तेषु मैत्री-अहिंसायाश्च प्रचाराय वाराणसीं प्रति प्रस्थितः । सद्विद्यानां क्षेत्रभूतं धर्मप्रस्थितानां विलासनिकेतनं, तपस्विनां विदुषां योगिनां च सिद्धपीठरूपं भूमिष्ठमपि भूतभावनस्य त्रिशूलोपरि स्थितनगरमिदं सम्यक्संबुद्धस्य धर्मचक्रप्रवर्तनस्थानमभूत् ।

तत्रैव तेन चत्वार्यार्यसत्यानि समुपदिष्टानि । दुःखमस्तीति प्रथममार्यसत्यम् । तस्य हेतुरस्तीति द्वितीयं, दुःखनिरोधो निर्वाणाख्यः संभवतीति तृतीयं, तदुपायभूतोऽष्टाङ्गमार्गोऽप्यस्तीति तुरीयम् । निर्वाणममृतपदम् । तदस्ति, तत्प्राप्त्युपायश्चाप्यस्ति । कः स उपायः । अष्टाङ्गमार्गइति बुद्धदर्शनम् । वस्तुतस्तु ज्ञानेनैवाविद्यानिवृत्तिर्भवति । तस्यां निवृत्तायां क्रमेण संस्कारादिनिवृत्त्या दुःखं निवर्त्तते । ज्ञानसम्पत्तये चाष्टाङ्गयोगमार्गः एव शरणम् । योगाङ्गानि तावत्—सम्यग् दृष्टिः, सम्यक् संकल्पः, सम्यक् वाक्, सम्यगाचारः, सम्यगाजीवः, सम्यक् वीर्यं, सम्यक् स्मृतिः, सम्यक् समाधिश्च ।

सर्वप्रथमं काश्यां नांतिदूरे ऋषिपत्तने (सारनाथेति साम्प्रतं प्रख्याते स्थले) भगवता बुद्धेन चतुर्णामार्यसत्यानां समुपदेशः कृतः । तदनन्तरं विभिन्नेषु जनपदेषु परिभ्रमन् स सद्धर्मं प्रचारयामास । केचित् गृहे निवसन्त उपासकाः वभूवुः । केचित् गृहं त्यक्त्वा भिक्षवः । पुरुषवत् स्त्रियोऽपि तस्य शिष्यमण्डले प्राविशन् । क्रमेण विहारसंधारामादि स्थाने-स्थाने निर्मितमभूत् । सघस्थ परिचालनोपयोगिनो नियमा निबद्धा जाताः । ब्राह्मणाः, राजानः, श्रेष्ठिनो, वैश्याऽपि त्रिरत्नं—बुद्धं, धर्मं, संघं च शरणमुपागच्छन् । भगवतो बुद्धस्य शिष्यत्वं सहस्राधिकाः जनाः अगृह्णन् । तस्य धर्मस्य प्रचारमपि चाकुर्वन् ।

अनेन विधिना धर्मोपदेशं कुर्वन्, जनेषु अहिंसाया मैत्र्याश्च प्रचारं सम्पादयन्, भगवान् बुद्धः चत्वारिंशदधिकवर्षकालं ज्ञानमुपदिशन् जीवानुद्धरन् पश्चिमे वर्यास कुशीनगराख्ये स्थाने स्वशरीरं मुमुञ्च ।

(ख) महात्मा गान्धिः

अयं महात्मा भारतवर्षस्य सर्वश्रेष्ठः 'नेता' आसीत् । राजनीत्यामनेन सत्यस्याहिंसायाश्च प्रतिष्ठा कृता । आङ्गलीयैः पराधीनतापाशे निक्षिप्ता भारतभूमिः अस्यैव महात्मनः समुद्योगेन, बुद्धिबलेन, तपश्चर्याया च स्वतन्त्रीकृता । नायं केवलं राजनीतिकनेता ऽपितु समाजसुधारकोप्यासीत् । हिन्दूसमाजे अस्पृश्येति नाम्ना प्रचिनानामन्त्यजानां महती दुदशासीत् । तैः सार्धं पशुवत् व्यवहारं जनैः क्रियन्तेस्म । अनेन महात्मना तेषामुद्धारार्थं भगीरथप्रयत्नः कृतः । अनेनैव प्रकारेण शिक्षायामार्थिक क्षेत्रे च कर्मवीरेण गान्धिना महान् परिवर्तनः समुपस्थापितः ।

भारतीयैः अस्मै 'महात्मा' इति उपाधिः प्रदत्ताः । अस्य स्वभावः सरलः दिनचर्या च सरलाऽऽसीत् । अयं महात्मा लवदा कौपीन वस्त्रं चर्महीनामुपानहमधारयत् । अत एव विदेशीयैरयं 'अर्धनग्नः साधुः' कथितः । परोपकारनिरतोऽयं महात्मा जनानामतीवप्रिय आसीत् । यावज्जीवमनेन देशस्य सेवा कृता । अन्त्यजानां समुद्धर्तामनेन स्वशक्तिः समर्पिता ।

अयं महात्मा सौराष्ट्रदेशस्य 'मुदामापुरी' नाम्ना प्रसिद्धे पोरबन्दरनगरे सन् १८६१ ख्रीष्टाब्दे 'पुतलीबाई' देव्यामजायत । अस्य पिता कर्मचन्द्रः 'राजकोट' नाम्नः राजस्य प्रधानमन्त्री पदमलंचकार । कर्मचन्द्रः चरित्रवान् धर्मनिष्ठश्चासीत् । अस्य चरित्रस्य प्रभावः गान्धिनश्चरित्रे दृश्यते । कर्मचन्द्रः स्वपुत्रस्य नाम 'मोहनदास' अकरोत् । द्वादशवर्ष एवायं 'कस्तूरीबाई' इति नामधेयमात्मनः सहर्षां सवर्णां कुलोद्गतां कन्यामुपायंस्त । प्रथमे वयस्येव श्री मोहनदासः प्रकृत्या ऋजुः सत्यप्रवणश्चासीत् । माता-पितृशुश्रूषण उपोषणे चास्य रतिरभूत् । तत्र मातृचरितमेवास्य प्राभवच्चेतसः । राजकोटे भावनगरे चायं शिक्षां प्राप्तवान् । छात्रावस्थायां नातिप्रतिभवानयमासीत् । गणित संस्कृते चातीव मन्दबुद्धिः । मेट्रिकपरीक्षामुत्तीर्यायं महाविद्यालये (कालेज) पठनार्थं प्रविष्टः । परन्तु कृत्तिपय मासानन्तरमेव विधानं (ला) पठनार्थं मिडलैण्डदेशं प्रस्थितः । प्रस्थानात्पूर्वं मात्रे प्रत्यजानीत्— सुरां न पास्यामि, मांसं न भक्षयिष्यामि, मैथुनं च वर्जयिष्यामीति । तदनुगुणमेवानेन विदेशेऽप्याचरितम् । न च मनागपि ततो विचलितः ।

'वैरिस्टरी' परीक्षां विधिवदुत्तीर्य श्री मोहनदासः इमं देशं प्रत्यावर्तत । कञ्चित् कालमनेन 'वैरिस्टरी' कार्यमाचरितं परन्तु न च पुष्पकलमायमुपार्जत् । सौराष्ट्रदेशीयैः कैश्चिन् 'यवन' श्रेष्ठिभिः आहूतोऽयं दक्षिणाफ्रीका मगात् । तत्र च यवनश्रेष्ठिनः यः

विवादः न्यायालये समुपस्थित आसीत् तस्मिन् 'समझौता' (शान्तिः) स्थापितः । दक्षिणाफ्रीकादेशे निवसतां भारतीयानां दशा सुतरां शोचनीयऽसीत् । ते राजनैतिकाधिकारैः वञ्चिताः आसन् । तेषामिमां दुःखितां दशां दृष्ट्वा सुतरां पीडितोऽयं महात्मा तेषामुद्धारार्थं महान्तं प्रयत्नमकरोत् । तत्रत्यैः शासकैः सह भारतीयानामुद्धारार्थं महानहिसात्मको युद्धोऽभवत् । अयं युद्धः 'सत्याग्रह' नाम्ना प्रसिद्धोऽभवत् । सत्यस्य वस्तुनः आग्रहः सत्याग्रहः । गान्धिमहोदयस्य 'सत्याग्रह' शब्देनायमाशयः यत् यत्कर्मसमीचीनं वर्तते तत्प्राणव्ययेनाप्यवश्यमेव करणीयम् । भवतु नामास्य परिणामः प्राणहानिः परन्तु न तस्मिन् चिन्ता विधेया । तत्र सत्याग्रहान्दालने स शासकानां कोपभाजनमभवत् कारावासञ्चालभत् । अन्ते च १८६४ तमे ख्रीष्टाब्दे नेटाल इण्डियन कांग्रेस नामक संस्थायाः स्थापना अभूत् । गान्धिमहोदयस्य नेतृत्वे अनया संस्थया तत्रत्यभारतीयानां जीवनस्य सर्वेषु अपि क्षेत्रेषु महती क्रान्तिः कृता । अन्ततो गत्वा दक्षिणाफ्रीकादेशस्य प्रधानमन्त्रिणा जेनेरल स्मट्स महोदयेन गान्धिना सह सन्धिः कृता । अनेन भारतीयानां राजनैतिकाधिकारेषु महती समृद्धिः संजातः ।

यस्मिन् समये महात्मा गान्धिः अफ्रीकादेशे आन्दोलनं कुर्वाण आसीत् तस्मिन् समये भारतेऽपि स्वराज्यप्राप्तये राष्ट्रीय-महासभा कार्यं करोतिस्म । अफ्रीकातः निवृत्त्य गान्धिमहोदयः १९१९ ख्रीष्टाब्दे वत्सरे भारतीय राष्ट्रीयसभायां सम्मिलितो बभूव । सन् १९२० ख्रीष्टाब्दे "असहयोग" आन्दोलनं चालयामास । अयं महान् राजनैतिक आन्दोलनः आसीत् । महात्मनः आज्ञाया शत-सहस्राधिकैः जनैः राजकीय पदवी जीविका च परित्यक्ता । एतस्यैव नेतृत्वे १९३० ख्रीष्टाब्दे कांग्रेसेन पूर्णस्वतन्त्रतायाः प्रस्तावः स्वीकृतः । अयमान्दोलनः 'नमकसत्याग्रह' आन्दोलननाम्ना प्रथितोऽभूत् ।

लवणस्य निर्माणः आन्दोलनस्यास्य प्रधानः कार्यक्रमः आसीत् । महात्मना गान्धिना समुद्रतटस्थितस्य 'डाडी' नामधेयस्य स्थानस्थः यात्रा कृता । तत्र गत्वा महात्मनानेन लवणस्य संग्रहं कृत्वा राजनियमः त्रोटितः । अन्ततोगत्वा 'गान्धि-इर्विन सन्धिः' समभवत् । अनेन सन्धिनियमेन समुद्रतटवासिने जनाय लवणः सुज्ञभीकृतः निःशुल्कश्च ।

१९३२ वत्सरे यदा आङ्गलशासकैः हरिजनां कृते पृथक् निर्वाचनस्य प्रस्तावः कृतः तदा तस्य पिरोधे महात्मना आमरणमनशनं प्रारब्धम् । तस्मात् कारणात् शासकाः पृथक् निर्वाचनस्य प्रस्तावं परावर्तितवन्तः । सन् १९४२ तमे ख्रीष्टाब्दे 'भारतं परित्यजत' नाम्ना प्रसिद्धं अन्तिममान्दोलनं चालितं गान्धिमहोदयैः यत्कारणात् सार्धद्वयवर्षं कारागारं भुक्त्वाऽपि सन् १९४७ वर्षे पूर्णास्वतन्त्रतां प्रापितोऽयं देशः ।

इदं जानन्तेव सर्वं यत् स्वतन्त्रताप्राप्तिसमये देशस्यास्य हिन्दुस्तान-पाकिस्तानरूपेण द्विधा विभाजनं जातम् । अतः विभाजनात् पूर्वं विभाजनान्तरं च कलिकातानगरे 'नोआखाली' नगरे च हिन्दू-मुसलमान सम्प्रदाये भयानका उपद्रवाः आरब्धाः । तस्य स्फुलिगाश्च प्रायेण समस्तेऽपि देशे वैर-विद्वेषानलं प्रज्वालितवन्तः । अस्मिन्नपि अशान्तिसमये उपद्रवपूर्णे च काले महात्मागान्धिमहोदयः शान्तिस्थापनार्थं सुमहत् प्रयासमकरोत् । अन्ते च अनेन शान्तिप्रयासेन सहैव १९४८ तमे वत्सरे जनवरीमासस्य त्रिशत-तारिकायां प्रार्थनासभायां गच्छन् एकेन यवनोत्पातपीडितेन दुरात्मना 'नाथूराम गोडसे' नामधेयेन युवकेन गुलिकया (गोली) हतः सन् इदं पञ्चभौतिकं शरीरं परित्यज्य चरमां शान्तिं लेभे ।

इदमेव महात्मनः गान्धिनः संक्षिप्तं जीवनचरितं वर्तते । अफ्रीकागमनादारभ्य मरणकालपर्यन्तं भारतीय स्वतन्त्रतायै,

भारतीयानां सर्वविध समुन्नतये च महात्मना गान्धिमहोदयेन यत् यत् आन्दोलनं चालितं, यानि यानि च अभूतपूर्वाणि कार्याणि कृतानि, तत्र तत्र च यादृशी सफलता लब्धा तत् सर्वं वर्णनातीतं वर्तते । केवलं अहिंसात्मकसत्याग्रहेण या स्वतन्त्रता लब्धा गान्धिमहोदयैः सा मानवेतिहासस्य अभूतपूर्वा घटना वर्तते । एतदतिरिक्तं शिक्षाप्रसाराय, प्रामोद्योगप्रवर्तनाय, हरिजनानामुद्धाराय, विविधकुरीतिनिवारणाय, पाश्चात्यशिक्षया सह समागतायाः विलासितायाः दूरीकरणाय, स्वदेशिवस्तुप्रचाराय, प्राच्यसंस्कृतेः प्रतिष्ठापनाय, नैतिकाध्यात्मिकबलवर्धनाय, समस्तेषु च मानवेषु जातिधर्मनिर्विशेषं सौहार्दस्थापनाय च महात्मना गान्धिमहोदयेन यानि यानि कार्याणि सम्पादितानि, ये ये च आदर्शाः समुपस्थापिताः ते भारतीयेतिहासे चिरस्मरणीयाः भविष्यन्ति । किमधिकं महात्मः गान्धिमहोदयाः मनुष्यसदृशाः भूत्वापि अमानुषशक्तिसम्पन्नाः महामानवाः आसन् । ते युगप्रवर्तकाः आसन् । एतादृशाः महापुरुषाः यदा कदा हि भुवमवतरन्ति । संसारेस्मिन् कोटिशः जनाः निरर्थकं जन्म लब्धा मृत्युं प्राप्तुवन्ति । परन्तु तस्यैव महापुरुषस्य जन्म सार्थकं येन देशस्य, राष्ट्रस्य, स्वजातेश्च समुन्नतिः कृता । सत्यमेवोक्तं केनापि कविनाः—

“परिवर्तनि संसारे मृतः को वा न जायते ।

स जातो येन जातेन देशजातिसमुन्नतिः ॥

— — —

२३—शिक्षाया आवश्यकं साधनम्

(क) चित्रपटम्

आधुनिक समये विज्ञानस्य ये खलु आविष्काराः सन्ति तेषु 'सिनेमा' इति ख्यातस्य चित्रपटस्य स्थानं महत्त्वपूर्णं विद्यते । अनेनाऽऽविष्कारेण जनजीवने क्रान्तिः समुपस्थिता । चित्रपटं द्विविधं भवति—(१) मूकं (साइलेण्ट) (२) वाणीयुक्तञ्च (टॉकी) । प्रायः त्रिशतवर्षाणि व्यतीतानि वाणीयुक्तं चित्रपटं नासीत् । परन्त्वधुना वाणीयुक्तस्य चित्रपटस्यैव प्रचारः । चित्रपटे विभिन्नदेशानां प्राकृतिकदृश्यानां साक्षात्कारः कर्तुं पार्यते । नाटक-कथानञ्च दृश्यं प्रत्यक्षं दृष्टिगोचरं क्रियते ।

संसारेऽस्मिन् चित्रपटनिर्माणस्य सर्वप्रधानं स्थानं अमेरिका 'हाजीउड' नामकं नगरं विद्यते । अत्र सहस्राधिकाः तारिकाः (सिनेमा स्टार्स) निवसन्ति याः खलु चित्रपटस्य निर्माणे स्व-संगीतेन, नृत्येन, वाद्येन च सहायतां कुर्वन्ति । अस्मिन् देशे मुम्बापुर्या (बम्बई) पुण्यपत्तने (पूना) कलिकतायां (कलकत्ता) च चित्रपटनिर्माणस्य कार्यं भवति । तत्र शताधिकाः तारिकाः चित्रपटे निर्माणे व्यस्ताः सन्ति । इमाः तारिकाः एकस्मिन्नपि चित्रपटे गीतं गीत्वा नृत्यञ्च कृत्वा सहस्राणि रूप्यकानि प्राप्नुवन्ति । अस्य चित्रपटस्योन्नतिः द्रुतगतिना भवति भविष्यति च ।

सर्वप्रथमं चित्रपटानि जनमनसः अनुरंजनस्य सर्वप्रधानानि साधनानि सन्ति । चित्रपटं दृष्ट्वा अल्पेन व्ययेन यादृशं मनोरंजनं भवति तत्त न केनापि साधनेन भवितुमर्हति । चित्रपटगृहं (सिनेमा हाउस) गत्वा द्विघटिकाऽभ्यन्तरे कमपि रमणीयं दृश्यं (फिल्म) दृष्ट्वाऽऽनन्दस्य यां परां कोटिं लभते मनुष्यः स तु

अन्यत्र दुर्लभः । अनेनैव कारणेन लक्ष्याधिकाः जनाः प्रतिदिनं नियमपूर्वकेण चित्रपटं द्रष्टुं गच्छन्ति । आधुनिकसमये चित्रपटे यत् दृश्यं दर्शयते तत् सुतरामश्लीलः । न किमपि दृश्यं (फिल्म) वर्तते यस्मिन् गर्हितशृङ्गारस्य निकृष्टप्रेमकथायाश्च वर्णनं न स्यात् । कामयोगप्रधानाः सर्वाः अपि इमाः कथाः सन्ति । इदमेव कारणं यत् कतिपये कुत्सितरुचयः जनाः प्रतिदिवसं चित्रपटगृहं गत्वा स्वकामवासनायाः दर्शनैव पूर्तिं कुर्वन्ति । कामप्रधानचित्रपटदर्शनेन कामवासना जागर्ति । कामवासनया सदाचारस्य हानिः संजायते । अतएव साम्प्रतं नूतनेनाविष्कारेण अनेन महती विनष्टिः भवति ।

यदि चित्रपटस्य प्रयोगः शिक्षाप्रसारे प्रशिक्षणे च क्रियेत चेत् तर्हि महान् लाभः भवेत् । ये खलु जनाः निरक्षरभट्टाचार्याः सन्ति तेषां शिक्षणार्थं चित्रपटस्य प्रयोगः कर्तुं शक्यते । एतत्विषये एवं विधानां चित्रपटानां निर्माणं भवेत् येषु अशिक्षित जनानां दुर्गतिः प्रदर्शिता भवेत् । इमान् चित्रपटान् सुदुरेषु ग्रामेषु दर्शयित्वा अशिक्षायाः दोषाः शिक्षायाः गुणाश्च दर्शयितुं पार्यते । अनेन विधिना ग्रामीणाऽशिक्षितजनता प्रत्यक्षं द्रष्टुं शक्नोति यत् अशिक्षिता का हानिः संजायते । इति तु मनोवैज्ञानिको नियमः यत् कस्यापि वस्तुनः श्रवणात् तस्यः प्रत्यक्षदर्शनेन जनानां हृदयपटले समधिकः प्रभावः समुपजायते । अत एव चित्रपटदर्शनेन अशिक्षायाः हानयः प्रत्ययमेवोररीकर्तुं शक्यते ।

चित्रपटदर्शनेन अशिक्षितग्रामीणेषु शिक्षायाः प्रचारोऽपि कर्तुं पार्यते । बहुग्रामीणजनान् एकस्मिन् स्थाने आहूय निमन्त्र्य च वर्णमालाः, तस्याः लेखनपद्धतिः, वाक्यरचनीयाः प्रकारः, पत्रलेखनपद्धतिः, समाचारपठनप्रकारः इत्यादि अनेकानां विषयाणां शिक्षा दातुं शक्यते । प्राचीनवीराणां राज्ञां च पराक्रमं चित्रपटे दर्शयित्वा

ग्रामीणेषुः प्राचीनेतिहासस्य ज्ञानमपि दातुं पार्यते । विविधानि तीर्थस्थानानि प्राचीननगराणि च दर्शयित्वा तान् भूगोलमपि शिक्षयितुं शक्यते । आधुनिकविज्ञानस्य वैभवानि तेषां नेत्रागोचरी कृत्वा विज्ञानस्यापि स्वरूपं ज्ञानं कर्तुं पार्यते । अनेन विधिना प्रौढशिक्षायां चित्रपटस्य महान् उपयोगः वर्तते ।

बालानां शिक्षणेऽपि चित्रपटानां नास्ति न्यूना आवश्यकता । बालाः प्रकृत्यैव कथाप्रियाः कौतुकप्रियाश्च सन्ति । यदि तेषां समक्षे चित्रपटे बालोद्यान (क्लिफ्टर गार्टन) विधिना शिक्षा-प्रणाली प्रदर्शिता भवेत् तर्हि तेषां समधिकः लाभः भवेत् । तेषामपि कृते भूगोलेतिहासविज्ञानादिविषयाणां शिक्षाऽऽवश्यकीया । एषां विषयाणामपि शिक्षा तेषुः दातुं शक्यते । बालकाः चित्रपटदर्शने बहुसुखमनुभवन्ति । अतः तान् शिक्षासंबन्धीदृश्यान् (फिल्म) दर्शयित्वा पठने विषये तेषां रुचिः तीव्रतरा कर्तुं पार्यते । इति तु हर्षस्य विषयः यत् उत्तरप्रदेशराज्यस्य शिक्षाविभागेन एकः 'शिक्षाप्रसारविभागः' स्थापितः यः ग्रामीणेषु चित्रपटप्रदर्शनेन प्रौढशिक्षायाः प्रचारं करोति । अनेन विभागेन बालक-बालिकानां विद्यालयेषु शिक्षासंबन्धीनि चित्रपटानि प्रदर्श्य तेषां ज्ञानस्य क्षेत्रं विस्तृतीक्रियते । अतएव शिक्षायां चित्रपटस्यापयोगिता समधिका अत्र नास्ति कस्यापि सन्देहलक्षः ।

(ख) समाचारपत्राणि

समयेऽस्मिन् समाचारपत्रस्य समधिकं प्रयोजनं वर्तते । यथा अन्नं शरीरस्य भोजनं तथैव समाचारपत्रमधुना मानसं भोजनम् । यथा दीपकाभावे सर्वत्रैवान्धकारः दृश्यते तथैव समाचारपत्रविरहितस्य पुरुषस्य कृते सर्वाः दिशः शून्याः भवन्ति । अस्मिन् युगे समाचारपत्रमपठनशीलः मनुष्यः कूपमण्डूकवत् वर्तते । स तु

देशविदेशयोः समाचारं नैव ज्ञातुं शक्यते । आधुनिकोऽयं विज्ञानमयः संसारः अतिशयेन तोत्रेण गतिना गच्छन्नस्ति । अस्य महतः संसारस्य विभिन्नदेशेषु प्रदेशेषु च अनेकानि नूतनानि कार्याणि भवन्ति । तानि सर्वाणि समाचारपत्रद्वारेणैव ज्ञातुं शक्नुवन्ति । पाश्चात्यदेशेषु समाचारपत्रेषु महती शक्तिः विद्यते । ते जनमतप्रकाशनस्य माध्यमाः सन्ति । ते जनमतं परिवर्तनमपि कर्तुं शक्नुयुः । अत एव आधुनिक समये समाचारपत्रस्यातीवोपयोगिता विद्यते ।

समाचारपत्राणां जन्मकथा नाति पुरातनी । अस्मिन् विषये प्रकाशितानां कतिपयलेखानामवलोकनेन ज्ञायते यत् सर्वप्रथमं ख्रीष्टाब्दस्य एकादशे शतके चीनदेशे एतादृश पत्रं प्रकाशितमभूत् । यूरोपे तु सर्वप्रथमं समाचारपत्रस्य प्रादुर्भावः इटलीदेशस्य 'वेनिस' नामधेयनगरे अभूत् । ततः परं जर्मनीदेशे, तत्पश्चात् आङ्गलदेशे समाचारपत्रस्य प्रकाशनं समारब्धम् । भारतवर्षे आङ्गलदेशीयानां जनानामागमनानन्तरं समाचारपत्राणां प्रचलनमभवत् । श्रूयते यत् 'समाचार-दर्पण' नामकं पत्रं सर्वप्रथमं प्रचलितं ततश्च शनैःशनैः अन्यानि पत्राणि प्रचलितानि । बङ्गप्रान्ते यदा अष्टादशशताब्द्यां आङ्गलधर्मप्रचारकाः (मिशनरी) समागताः तदैव समाचारपत्राणां प्रकाशनं समारब्धम् । इति तु प्रसिद्धमेव यत् विलियम केरी नामधेयेन पादरी महोदयेन भारतीयभाषायां सर्वप्रथमं पत्रं प्रकाशितम् । ततः प्रभृति भारतस्य विभिन्नप्रान्तेषु समाचारपत्राणि प्रकाशितानि । इदानीन्तु देशेऽस्मिन् प्रतिदिनं एतावान्ति पत्राणि प्रकाशितानि भवन्ति येषां संख्या काठिन्येन कर्तुं शक्यते :

पत्राणि अपि दैनिक-साप्ताहिक-पाक्षिक-मासिक-त्रैमासिक-षाण्मासिक-वार्षिकादि भेदेन विषयभेदेन चानेकप्रकाराणि सन्ति ।

एषां मध्ये दैनिकेषु, साप्ताहिकेषु च पत्रेषु विशेषरूपेण समाचारा एव प्रकाशिता भवन्ति ।

वर्तमानकाले इमानि पत्राणि मानव-समाजस्य यावतः उपकारान् कुर्वन्ति तेषां गणना नास्ति । समाचारपठनेन जनाः अनेकविषयाणां ज्ञानं लब्धुं शक्नुवन्ति । अस्मिन् काले यः खलु समाचारपत्रं न पठति स न कथमापि शिक्षितः कथितुं शक्यते । समाचारपत्रपठनेन दैनिक-वृत्तानां परिज्ञानं, विविधविषयेषु लिखितानां निबन्धानां पठनं, नानाविधानां चित्राणां निरीक्षणं, सामयिक परिस्थितीनां परिज्ञानं, प्रकाशितानां प्रकाश्यमाणानाञ्च नूतन-नूतनानां ग्रन्थानां पत्र-पत्रिकादीनाञ्च परिचयः, विविध-सिद्धान्तानामध्ययनं, मनोरञ्जनैर्लेखैः मनोविनोदनं, स्वाभिप्रायप्रकाशने सौविध्यं परस्परविचाराणां विनिमयश्चेत्यादयः अनेके लाभः सन्ति । समाचारज्ञानातिरिक्तं पत्र-पत्रिकादीनां पठनेन असंख्यानां विषयाणां संबन्धे ज्ञानं जायते । यथा—राजनीतिः, इतिहासः, धर्मः, दर्शनं, स्वास्थ्यं, साहित्यं, भूगोलः, आयुर्वेदः वाणिज्यं विज्ञानञ्च । एषु विषयेषु यादृशाः महत्त्वपूर्णाः सारगर्भिताः लेखाः आलोचना वा पत्र-पत्रिकादिषु निःसरन्ति तेषां पठनेन यादृशं ज्ञानं जायते तत् अन्यसाधनैः सर्वथाऽलभ्यं वर्तते ।

शासन-विषयेऽपि पत्राणि इमानि महत् साहाय्यं कुर्वन्ति । शासन-विभागतो या काचन नवीना व्यवस्था वा जनतायाः कृते निर्मिता भवति तस्याः समाचारपत्रेण जनतायां प्रचारः क्रियते । अनेनोपायेन जनताऽपि शीघ्रमेव राजकीयां व्यवस्थामादेशं वा ज्ञात्वा तदनुकूलसाधयति अथ च यदा कस्मिंश्चित् विवादास्पदे विषये जनतायाः मतपरिज्ञानस्याऽऽवश्यकता भवति तदानीमपि समाचारपत्राणि महत् साहाय्यं कुर्वन्ति । एतदतिरिक्तं यदा केचन

शासनाधिकारिणो यथेच्छमाचरन्ति, अन्यायं पक्षपातं कुर्वन्ति तदा समाचारपत्राण्येव समालोचनाभिः जनमतप्रकाशनद्वारा च तेषां नियन्त्रणे दोषदूरीकरणे च समर्थानि भवन्ति ।

एवमेव व्यापारक्षेत्रेऽपि बहुविधा उपयोगिता दृश्यते समाचारपत्राणाम् । व्यापारिणः श्रेष्ठिनश्च समाचारपत्रादेव विभिन्ननगरे यः सुवर्णस्यान्नस्य वा मूल्यं तत् ज्ञातुं शक्नुवन्ति । तदनूकूलमेव स्वपण्यस्य क्रयं विक्रयं वा कुर्वन्ति ।

आधुनिक-समये जीविकारहिताः युवानः समाचारपत्रेषु विभिन्न दानां (पोस्ट) विज्ञापनं दृष्ट्वा सन्तोषं लभन्ते । ते तानि रिक्तपदानि प्राप्तं यतन्ते, प्राप्यं च प्रसन्नाः भवन्ति । समाचारपत्रेषु विवाहविज्ञापनमपि प्रकाशितं भवति । अतः केचन रसिकाः अविवाहिताः युवकाः सुन्दरीं प्रियतमां प्राप्तुं पिपासितया दृष्ट्या समाचारपत्रं पिबन्ति । पत्रे तस्याः परिचयं ज्ञात्वा तां प्राप्तुमुद्बोद्धुं वा यतन्ते । तां च प्राप्य सुखसागरे निमग्नाः भवन्ति ।

यथा संसारस्य किमपि वस्तु निर्दोषं नास्ति तथैव समाचारपत्राण्यपि सन्ति । अतः उपकारस्थाने यदा कदाचिदपकारमपि जनयन्ति । मिथ्यासमाचाराणां प्रकाशनेन भ्रान्तिजननं पक्षपातपूर्णं लेखानां प्रचारेण पारस्परिकविद्वेषवर्धनं, ईर्ष्याद्वेषमयीभिः समालोचनाभिः साहित्यिकक्षेत्रे कटुतायाः उत्पादनं, अश्लील-विज्ञापनानां प्रकाशनेन समाजे नैतिकतायाः अधः पातनञ्चेत्यादयः समाचारपत्राणां कतिपये दोषाः सन्ति ।

परन्तु इमे दोषाः चन्द्रकलंकवत् उपेक्षणीयाः एव । पत्राणां उपयोगिता सर्वजनैः स्वीक्रियते । अस्माकं देशोऽधुना स्वतन्त्रः । अत एव पक्षपातरहितानां पत्राणां प्रकाशनस्यावश्यकता वर्तते । भारतीय जनेषु राजकीय शासन समाचारस्य प्रचारार्थं, भारतीय-

स्वतन्त्रतायाः सन्देशं च वितरणार्थं समाचारपत्राणामुपयोगिता वर्तते । आशासे यत् स्वतन्त्रेऽस्मिन् देशे समाचारपत्राणां समधिका समुन्नितिः भविष्यति येन प्रत्येको भारतवासी नूतननूतनसमाचारं ज्ञातुं शक्नुयात् ।

२५—दोषाणां दूरीकरणम्

(क) हिन्दूसमाजस्य परिष्कृतिः

प्राचीनकाले भारतीयसमाजः अतीव श्रेष्ठः समुन्नताश्चासीत् । समाजे स्त्रीणां पुरुषाणाञ्च समानोऽधिकारः आसीत् । स्त्रियः पुरुषैः सह यज्ञेषु तथा चान्येषु सामाजिककार्येषु समानरूपेण कार्यमकुर्वन् । तासामार्थिकी दशा च सुतरां समुन्नताऽऽसीत् । तस्मिन् काले बालिकानामपि बालकैः सह यज्ञोपवीतसंस्कारः समभवत् । उक्तञ्च भगवता मनुना यत्—

“पुरा कल्पे तु नारीणां, मौञ्जीबन्धनमिष्यते”

विद्यालये गुरुकुले च नारीणां पुरुषैः सह शिक्षा समभवत् । अनेन प्रकारेण दृश्यते यत् पुराकाले स्त्रीणां स्थानं हिन्दूसमाजे सुचारुरूपेण प्रतिष्ठितमासीत् ।

तस्मिन् प्राचीनसमये समाजेऽस्मिन् न कोपि चरित्रभ्रष्टः पुरुषः आसीत् । न कोऽपि स्तेनः, न कोऽपि कदर्यः न कोपि अनाहताग्निरासीत् । समुचितमेवोक्तं राज्ञाऽश्वपतिना यत्—

“न मे स्तेनो जनपदे न कदर्यो न कर्हिचित् ।

नानाहिताग्निर्नाविद्वान्, न स्वैरी स्वैरिणी कुतः ॥”

अनेन स्पष्टं ज्ञायते यत् पुरा काले भारतीयसमाजः अतीव-
मुसंस्कृतः श्रेष्ठश्चासीत् ।

परन्तु 'सर्वे क्षयान्ताः निचयाः, पतनान्ताः समुच्छ्रयाः' ।
संसारेऽस्मिन् यस्य वस्तुनः समुन्नतिः दृश्यते तस्य क्षयोऽपि
निश्चित एव । यदा समाजे गुणाः भवन्ति तदा तस्य समुन्नतिः
जायते । परन्तु यदा समाजे दोषाः समायान्ति तदा तस्य शनैः
शनैः क्षयः अधःपतनं च जायते । यदा समाजे अनेके दोषाः
समायान्ति तदा तेषां निष्कासनं अतीवावश्यकमन्यथा समाजः
रसातलं प्राप्नोति । अयं तु सुतरां समीचीनः सिद्धान्तः यत्
गुणानां ग्रहणं दोषाणां परिहारः करणीयः । अयमेव 'सुधार'
शब्देन व्यवहियते । अयं च सुधारो यथा व्यक्तीनां कृते परमा-
वश्यतो भवति तथैव समाजस्यापि कृते ।

साम्प्रतं हिन्दूसमाजस्य स्वरूपन्तु सर्वथा सदोषं घृणास्पदं च
संजातं वर्तते । हिन्दूसमाजः यथैव पूर्वं समुन्नतेः उत्तङ्गशिखरं
समारुढभासीत् तथैव सम्प्रति अधोगतेः भयानके गर्तं पतितं
वर्तते । दृष्टौ प्रसारितायां सर्वत्र दोषा एव दृष्टिपथमायान्ति ।
समाजस्य सर्वविधकल्याणाय अस्माकं प्राचीनैः समाजव्यवस्था-
पकैः ऋषिभिः महर्षिभिः आचार्यैश्च वेदशास्त्रादिषु ये ये नियमाः
या याश्च व्यवस्था निर्मिता आसन् ते तु विलापं गताः । तेषां
स्थाने तु त्वास्थ्यस्य, सदाचारस्य, आर्यसभ्यतायाः विनाशकाः
व्यवहाराः प्रचलिताः दृश्यन्ते ।

हिन्दूसमाजे यः सर्वप्रधानः दोषः स तु बालविवाह एव
वर्तते । सहस्राणां बालकानां बालिकानाञ्च विवाहः अष्टवर्षे दशवर्षे
वा क्रियत । प्राचीनपरम्परायाः सदुपासकाः इत्थं वदन्ति यत्
अष्टवर्षीया बालिका गौरी, नववर्षीया राहिणी, दशवर्षीया तु कन्या

भवन्ति । अत एव अस्मिन्नेव काले तासां विवाहः समीचीनः ।
चावावाक्यं प्रमाणं' मन्यमानास्ते उद्धोषयन्ति यत् :—

“अष्टवर्षा भवेत् गौरी, नव-वर्षा तु रोहिणी ।

दश-वर्षा भवेत् कन्या अत ऊर्ध्वं रजस्वला ॥

अत एव ते स्तनन्धयानां बालिकानां विवाहं कुर्वन्ति । बालकाना-
मपि इयमेव यथा वर्तन्ते । ये बालाः सुचारुरूपेण दैनिककृत्यमपि
कर्तुमयोग्याः सन्ति तेषां विवाहः महता समुत्साहेन सम्पाद्यते ।
भगवता मनुना तारस्वरेणोद्घोषितं यत् ब्रह्मचारी पंचविंशति
वर्षपर्यन्तं ब्रह्मचर्येण व्रतेन तिष्ठेत् । तदनन्तरमेव स गृहस्थाश्रमे
प्रवेशं कर्तुमर्हति । परन्तु अधुना दशवर्षीयाः बालका एव गृहस्था-
श्रमं प्रविश्य गृहस्थधर्ममाचरन्ति । बालविवाहेन देशस्य राष्ट्रस्य
च महती हानिर्भवति । राष्ट्रस्य जनशक्तिः क्षयः संजायते ।

समाजस्य द्वितीयो दोषः वृद्धविवाहः वर्तते । ‘गलितमुखदन्ताः’
अशीतितमवर्षमापन्नाः श्वेतकेशाः अपि ‘पितामहपदवी’ विभू-
षिताः केचन पुरुषाः षोडश-पर्षीयां युवतिमुद्वहन्ति । ते तु इदं न
जानन्ति यत्—

“अनभ्यासे विषं-विद्या, अजीर्णे भोजनं विषम् ।

विषं समा दरिद्रस्य, वृद्धस्य तरुणी विषम् ॥”

कामासक्ताः अमी नराधमाः पुरुषाः इहलोकेऽनन्तदुःखस्य भाजनं
भवन्ति परलोके च रौरवनरकं यान्ति । तरुणीं स्त्रियमुद्वाह्य घोर-
कामाग्निना मस्मीभूताः इमे नरपिशाचः द्वित्रिणि वर्षानन्तरमे-
वैहिकलीलां समाप्य नरकं प्रयान्ति । तेषां विधवा तरुणी गर्हिते
जीवनं व्यतीत्य स्वजातिं कुलञ्च कलंकयति । अनेन प्रकारेण बाल-
विवाहेन वृद्धविवाहेन च देशस्य राष्ट्रस्य च शक्तिः क्षयीभवति
तथा देशेऽनाचारस्य प्रचारः भवति । अत एव अस्या प्रथायाः
उन्मूलनमतीवावश्यकं विद्यते । अयं तु हर्षस्य विषयः यत् आधुनि-

काऽऽङ्गलशिक्षादीक्षिताः युवकाः युवतयश्च बालविवाहं घृण-
ह्यथा पश्यन्ति । आशासे यत् पञ्चाशत् वर्षाभ्यन्तरमेव बाल-
विवाहस्य वृद्धविवाहस्य च सर्वनाशः भविष्यति ।

हिन्दूसमाजे तृतीयो दोषः 'तिलक' अथवा 'दहेज' रूप प्रथा
वर्तते । कन्यायाः पिता उद्वाहनार्थं वराय यत् प्रभूतं धनं ददाति
तत् 'तिलक' इति कथ्यते । इयं प्रथाऽतीव भ्रष्टा संजाता । विद्या-
बुद्धिरुपरहिताय एकाक्षयापि वराय तस्य पिता पञ्च षट् वा
सहस्राणि मुद्रावराकं कन्यापितरं याचते । द्रव्यस्यास्य दानानन्तर-
मेव विवाहः भवति नान्यथा । अनया प्रथया धनरहितः बालि-
कायाः पिता सर्वगुणसम्पन्नां सुन्दरीं, सुशीलामपि स्वपुत्रीं गुणवते
वराय दातुमसमर्थः भवति । अनेन विधना सहस्राधिकानां बालानां
जीवनं प्रतिवर्षं नश्यते । ये तु हिन्दूसमाजस्य नेतारः सन्ति तेऽपि
इमां सर्वनाशिनीं प्रथामनुसरन्ति तर्हि का कथा इतरेषां जनानाम् ।
अस्याः भ्रष्टायाः प्रथायाः अचिरेणैव नाशः श्रेयान् ।

समाजस्यास्य चतुर्थो दोषः स्पृशास्पृश्यभावना । हिन्दूसमाजः
द्विश्रेणयोः विभक्तः दृश्यते—(१) उच्चवर्गः (२) निम्नवर्गश्च । उच्च-
वर्गे ब्राह्मण-क्षत्रिय-वैश्याः सन्ति । निम्नवर्गे शूद्राः वर्तन्ते । इमे
खलु 'अस्पृश्याः' इति नाम्ना प्रसिद्धाः सन्ति । प्राचीनपरम्परायाः
सरणिमनुसरद्भिः तथाकथितैः पण्डितैः इमे शूद्राः अस्पृश्याः
मन्यन्ते । अर्थात् तेषां स्पर्शोऽपि नरकाय भवति, तेषां छाया
अपवित्राः विद्यते, तेषां सह व्यवहारः घृणास्पदं जायते । ते सार्व-
जनिककूपनदीतडागेभ्यः जलं ग्रहीतुं न शक्नुवन्ति । तेषां राज-
नैतिकी दशा आर्थिकी दशा च सुतरां दयनीया वर्तते । परन्तु
साम्प्रतं महात्मनः गान्धिनः भगीरथप्रयत्नेन, समुद्योगेन च तेषां
हिन्दूसमाजे समुन्नतिः भविष्यति । आशासे यदियं स्पृश्यास्पृश्य-
भावनापि शीघ्रमेव विलयं यास्यति ।

मादकद्रव्यानां सवनमपि अपरो दोषः । अस्माकं समाजे बहुशो जनाः मांसभक्षणं मदिरापानञ्च कुर्वन्ति । प्रमाणत्वेन मनुवचनमुद्धरन्ति ।

“न मांसभक्षणे दोषो न मद्ये न च मैथुने” प्रवृत्तिरेषा भूतानाम् । परन्तु तेनैव इदमपि कथितं यत् एतेषां निवृत्तिस्तु महाफला भवति । अत एव जनैः न मांसभक्षणं न च मदिरापानं विधेयम् । स्वतन्त्रेऽस्मिन् भारते वर्षे मदिरापानस्य सर्वथैव निषेधः भवितुमर्हति ।

अधुना धार्मिकस्थानेषु अधार्मिकाः अधिपतयो विराजन्ते । हन्त ! विद्यार्थिनां ब्रह्मचर्यं तु सहशिक्षया ‘सिनेमा गृहेण’ च सुदूर-मपसारितम् । गुरवः निरक्षरभट्टाचार्याः सञ्जाताः । साधव स्वार्थ-परायणाः दृश्यन्ते । संन्यासिनस्तु गृहस्थेभ्योऽपि अधिकं कामिनीं काञ्चनं सेवन्ते । धर्मस्थाने धर्मनाम्ना अधर्मस्य दम्भपाखण्डादी-नाञ्च प्रचारो वर्तते । समाजे मातृपितृभक्तेः गुरुभक्तेश्च सम्प्रति माहात्म्यं नास्ति । अशिक्षा कुशिक्षा कुसंस्कारा कुरीतयश्च गृहे गृहे कृताधिकाराः सन्ति । कियतो दुर्गुणान् गणायमः ।

परन्तु हिन्दूसमाजस्य दोषाणां परिगणनया न कस्यापि कार्यस्य सिद्धिर्भवितुमर्हति । शासकानां, समाजस्य नेतृणामयं कर्तव्यः यत् तं समाजेऽस्मिन् ये दोषाः समागताः सन्ति तेषां निष्कासनं विधानद्वारा अथवा प्रचारेण कुर्युः । तदैव हिन्दूसमाजः आर्याणां (श्रेष्ठानां) समाजः भवितुमर्हति नान्यथा । आशासे यत् भूत-भावनः भगवान् विश्वनाथः समाजस्य समुन्नतिम् अचिरादेव विधास्यति ।

(ख) ग्रामाणामुन्नतिसिद्धिः

भारतवर्षः ग्रामप्रधानः देशः । अस्माकं संस्कृतिरपि ग्रामीणा वर्तते । देशेऽस्मिन् नवति (९०) प्रतिशतानि ग्रामाः सन्ति । केवलं दशप्रतिशतं नगराणां स्थितिः । भारतीयजनता ग्रामेष्वेव निवासं करोति । प्राचीनकाले ग्रामः जनपदस्य एकः मुख्यः विभागः आसीत् । समस्ता भारतीयसंस्कृतिः आश्रमकल्पेषु ग्रामेष्वेव विकसिताऽऽसीत् । पुराकाले इमे ग्रामाः धनधान्येन सम्पन्नाः आसन् । तत्र सर्वाणि दैनिक-व्यवहारस्य वस्तूनि लभ्यन्ते स्म । ग्रामीणं जीवनं सरलं पवित्रं चासीत् । सर्वे ग्रामीणाः जनाः सुखेन स्वजीवनयापनं कुर्वन्ति स्म ।

परन्तु दैवदुर्विपाकात् अस्माकं ग्रामाणां दशा सम्प्रति नितान्त-मेव दयनाया वर्तते । सुखपूर्वकं जीवनयापनाय येषां साधना-नामावश्यकता भवति तेषां ग्रामेषु सर्वथा अभाव एव दृश्यते । ग्रामीणजीवनं सम्प्रति सर्वप्रकारेण नीरसं निरानन्दं कष्टबहुलञ्च विद्यते । सर्वैरपि जीवनोपयोगिभिः साधनैः वञ्चिता ग्रामीण-जनता महता कष्टेन कालं यापयति । ग्रामेषु शिक्षायाः, औषधस्य, जीविकायाश्च नितान्तः अभावः दृश्यते ।

मानवजीवनस्य कृते शिक्षायाः सर्वाधिकं महत्त्वं वर्तते । नगरे विद्यालयाः, महाविद्यालयाः, विश्वविद्यालयाश्च विद्याप्रदानाय स्थापिताः सन्ति परन्तु ग्रामेषु शिक्षायाः महान् अभावः दृश्यते । यदि कोऽपि बालकः प्रारम्भिकीं शिक्षां समाप्य महाविद्यालये पठितुमिच्छति तर्हि तस्याऽऽशाभङ्गः भवति । अत एव परिस्थिति-वशात् स उच्चशिक्षया वञ्चितः भवति । ग्रामेषु दूरे दूरे पाठशालाः सन्ति । जनता शिक्षायाः महत्त्वं न जानाति । दरिद्रता पृथगेव दण्डमादाय मार्गे विघ्नबाधामुपस्थापयन्ती तिष्ठति । ग्रामेषु

पुस्तकान्यपि नोपलभ्यन्ते । अत एव ग्रामीणजनानां शिक्षा-
सम्यक् रूपेण न भवितुमर्हतीत्यत्र को विस्मयः ।

मानव-जीवनस्य कृते द्वितीयमावश्यकं वस्तु स्वास्थ्यं वर्तते ।
अस्यापि महती न्यूनता ग्रामेषु वर्तते । प्रथमतः स्वास्थ्यसम्पादने
ध्यानमेव नारितं ग्रामीणानाम् । द्वितीयः धनाभावात् स्वास्थ्यकरं
भोजनं न प्राप्नोति । तृतीयन्तु औषधानामभावात् महती प्राण-
हानिः सञ्जायते । ग्रामेषु न कुत्रापि औषधालयाः सन्ति । अतएव
यदि कोऽपि रुग्णः भवति तर्हि चिकित्साऽभावात् अचिरादेव स
परलोकं गच्छति । कतिपयाः ससत्त्वाः स्त्रियः सस्यगुपचाराभावेन
भृशं पीडिताः प्राणानपि त्यजन्ति । यदि गर्भिणीनामुपचारायौषधा-
लयाः स्युः तर्हि बह्वीनां स्त्रीणां प्राणरक्षा भवेत् ।

ग्रामेषु दरिद्रतायाः चक्रवर्तिसाम्राज्यं विद्यते । धनाभावेन
ग्राणीणां गृहं शून्यं, वस्त्रं मलीमसं, शरीरञ्च दुर्बलं दृश्यते । येऽ-
स्माकं 'अन्नदातारः' सन्ति तेषां गृहेऽन्नस्य सुतरामभावः वर्तते ।
कीदृशी विडम्बनेयम् । पुराकाले ये ग्रामाः धनधान्येन परिपूर्णा
आसन् तेऽधुनाऽन्नं रहिताः दृश्यन्ते । ग्रामेषु नगर-पालिकायाः
अभावात् जनस्वास्थ्यस्य न कोऽपि चिन्तां करोति । न कोपि
राजमार्गः तत्र वर्तते । या खलु एकपदी (पगडण्डी) सापि धूलि-
धूसरिता कण्टकसमन्विता चास्ति । एभिः कारणैः ग्रामनिवासः
सुतरां कष्टजनकः दुःखदायी च वर्तते । अतः न कोपि ग्रामे
उपेतुमिच्छति ।

यदि भारतवर्षस्य प्राचीना या आर्यसंस्कृतेः रक्षा करणी-
याऽस्ति तर्हि ग्रामाणां दशासु समुन्नतिः परमावस्यकीया । अतः
भारतीय-राष्ट्रस्य समुन्नतये ग्रामीणस्य दशायां क्रान्तिकारिणः
परिवर्तनस्यावश्यता वर्तते । जगतो जीवनभूतानां कृषकदेवानां
यावत् यथोचितापूजा सम्मानञ्च न भविष्यति तावत् अन्येषामपि

जीवनं कष्टमयमेव स्थास्यति । अत एव इदन्तु परममेवावश्यकीयं यत् ग्रामे ग्रामे पाठशालाः, व्यायामशालाः, औषधालयाः, पुस्तकालयाश्च स्थापनीयाः । चलचित्र (सिनेमा) प्रदर्शनद्वारा व्यवहारोपयोगिनो विषयाः शिक्षणीयाः । प्रतिग्रामे एकस्य विद्यालयस्य औषधालयस्य च स्थापनाऽवश्यमेव करणीया । उद्योगस्य व्यापारस्य गृहशिल्पानाञ्च प्रवर्तनं विधेयम् । समये समये सभाः कृत्वा विभिन्नविषयेषु व्याख्यानदानस्य योजना विधेया ।

परन्तु ग्रामीणां कृते सर्वप्रधाना आवश्यकता कृषेः उन्नतिः वर्तते । प्राचीनकृषि-साधनैः समधिकक्षेत्राणां कर्षणं भवितुं न शक्नोति । अत एव आधुनिकविज्ञानस्याविष्कारभूतैः 'ट्रेक्टर' यन्त्रैः कृषिकर्म सम्पादनीयम् । अनेकयन्त्रेण समधिका भूमिः अल्पकालेनैव कृष्टुं शक्यते । अधुना पृथ्वीमाता रुष्टा भूत्वा नाधिकमन्नं ददाति । अत एव 'कम्पोस्ट' इति विधिना, खादं विधाय पृथिव्यै खाद्यमवश्यमेव दातव्यम् । सेचनकर्म विना न कृषिः समाधिकमन्नं प्रयच्छति । अत एव कूपात्, तडागात् वा, जलमादाय क्षेत्रस्य सेचनमेव कर्तव्यम् । तदैव 'माता भूमिः' प्रभूतमन्नं प्रदायास्माकं जीवनस्य रक्षां करिष्यति ।

अयं तु हर्षस्य विषयः यदस्माकं प्रान्तीय 'सरकारः' ग्रामाणां-मुद्धाराय महान्तं प्रयासं करोति । प्रान्तीयशासनेन (गवर्नमेण्टेन) पञ्चायतविधानं (एक्ट) निर्माय ग्रामीणां महान् उपकारः कृतः । अनेन पञ्चायतविधानेन प्रतिग्रामे एकस्य पञ्चायतगृहस्य निर्माणम् आवश्यकम् । तत्र पञ्चायते गृहे ग्रामीणाः जनाः समागत्य समाचार-पत्रं पठित्वा ज्ञानलाभं कर्तुं शक्नुवन्ति । तत्र आकाशवाणी (रेडियो) श्रुत्वा श्रोत्रानन्दं प्राप्तुं समर्थाः सन्ति । अनेन नियमानुसारेण प्रतिग्रामं पञ्चायतसभायाः स्थापना कृता । इयं पञ्चायत-सभा ग्रामीणजनानां प्रतिनिधिभूता विद्यते । अस्याः इमे

कर्तव्याः—विचदमानानां जनानां वैरस्य सन्धिं विधाय शास्ति-
स्थापना, ग्रामे स्वच्छतायाः व्यवस्था, जनस्वास्थ्यस्य रक्षा,
राजमार्गाणां, विथूयाश्च निर्माणे सौष्ठवम्, जनानां शिक्षाप्रबन्धः,
औषधालयानां स्थापन, ग्रामीणानां बहुमुखी समुन्नतिश्च ।

यदि पञ्चायतसभायां निर्वाचिताः सदस्या कुशलाः, न्यायप्रियाः
निष्पक्षपातिनो स्युः तदा ग्रामाणां समुन्नतिः अल्पकालेनैव सम्प-
स्यते । अस्माकं 'सरकारः' प्राणप्रणेन ग्रामाणां कर्तुमिच्छति । अत
एव आशासे यत् भगवतः अनुकम्पया ग्रामीणानां समुद्योगेन च तेषां
दशा परिवर्तिता भविष्यति । इमे ग्रामाः अचिरेणैव कालेन धन-
धान्यस्य सुखसमृद्धेश्च स्थानानि भविष्यन्तीति किं कोऽपि संदिग्धे ?

— — —

२६—महाकाव्यस्य विकासः

आदिकाव्येति नाम्ना प्रथितस्य वाल्मीकिरामायणस्य निर्माणा-
दनन्तरं महाकाव्यं केन प्रथमं व्यधातीति सम्यग् ज्ञातुं न शक्यते ।
महावैयाकरणस्य महर्षिपाणिनेः 'जाम्बवतीजयम्' नाम महाकाव्य-
मतीवप्रकृष्टसामग्रीसंभृतं प्रादुरभूद् यत्करालकालस्य कुटिलिम्ना
नावाप्यने । केवलं पाणिनि रचिताः कतिपयैः श्लोकाः सुभाषितादौ
लभ्यन्ते । तेषु प्राप्तेषु श्लोकेषु शब्दानां गुल्फः, अर्थस्य हृद्यत्वं,
रसस्य परिपोषः अलंकारस्य विन्यासः तथावलाक्यते यथान्यत्र
द्रष्टुं प्रायेणावकाशो न भवति । एवं क्रमेण वररुचेरपि निर्मितिः
शेमुपीजुषां तोषं सम्पादन्ती सञ्जाता । सापि दुर्भाग्यवशान्न प्राप्यते ।
केवलं कियन्ति पद्यानि लभ्यन्ते येषां दर्शनेन सचेतसां चेतः
समुल्लसत्येव । महाभाष्यकारस्य कृतौ श्लोकांशानामुद्धृतिरपि

हृदये कौतुकं सन्तनोति । एवमेतन्मध्यकाले निर्मिताना महा-
काव्यानां साकल्येनोपलब्धिरद्यावधि न जाता । किन्तु प्राप्तैः
कतिपयैरेव हृदयावर्जकैः पद्यैः सहृदयाः परमां प्रीतिमुपासते
एव । अतः परं कालिदासः कवितासीमन्तिनीरसिकपरिवृढः
प्रादुर्भूय तामेव रसमयीं पद्धतिं परिष्कृतुं स्वपरमोत्तमकृतिभिः
प्रयेते । साफल्यञ्चासामान्यं लेभे । एतस्य कविकुलतिलकस्यानुया-
यिनः अश्वघोषभर्तृमेरुठादयः सञ्जाताः । इमेऽपि रुचिररचना-
चातुर्येण काव्यरसिकानां प्रसादमुत्पादयितुं प्राचुर्येण पराक्रमन्त ।
इतोयं रेखोद्दिष्टा रसप्रधानमहाकाव्यानाम् ।

अतः परं महाकाव्यनिर्माणे महत्परिवर्तनं जातम् । स्वप्रतिभा-
विभासितभावुको भास्वरकीर्तिः भारविः (६०० सं०) प्रादुर्भूय
कवितासरस्वत्याः स्रोतो मार्गान्तरेण प्रावाहयत् । अयञ्च मार्गः
'विचित्रमार्गः' 'अलंकृतमार्गः' इत्याद्यभिनवामाख्यां लेभे । इतः
पूर्वं महाकाव्येषु वस्तुसन्तानः पृथुलः, रसपरिपोषप्रयासः विशेषः
अधिकृतः आसीत् । किन्तु महाकविरयं स्वकीये किराताजुनीये
महाकाव्ये कथावस्तुनः स्वल्पत्वमूरीकृत्य वर्णनविशेषेण तद्विस्तरम्
आतेने । अस्मिन् सायम्, प्रातः, सरित्, गिरि, विपिनं, ऋतु
जलक्रीडा प्रभृतिवस्तूनां विस्तृतवर्णनेन महाकाव्यस्य कलेवरं
पुष्टीचकार । शब्दचित्रेण समरवर्णनं कृत्वा विचित्रमार्गस्य अन्व-
र्थता समर्थिता । एवमिमे महाकवयः स्वप्रबन्धे प्राधान्येन अल-
ङ्कारान् नियोज्य सालंकृता कवितामुपस्थाप्य रसिकशिरोमणीनां
पाठकानां मनसि तां प्रति अप्रतिमां रतिमापादितवन्तः । एतेषां
कृतौ अलंकाराणामुपन्यासस्तथा न कृतोऽवलोक्यते यथा कविता-
देव्याः सौन्दर्यं पिहितं स्यात् । प्रश्रुत नैसर्गिकीं सुषमामसमां
सन्धातुमेवायमध्यवसायः उज्जभते । इदञ्चापारं वैलक्षण्यमत्र
दृग्गोचरीक्रियते यत् प्रतिसर्गान्तं 'लक्ष्मी' शब्दसन्धानम् । राज-

नीतेर्वर्णनेऽपि महत् कौशलमाकलयाञ्चकार । अस्यां परम्पराया-
मितिहासवत् घटनाक्रमस्य प्रसरो नावलोक्यते, श्लिष्ट-प्रहेलका-
दिवत् बुद्धिव्यायामोऽपि नोपेक्ष्यते । उक्तिवैचित्र्येण, अलंकार-
संनिधानेन, गुणगौरवेण, रीतिनिर्वाहेण रसस्य पुष्टिमेवाकुर्वन् ।
किन्तु अङ्गिनो रसस्यापेक्षया अङ्गानामलङ्कारादीनामेव उद्ग्रीव-
तया अवस्थानेनैषां प्राधान्यम् । भूयसा व्यपदेशो भवतीति सिद्धा-
न्तं स्वीकृत्यैव अलंकृतमार्ग इति संज्ञां व्यधुवुधा अस्य ।

अतः परं भट्टिरचितं रावणवधनामकं महाकाव्यं सप्तम-
शतकस्यान्ते प्रस्तूयते । यद्यपि तत्र व्याकरणस्य कौशलं प्राधान्यं
भजते तथापि काव्यस्य कामनीयकं न तिराहितं भवतीति वेद्यम् ।
अत्रापि भारवि प्रचालितः पन्था एव स्वीकृतो दृश्यते । व्याकर-
णस्य प्राधान्येऽपि काव्यसौष्टवं नापाकृतमिति यदुक्तं तदुदाहरणेन
निर्दिशामः ।

वनगमनप्रसङ्गे भ्रातृस्नेहपरवशेन लक्ष्मणेन महाराजो दशरथो
बहुधा निन्दितः । क्रुद्धं तं प्रबोधयितुं भगवान् राम उपसान्वयति:-

कृती श्रुती वृद्धमतेषु धीमांस्त्वं पैशकं चेद् वचनं न कुर्याः ।

विच्छिद्यमानेऽपि कुले परस्य पुंसः कथं स्यादिह पुत्रकाम्या ॥

भारविणा प्रदर्शितः पन्था माघेन संस्कृतः परिष्कृतश्च ।

महाकविरयं सप्तमशतकस्यान्ते अष्टमस्यारम्भे च प्रादुर्भूतः ।
अयमपि 'अलंकृतिमार्ग' मूरीकृत्य 'शिशुपालवधम्' व्यरचयत् ।
अयं भारवि सर्वथा अनुकरोति । कथावस्तुनो विन्यासेऽपि अल-
ङ्कारादिगुम्फनेऽपि, छन्दश्चयनेऽपि 'शृङ्गा' घटनेऽपि राजनीत्या-
दिसमुपस्थापने अपि बाहुल्येन स दृश्यमुभयत्रावलोकयामः । किन्तु
अनुकरणमिदं महाकवेरस्य महिमानमेव कलयति । स्वस्य प्रतिभा-
प्रकर्षेण, असाधारणेन पाण्डित्येन, असदृशेन वैदग्ध्येन, असामा-
न्येन कवित्वेन, सूक्ष्मतमेन प्रकृतिपरीक्षणेन, लोकोत्तरेण अनु-

भूतिवैभवेन, अद्भुतेन वाग्वश्यत्वेन च भारविमतिक्रामति महा-
कविरयम् । अत एव 'उपमा कालिदास्य भारवेरर्थगौरवम् । दुर्गिडनः
पदलालित्यं माघे सन्ति त्रयो गुणाः । 'नवसर्गगते माघे नवशब्दा
न विद्यते' । 'कृत्स्नप्रबोधकृद् वाणी भारवेरेव भारवेः । माघेनेव च
माघेन कम्पः कस्य न जायते' इत्याद्याः सूक्तयोऽस्य विषये विद्वद्-
गोष्ठीषु गीयन्ते । एतत्काव्यस्य चातिप्रसिद्धत्वान्नोदाह्रियते ।

एतस्मिन् वंशे महाकवे रत्नाकरस्य नाम बहुमानपुरस्सरं
गृह्यते अयं महाकविः काश्मीरदेशीयः शैवः अवन्तिवर्मणः
सभापण्डितश्चासीत् । श्रूयते चैवं—

मुक्ताकणः शिवस्वामी कविरानन्दवर्धनः ।

प्रथां रत्नाकरश्चागात् साम्राज्येऽवन्तिवर्मणः ॥ इति ॥

अतोऽयं नवमशतकस्यान्तरार्द्धे स्वजनुषा भारतभुवमलं चका-
रेति स्पष्टम् । एतस्य 'हरविजयं' नाम महाकाव्यं पञ्चाशत्सर्गा-
त्मकं चारुचमत्काराञ्चितं सर्वाण्यपि महाकाव्यानि अतिशेते का-
व्यवैशद्येन, वर्णननैपुण्येन च । अयं च महाकवेः माघस्य श्रीकृष्ण-
चरितावलम्बने महाकाव्याय स्पर्धमानः श्रीकण्ठचरितं हरविजयं
निबबन्ध । एतस्मिन् कथावस्तुनोऽल्पीयस्त्वेऽपि वर्णनस्य भूयत्वं
सर्वान् चमत्कराति । अत्र शब्दार्थयोरुभयोरपि संश्लेषोऽतितरां
राजते । अयं तु यत् प्रतिजानीते सत्यमेतत्—

हरविजयं महाकवेः प्रतिज्ञां श्रणुत कृत-प्रणयो मम प्रबन्धे ।

अपि शिशुरकविः कविः प्रभावाद भवति कविश्च महाकविः क्रमेण ।

शिवस्वामिनः कण्ठिणाभ्युदयं नाममहाकाव्यमपि सर्वविधं काम-
नीयकं रक्षति । इदं तु महाकाव्यं पञ्जाब विश्वविद्यालयेन प्राकाशि-
तम् । आख्यानञ्चाख्य बौद्धसाहित्यान्नीतम् । इदमपि महाकाव्यं भारवि-
प्रदर्शितपथेन प्रचलतीति वेद्यम् । इदं 'शिवाकं' नाम प्रतिसर्गान्तं

शिवशब्दोपन्यासात् । अत्र प्रतिभायाः प्रकर्षः, कवित्वस्य परिपाकः
 सम्यग् अनुभूयते । अतः परं श्रीमंलकं विस्मर्तुकः प्रभवेत् ?
 कश्मीरदेशीयोऽयं शैवः द्वादशशतकस्य मध्ये जयसिंहमहाराजस्य
 सभापण्डित आसीत् । एतेन श्रीकण्ठचरितं निर्मितम् । अत्र
 त्रिपुरविजयो वर्णितः । कथावस्तुनः स्वल्पत्वेऽपि वर्णनवैदग्ध्येन
 महतीं भूमिकामधिरोपितमिदं महाकाव्यम् । अत्र पंचविंशतिः
 सर्गाणां राजते । तत्रारम्भे सर्गद्वये मंगलाचरणं सूक्तिस्तुतिश्च
 मार्मिकं वर्णितम् । अतःपरं श्रीहर्षसहर्षं स्मरामः । यत्काव्य-
 कौशलेन सचेतसां चेतः प्रतिपदं समुल्लसति । अयंतु महाकविः
 महापण्डित आसीत् । कान्यकुब्जाधिपस्य विजयचन्द्रस्य तत्सुतस्य
 जयचन्द्रस्य च सभां विभूषयन्नयं द्वादशशतकस्योत्तरार्धे स्थिति-
 मापेदे । एतस्य विपुलानि ग्रन्थरत्नानि, काव्यप्रबन्धाश्च कीर्तिं
 गायन्ति ।

साहित्ये सुकुमारवस्तुनि दृढन्यायग्रहग्रन्थिने
 तर्के वा मयि संविधातरि समं लीलायते भारती ।

शय्या वास्तु मृदूत्तरच्छदवती दर्भाकुंभरास्तृता
 भूमिर्वा हृदयङ्गमो यदि पतिस्तुल्या रतिर्योषिताम् ॥

इति स्वपरिचयेऽनेनालेखि । एतद्ग्रन्थपर्यालोचनविमुखानां कृतेऽ-
 न्यामुक्तौ स्यान्नाम गर्वोद्भावनसम्भावनं किन्तु यैरेतस्य ग्रन्थः
 सादरं वीक्षितः स्यात्तैस्तु तदुक्तौ मनागपि संशयं स्वीकृतुं नैव
 सन्नद्धैर्भाव्यम् । एतस्य कल्पनायाः प्राज्यं साम्राज्यम्, पदशय्यायाः
 साधुसन्धानम्, अर्थप्रकर्षस्य चमत्कारकः प्रकारः, दार्शनिकवि-
 चाराणां सरसं निबन्धनं, मनोभावानां भव्यम् उद्भावनम्,
 प्राकृतिकदृश्यानाम् अप्रतिभं प्रस्तावनम्, अलंकारणां शोभनो
 विन्यासः, छन्दसामसदृशः प्रयोगः, रीतीनामुत्तममुपस्थापनं कं
 सहृदयं नाप्यायति, न तर्पयति, न मुग्धीकरोति । एतस्य 'नैषधीय-

चरितम्' उज्ज्वलयशसो निदानमस्य, गौरवं संस्कृतभाषायाः, चिन्तामणिः कवीनाम्, आनन्दनिधानं भावकानाम्, विस्मयभवनं समीक्षकाणाम् वा भाति ।

अतः परं जैनकविषु हरिचन्द्रादीनां धर्मशर्माभ्युदयादिकं च तन्महाकाव्यमिमां परम्परां संरक्षति । ऐतिहासिकं च महाकाव्यं परिमलस्य नवसाहस्रं चरितं च बिल्हणस्य विक्रमाकदेवचरितम्, कल्हणस्य राजतरंगिणी च महतीं प्रतिष्ठामासादयति । एतेषामपि काव्येषु तथैवालौकिकश्चमत्कारः, हृद्यं वर्णनं वस्तुविन्यसश्चञ्ज जिम्भते । परिमलस्तु कालिदासीयं मार्गमनुकरोति । इतरौ द्वौ भारवे-मार्गम् । बिल्हणस्य कृतौ सूक्तयो विद्वत्कण्ठहाराः सन्तीति वेद्यम् ।

एतस्मिन् प्रसंगे कुमारदासस्य, क्षेमेन्द्रस्य, च नाम न गृहीतम् । यत इमौ द्वावपि कवी रसपद्धतिमेव परिष्कुरुतः । क्षेमेन्द्रस्तु नीति काव्यस्य असदृशः प्रणेता । एवं हि क्रमेणाद्यार्वाध सुरसरस्वत्या कोशे एवं विधानि विविधानि रत्नजातानि जातानि जायन्ते च । एतेनास्याः सुरगिरः महिमा मण्डितो भवताति दिक् ।

२७—काव्यम्

कायं हि नाम सहृदयैर्वेद्यास्वादं पीयूषम् ॥ इदं हि कर्ण-पेयममृतं शमयति सन्तापं सांसारिकं, जनयात चालौकिकमानन्द-सन्दोहम् । रजस्तमोऽभिभवेन सत्त्वसंवर्धनं च शोकमोह-काम-क्रोधादिद्वन्द्वोद्वेगं न्यक्कृत्य समत्वमूलकं सामरस्यमभिसारयति । प्राणिनामन्तः प्रविश्य तत्तत् सुखदुःखादिसंवेदनं सम्बर्धयति । अनेकेषु एकत्वमनुभावयति । दुःखेषु द्रवीकरोति । रागेषु रमयति ।

वीरेषु सनुत्साहयति; अनाचारिषु क्रोधयति । किन्त्वेतासु भूमि-
कासूपस्थाप्यापि रसास्वादनव्यापारेण प्रीणयत्येव रसिकान् ।
एवंविधं भावभाषयो रमणीयं साहचर्यं कं न चमत्करोति ? कं
नाप्याययति ?

कवेः कर्म काव्यं कथ्यते । कविश्च क्रान्तदर्शी भवति । स न
केवलं पारिपार्श्विकं घटनानुविद्धं सुखदुःखादिकमनुभवति । नापि
सजातीयानां मानवानामेवानुभूतिं साक्षात्करोति । न च देशकाला-
दिसोमनि संकुचितमेवार्थं वेत्ति । प्रत्युत सार्वदेशिकं सार्वकालिकं,
सार्वजनीनञ्च वृत्तमात्मसात्करोति । तेषामनुभूतिं भावान् जागर-
यति भावप्रवणे हृदये तस्य । स चोत्थितस्तीव्रो भावो यथोचितं पद-
कदम्बकमारुह्य सहृदयानां हृदयं प्रविशति । उक्तं हि भट्टतटैतेन
(दशमशतके वै०) काव्यकौतुकेः—“दर्शनाद् वर्णनाद् वापि
लोके जाता कविश्रुति” रिति । एवं हि कविगतं रसं सहृदया
आस्वादयन्ति । आदिकवेः श्लोकत्वमापन्नः क्रौञ्चचीत्कारजनितः
शोकः कं न व्यथयति ? नाकुञ्जयति ? न तन्मयं करोति ? लौकिकीं
वाचमवलम्ब्य निस्थन्दमानेयं कवितासरस्वतो स्वस्रोतः सुधया
हृदयक्षेत्रमासिच्य सचेतसां भूरिभावाननुभावयन्ती भावकसमृद्धिं
समेधयति । इत्थञ्चेदं काव्यं शृङ्गारो वाग्देव्याः, जीवितं व्युत्पत्ति-
श्रियः, दर्पणः समाजस्य, रसायनं भावत्रयस्य, कुलगुरु व्यवहारस्य
सुमेरुः कलाशैलस्य निस्थन्दो रसतरङ्गिण्या इति । किन्त्वेवंभूतमपि
काव्यं न समेषां श्रेष्ठोपाश्लिष्यति । उक्तं हि [द्वादशशतकायेन]
बिल्हणेन विक्रमाङ्कदेवचरितेः—

कुण्डत्वमायाति गुणः कवीनां साहित्यविद्याश्रमवर्जितेषु ।

कुर्यादनादेषु किमङ्गनानां केशेषु कृष्णागुरुवूपवासः । इति ।

तन् केयं साहित्य—विद्या ? यां विना चर्यमाणमपि काव्यं
नोद्गिरति सुधाधाराम् ? इति सन्निहिततमस्याप्यात्मनः अपरोक्षः

नुभूतिसम्पादयित्रीमध्यात्मविद्यामिव काव्यस्य जीवातुतत्त्वमा-
स्वादयितुं साहित्यविद्यामपि बुधा आद्रियन्ते यतस्तस्मादेव काव्यं
सांगोपाङ्गं निरूपितं सत् सुखसंवेद्यं भवति ।

तत्र काव्यलक्षणमेवाभ्यर्हितत्वात् प्रागुपन्यस्तमवलोक्यते ।
यद्यपि भरतादारभ्य नरसिंहकवीन्द्रावधि विषयेऽस्मिन् बहुधा
बहुभिर्विचारितम् । किंतु नाद्यापि सर्वमान्यं तस्य लक्षणं लभ्यते
इति विषयस्य दुरुहता स्फुटैव । तथापि पर्यालोचनचतुरा विपश्चि-
क्षणा लक्ष्येषु चमत्कारसारं साक्षात्कृत्य लक्षणं कृतवन्त एव । तत्र
प्राधान्येन मतद्वयं दृश्यते । एकत्र शब्दार्थयुगलस्य चमत्कारकारि-
तया 'शब्दार्थौ काव्यम्' इत्युद्घोषः । अपरत्र वेदादिशास्त्रलक्षण-
स्येव काव्यलक्षणस्यापि शब्दनिष्ठतैवोचितेति विचार्य शब्दभात्रस्य
काव्यत्वमित्याग्रहः । श्रव्यकाव्यविचारचर्चाया आद्य आलंकारिको
भामहः काव्यालंकारसूत्रे (षष्ठम शतके) 'शब्दार्थौ सहितौ
काव्यम्' इति लक्षयति । परस्परस्पर्धमानयोः शब्दार्थयोर्यथावत्
साहित्यं काव्यमिति तन्निष्कर्षः । इदमेव मतमनुसृत्य 'गुणालं-
कारयुक्तौ शब्दार्थौ काव्य' मिति वामनः । अदोषावित्याधिक-
विशेषणौ तौ काव्यमिति मम्मटः । (एकादशशतके) काव्यप्रकाशे ।
मतान्तरे प्रथमं तावदग्निपुराम्—अग्निपुराणम् (आधुनिकरूपं
दशमशतके) व्यासरचितम् ।

संक्षेपाद्वाक्यमिष्टार्थव्यवच्छिन्ना 'पदावली' ।

काव्यं स्फुरदलंकारगुणवद्दोषवर्जितम् ॥

इति लक्षयति । अत्र 'इष्टार्थ' वाग्वैदग्ध्यप्रधानेऽपि रस
एवात्र जीवितमिति कण्ठरवेण व्याचख्यौ । इदमेव मतं
दण्डी (सप्तमशतके) काव्यादर्शे मन्यते—'शरीरं तावदिष्टा-
र्थव्यवच्छिन्ना पदावली' ति सङ्गिरन् । 'निर्दोषं गुणालंकार-
रसवत् वाक्यं काव्य' मिति भोजराजः (एकादशशतके) सर-

स्वतीकण्ठाभरणे । 'गुणलंकाररीतिरसोपेतः साधुशब्दार्थसन्दर्भः काव्य' मिति वाग्भटः । निर्दोषं गुणालंकारलक्षणरीतिवृत्तिमद् वाक्यं काव्यमिति जयदेवः (द्वादशशके) चन्द्रालोके । 'रसादि-मद्वाक्यं काव्यमिति' शौद्धोदनिः । 'वाक्यं रसात्मकं काव्य' मिति विश्वनाथः साहित्यदर्पणे । 'रमणीयार्थप्रतिपादकः शब्दः काव्य-मिति' परिडतराजो जगन्नाथः रसगङ्गाधरे । 'ध्वन्यात्मकं वाक्यं काव्य' मिति महिमभट्टः व्यक्तिविवेके । 'रसालङ्कारयुक्तं सुख-विशेषसाधनं वा वाक्यं काव्य' मिति केशवमिश्रः । इत्येवं यत्किञ्चिद्वैलक्षण्योपेतं लक्षणं काव्यस्य दृश्यते । एतान्युभयविधानि लक्षणानि सुपरीक्षितानि प्रेक्षावद्भिः । मया तु स्थानाभावात्तत्र न प्रयत्यते । किन्तुभयेषां निष्कर्षोऽयमवश्यं निवेदनीयो यत् काव्यं दृष्टार्थस्य श्रुतार्थस्य वा वैलक्षण्यमास्वाद्यत्वं वा रसपरिग्रहेण, अलङ्कारसंयोजनेन वा साधूपन्यस्यति । तत्र नवीनतामिवायोजयति । उक्तं हि आनन्दवर्धनेन ध्वन्याल्लोके :—

दृष्टपूर्वा अपि ह्यर्थाः काव्ये रसपरिग्रहात् ।

सर्वे नवा इवाभान्ति मधुमासः इव द्रमाः ॥

इति शब्दार्थ-युगलस्य वा काव्यत्वं तदैव सम्पद्यते यदा तत्रोपनिबद्धो रमणीयार्थो भावतरङ्गान्मानसे समुद्वेलयति सचेतसाम् । रागमयीं वृत्तिं वा समुन्मीलयति । सङ्कोचमाकुञ्च्य वैशद्यमावेदयति । प्रतिक्षणमनुभूयमानं स्वार्थमूलकं क्षुद्रं हृदय-दौर्बल्यमाकृष्य भूमिपदेऽभिषिञ्चति । प्राज्यं भावसाम्राज्य-मपयति । इमामवस्थामारोप्य लौकिकं कालुष्यमपनयति ।

प्रोक्तानि लक्षणानि विध्यात्मना काव्यमवगमयन्ति । सम्प्रति इतरव्यावृत्त्यापि तत्स्वरूपप्रतिपत्तये यतनीयमित्याकलय्य तदा-ख्यायते । न पद्यमात्रं काव्यम्, अन्वयव्यतिरेकाभ्यां काव्यत्व-प्रयोजकगुणानां तत्राभावात् । नापि विज्ञानं काव्यं, तत्तुभूत-

भौतिकप्रपञ्चेषु दुग्धेषु सर्पिरिय व्याप्तं सत्य-मनुसन्धातुं तत्तद्वि-
 श्लेषणरीक्षणाभ्यां जगतां बुद्धिगम्यामुपपत्तिमतीं च व्याख्यां
 कुरुते । किन्तु काव्यं जगतः कार्यकारणपरम्परायामप्रतिबद्धमपि
 जगत्यन्तर्हितं सत्यमञ्जसावबोधयति । न चापि दर्शनं काव्यम् ।
 तत्रापातप्रतीयमानस्य वस्तुजातस्यापार्थत्वप्रतिपादनपूर्वकं तदन्त-
 र्वर्तिं सत्यमुद्धाट्यते युक्तिप्रमाणाभ्यां न तथात्र । न चैतिह्यमपि
 काव्यम्, ऐतिह्यं घटितघटनाचक्रं परित्यज्य पदमपि चलितुं नोत्स-
 हते न तथेदम् । नापि पुराणं काव्यम् । तत्र कल्पना विश्वास-
 रूपेण पूज्यते, अत्र तु तस्या विनियोगः सत्यप्रतिपत्तये कल्पनात्म-
 नैव भवतीति विशेषः । इत्थं च वाङ्मयस्यैवंविधान् विपयान-
 वगणय्यावशिष्टं रसात्मकं वाक्यकदम्बकं काव्यं भवति ।
 स्व० जयशंकरप्रसादस्तु 'काव्य और कला' नाम्नि ग्रन्थे लक्षयति
 काव्यमात्मनः सङ्कल्पात्मिकाऽनुभूतिरस्ति यस्याः सम्बन्धो न
 विश्लेषणेन, न विकल्पेन, नापि विज्ञानेन । सा तु श्रेयोमयी प्रेयो-
 रचिता ज्ञानधाराऽस्ति । विश्लेषणात्मकैस्तर्कैर्विकल्पानामारोपैश्चा-
 संगता याऽऽत्मनो मननक्रियावाङ्मयरूपेणाभिव्यज्यते साऽसंशयं
 प्राणमयी श्रेयःप्रेयोभ्याञ्च परिपूर्णास्ति । अत एवास्माकं साहित्य-
 स्यारम्भः काव्यमयोऽस्ति' । चिन्मणिनाम्नि ग्रन्थे स्व० आचार्य
 रामचन्द्रशुक्लास्तुः—यथाऽऽत्मनो मुक्तावस्था ज्ञानदशाभिधीयते
 तथैव हृदयस्य मुक्तावस्था रसदशेति व्यपदिश्यते । हृदयस्येवामेव
 मुक्तिं साधयितुं मनुष्यस्य वाचां शब्दात्मकं विधानं काव्य-
 माख्यायते ।

यथा प्राच्या विपश्चितः काव्यं लक्षयन्तोऽभूवन्, सन्ति च,
तथैव नाश्चात्या अति पर्यालोचकाः प्रयतन्ते स्म । तत्रोदाह्रियन्ते
त्रिचतुराणि लक्षणानि । अत्रशेकसपीयर नामा कविमूर्धन्यो वदति—

As imagination bodies forth the form of
things unknown,


The poet's poem turns them to shapes,

And gives to airy nothings local habitation
and name

अर्थात् कवेः कल्पना अज्ञातवस्तुभ्यो रूपं ददाति । केवलेखनी
वायवीयान् नगणयान् अस्तित्वशून्यांश्चापि पदार्थान् मूर्तान् कृत्वा
नाम-ग्रामाभ्यां योजयति ।

वड्सवर्थ नामा कविः काव्यं प्रस्तौति—Poetry is the
spontaneous overflow of powerful feelings. It
takes its origin from emotion recollected in tran-
quility अर्थात् काव्यं शान्तिसमये स्मृतानां प्रबलमनोवेगानां
स्वच्छन्दः प्रवाहोऽस्ति । कोलरिजः—Poetry is the best
words in the best order अर्थात् काव्यम् उत्तमोत्तम-
शब्दानामुत्तमोत्तमं क्रमविधानमस्ति ।

इत्येवंजातीयानि लक्षणानि लक्षितानि । यस्यालोचकस्य
यस्मिन्नंशे चमत्कारानुभूतर्जाता तत्रैव कृतबुद्धियोगः शाब्दे निब-
न्धने तां निबबन्ध । एतेन पुनरस्य दुर्ज्ञेयतैव सिध्यति । अतएव
'केचिद्वाचां स्थितमविषये तत्त्वमूचुस्तदीय' मित्यादिना अनिर्वचनी-
यतैवास्य प्रत्यज्ञायि । एभिरुक्तलक्षणै यदि लक्ष्य-प्रतिपत्तिः स्यात्तर्हि
सफलो मे श्रम इति विभाव्यते ।



२८—काव्यप्रेरणा

मानवस्य सचापि प्रवृत्तिः कञ्चन हेतुमवलम्ब्यैव जायते, विना किञ्चन बलवत् कारणं स काञ्चिदपि प्रवृत्तिं कर्तुं नोद्युक्तो भवति । काव्यकला मनुजस्य श्रेष्ठतमाध्यात्मिकप्रवृत्तीनां प्रतीकमस्ति । बुद्धेरुत्कृष्टतमसारतावं सम्प्राप्यैव मनुष्यः स्वीयानुभूतीः प्रकटयितुं शब्दार्थयुगलरूपं सुन्दरं द्वारमङ्गीकरोति । स आत्मीयेनालौकिकज्ञानचक्षुषा (प्रातिभचक्षुषा) पदार्थसौन्दर्यं संग्रामोति । एवं स जगतः पदार्थेषु मानसिकभावेषु च रसस्याक्षयं निधिं सम्प्राप्य केवलं स्वजीवनमानन्दमयं सम्पाद्य च न कृतकृत्यो भवति, किन्तु स्वानुभूतानन्दस्य प्रकाशनमात्मकलया विधाय दर्शकान् पाठकांश्चानन्दरसपरिपूर्णान् विधातुमपि प्रयतते । एतत्सम्पादनमेव मानवानुभूतेरवसानमस्ति ।

अस्माकमृषिप्रवराणां प्रत्यक्षदर्शनं स्पष्टयति यदानन्दानुभवार्थमेव स्वयं रसतृप्तेन केनाप्यंशेनानूनेनापि ।वश्वसृजा विश्वं व्यरचि । 'रसेन तृप्तः न कुतश्च नोनः' (अथर्व० १०।८।४४) रसतृप्तविश्वकर्तुरखण्डयैकया रसधारयाभितो विश्वं व्याप्तं विद्यते । अनया रसधारया शतसहस्रसंख्यया सरांसि सर्वत्र समपारिषतेव । ततो रसास्वादनार्थं मानवानां प्राणाः सदा व्याकुलाः सन्ति । रससम्प्राप्तिर्मानवजीवनस्य परमं लक्ष्यमस्ति । आनन्दानुभवार्थमेव विकलचेताश्चेतन इतस्ततः परिबाध्रमति । स रसमनुभूय रेखामयं स्वरमयं चित्रमयं वा किमपि द्वारीकृत्य स्वानुभूतरससंतृप्तिं बहिः प्रकाशयति । स क्षुद्रस्वार्थं मुख्यतया स्वोद्देश्यं कृत्वान्यस्मै रसानुभवानन्दमप्रदायैव रसं पातुं नाभिलषति, किन्तु स्वकीयं स्वत्त्वमियता प्रकारेण बृंहयति यत् ततः परं नावशेषयति किमपि । इदं

स्वत्वस्य परत्वेन सह तादात्म्यकरणमेव साहित्यशास्त्रपरिभाषया साधारणीकरणशब्देन व्यवह्रियते । रसोपलब्ध्यनन्तरं रसोन्मीलनस्य प्रधानसाधनं कला विद्यते ।

सन्ध्याकाले रक्ताभवारिदमालावृतस्य मंजुलध्वनिं कुर्वतां हगित-
रक्तवर्णानामुड्डीयमानपक्षिणां गणेनालङ्कृतस्य नभस्तलस्य शोभां
वीक्ष्य तूलिकया तां चित्रीकतुं चित्रकारो व्याकुलो भवति, अत्युन्न-
ताट्टालिकामारुह्य गवाक्षेण पश्यन्त्याः शारदेन्दुविनिन्दकवदनतिर-
स्कृततिमिराया रमण्या रामणीयकं दृष्ट्वा कविताद्वारा तत्प्रकाशयितुं
कविः प्रलुभति, कमनीयवीणातन्त्रोर्भाङ्कृत्य तत्स्वरमाधुर्या श्रोतुं
मोहयितुं वादकोऽतीव परिश्राम्यति वेति विचार्य कलार्याः
साहित्यस्य च का मूलभूता प्रेरणेति विचिकित्सायां स्वान्तःसुखा-
येत्वेव केवलमुत्तरं पुरः स्फुरति । अथ रसानुभवानन्दमुग्धो विदग्धः
स्वीयानन्दानुभूतिमनेकविधकलारूपसाधनान्यवलम्ब्योन्मिषति ।
तथाहि—सर्वतः पूर्णं ब्रह्मतत्त्वमेकमासीत् । एकेन सता तेन रन्तु
नाशाकि, रिरंसया तेन बहुस्यामिति समकल्पि । अर्थाद् रिरंसैवै-
वस्य सतोऽनेकभवनप्रेरिकेत्यायातम् । उपनिषत्स्पष्टमिदमुद्धोपयति
'एकाकी नैव रमते' 'सोऽकामयत' 'एकोऽहं बहु स्याम्' इति । एषा
बहुभवनैषणैव सृष्टिमुद्भावयति । सा चैषणा पुत्रवित्तलोकविषय-
कत्वेन स्वात्मानं त्रिधा भिनत्ति । (एषणा = कामना, अभिलाषः)
एषणात्रयतुल्यार्थमेव सर्वः प्रपञ्चो विलसति (अत्र पुत्रैषणायां
भार्यादिविषयकैषणान्तर्भावः, लोकेषणायां यशःसम्पादकधर्मादि-
कामनाया अन्तर्भावो विद्यते) एवञ्च कामवित्तधर्माख्यः पुरुषार्थो
विश्वस्मिन् संसारे सर्वप्रवृत्तीनां मूलं निदानमिति फलति । परन्तु
मोक्षाख्यश्चतुर्थः परमः पुरुषार्थोऽपि प्राणिजातस्योद्धोधनस्य प्रवृत्तेः
कारणं भवति । यतो दुःखत्रयलहरिकाप्रताडितो मानवः सदा
दुःखत्रयादात्मानं मुमुक्षति । अनेकनियमबन्धननियन्त्रितः पार-

तन्त्र्यशृङ्खलानिगडितश्च स स्वातन्त्र्यमभिलषति । उक्तञ्च-‘सर्वं परवशं दुःखं सर्वमात्मवशं सुखम्’ इति । प्रयतमानश्च पुरुषः प्रकृततः सर्वथात्मानं विविनाक्त, ततश्च मुक्तो भवति । अस्यैव साधनार्थं सम्पूर्णाः कलाः शास्त्राणि काव्यानि च प्रथन्ते ।

वयन्तु भगवतो गांस्वामिनस्तुलसीदासस्य ‘स्वान्तः सुखाय’ इति सिद्धान्तमेव समस्तकलादिकानां मूलभूतप्रेरणाशक्तिर्वेनाकलयामः । तथाहि—अस्मिन् जगति सम्पूर्णप्रेरणानां स्फुरणानाञ्च स्पष्टां भव्यश्च न केवलमाश्रय आत्मा, अपि तु नानाप्रकारेणानेकरूपायनुकृत्यास्माकं पुरतो विलसति । सम्पूर्णप्रियवस्तुष्वात्मैव प्रेष्टः । कामनावहिरात्मद्रुममाश्रित्य स्वात्मनो महान्तमाकारं विस्तारयति । एवं जीवनस्याशेषकार्येषु शक्तिरस्य कार्यं सम्पादयति । विश्वं निरीक्षमाणस्य निरीक्षणस्यान्ततो मुख्ये केन्द्रभूत आत्मन्येव पर्यवसानं सम्पद्यते । विशालस्यास्य विश्वस्य सर्वतः परिगणने मुख्यं केन्द्रमात्मेति मत्वा वात्सल्यपूरितहृदया मातृतुल्या श्रुतिरनेकसंसारदुःखग्रस्तान् क्लेशासहिष्णून् जनान् दृष्ट्वा सकलदुःखजिहीर्षयोपदिशति ‘आत्मा वाऽरे द्रष्टव्यः श्रोतव्यो मन्तव्यो निदिध्यासितव्यः’ इति । एवञ्च भारतीयाध्यात्मिकविचाराणां परिगलितं फलमिदमेव ‘आत्मानं विजानीहि’ इति । तथा यूनान (यवन) देशीयमान्यमहापुरुषस्य महावाक्यमिदमस्ति ‘Know thyself’ आत्मनः साक्षात्कार एव कलात्मकचिन्तनप्रवाहस्य रसात्मकरचनाधारायाश्च मूलं स्रोतोऽस्ति ।

महाकविकालिदासविरचितमेघदूतकाव्यस्याध्यात्मिकरहस्यमिमं विषयमतिसुन्दररीत्या स्फोरयति । आनन्दमये स्वलोके जीवोऽयमतिमुखेन स्वकीयं जीवनं यापयति, अथवानित्ये वृन्दावने रसिकोत्तसेन भगवता श्रीकृष्णेन सह लीलानिमग्नः सन् तन्मयताञ्चानुभूयात्मानं विस्मरति । अनन्तरासमधुरिमाणमास्वाद्य स्वात्मानं

कृताथ मन्यते च । परन्तु दैवेन विषमकर्मणो विषमपरिणत्या स
 'यत्र गावो भूरिशृङ्गा अयासः', इति श्रुतिप्रतिपादितगोलोकादथवा
 भगवतो विष्णोस्तृतीयक्रमरूपस्वर्गाद् बहिष्कृतो भूलोक आयाति ।
 इयमेव स्वर्गच्युतिः । स्वामिशापग्रस्तो ललितालकातो बहिष्कृतः
 कालिदासीयो यक्ष आनन्दमयस्वर्गात्पतितानां जीवानां प्रतीकभूतः ।
 स कर्तव्येन साकं प्रेम्णः, विश्वमङ्गलेन सह स्वात्मकर्तव्यस्य,
 परोपकारेण समं स्वार्थस्य सम्पादने मानवेन नापराद्धव्यमिति
 सूचयति । ईशवीयग्रन्थतोऽपि ज्ञानफलभोगार्थं निरुद्धेन 'आदमेन'
 ज्ञानफलं भुक्त्वा स्वप्रियया सह स्वर्गाद् निष्कासनमन्वभावोति
 श्रूयते । अस्य निष्कासनस्येदमेवरहस्यम् ।

एवं मानवस्य पतनमिवोत्थानमपि सम्पद्यते । उत्थानपक्ष एव
 मनुष्यत्वं सफलं सम्पद्यते । यदि सर्वसुन्दरशिवाद् वियुक्तो मानवः
 सततं तद्वियोगाग्निदग्धः स्यात्तदा तस्य सहत्त्वस्य कृत इदं सर्वथानु-
 चितं भवेत् । वियोगः संयोगोपलब्ध्यैव नितरां शोभते । वस्तुतो
 वियोगो मानवस्याध्यात्मिकोन्नत्या शिवत्वप्राप्तावेका स्वाभाविकी
 स्थितिरस्ति । परन्त्विमावस्थामेव परमफलत्वेन मन्वाना आत्यन्तिकीं
 स्वोन्नतिं कदापि न प्राप्नुयुः । पतनोत्थाने, ह्रासवृद्धौ, वियोगसंयोगौ
 चाध्यात्मिकोन्नतेरत्यन्तोत्कर्षाय परमावश्यकतां भजन्ते । यतो यथा
 वियोगपीडा हृदयमामूलं दहति, तथानन्दधामस्मृतिरद्याप्यानन्दानु-
 भवं संस्मार्य शिवसंयोगगार्थं जीवमुत्साहयति । वस्तुतो मृत्युं
 जित्वामरत्वप्राप्तिरथवा प्रपञ्चद्वारेण निष्प्रपञ्चभवनं तदैव
 सम्पद्येत यदा जीवः परमात्मानं ज्ञात्वा स्वात्मानमपि तत्स्वरूपत्वेन
 विजानीयात् ।

वस्तुतो विश्वस्मिन् जगति यावन्ति रचनात्मकानि रसात्मकानि
 वा कार्याणि विद्यन्ते तानि सर्वाण्यपि परमात्मनः शक्तेर्विभिन्नवि-
 चित्ररूपस्फुरणानि सन्ति । परमात्मैव तानि स्वानन्दपोलब्ध्यर्थं

निर्माययति । आत्मन आनन्दरूपतयैवास्मिन् जगदयानन्दरूपता विद्यते । आनन्दरूपताया अनुभूत्यर्थमेव चित्रकला स्थापत्यकला कविता सङ्गीतादीनि साधनानि सन्ति । अतो भारतीयसमालोचकाः कलामात्मशक्तिस्फुरणत्वेनामनन्ति । काव्यनिर्माणेऽयेतत्स्फुरणमेव प्रयोजकमित्यपि स्वीकुर्वन्ति । आत्मनः स्वरूपस्फुरणं काव्यस्य जीवातुभू तम्, आनन्दोन्मीलनमुश्च, सुखपूर्वकञ्च-तुर्वर्गप्राप्तिर्मुख्यं प्रयोजनमिति च कथयन्ति ।

काव्यप्रेरणा नूतनमनोविज्ञानञ्च ।

अस्य भारतीयसिद्धान्तस्य समीचीनत्वं ज्ञापयितुमनेकविचार-धाराप्रवाहितपाश्चात्यमनोविज्ञानसिद्धान्तैः सहास्य तुलना क्रियते । प्राचीनमनोविज्ञानशास्त्रे प्राणिनां नैकविधकार्येषु प्रवर्तिकाः स्वाभाविक्यस्त्रयोदश शक्तयः सन्ति । ताः प्राणिभिः सह जायन्तेऽतो मूलप्रवृत्ति—(Instincts) नाम्ना व्यवहियन्ते । ताः स्वयं नैकविधात्तेजकसाहाय्येनोत्तेजिताः सत्यो नैकविधक्रियासु प्रकाशन्ते^१ । मूलभूतकामवासनारूपैकशक्तिर्वादि 'फ्रायड' रचितनूतनमनोविज्ञानशास्त्रे (साइको-एनेल्सिस्) मानवस्य सम्पूर्णेच्छानां क्रियाणां वा कारणमेकैव 'लिबिडो'^२ नामिका मूलशक्तिरस्तीति प्रतिपादितम् । परन्तु तस्य शिष्याभ्यां 'एडलर-युङ्ग' नामकाभ्यामेतां मूलशक्तिमङ्गा-कृत्याप्यस्याः स्वरूपविचारः फ्रायडविचारापेक्षयात्यन्तभिन्नत्वेन विलक्षणत्वेन च प्रत्यपादि । अस्माभिः क्रमेणैतानि मतान्यालोच्यन्ते ।

१. 'मैकडूगल' नामकेन प्रसिद्धेन मनोविज्ञानविदुषा 'आउट लाइन आफ् साइकोलाजी' 'इनर्जीज आफ मैन्' नामग्रन्थयोर्मध्येऽस्य मतस्य विवेचनकारि ।

२. Libido.

प्रायडमहोदयः स्वकीयं सिद्धान्तमित्थं विवेचयति । मानवस्य कार्यविषयिणी या काचित् प्रवृत्तिरस्ति सा सर्वापि स्वतृप्त्यर्थमनेक-मार्गरचनाचतुरया कामवासनयैव प्रवर्त्यते । यदा सा साधारण-सरलमार्गेण साफल्यं नैव लभते, तदा साऽसामान्यं पन्थानं विर-चयति । स च मार्गोऽवरोध^१-मार्गान्तरोकरण-रूपान्तरकरण^२ शोध रूपैस्त्रिधा भिद्यते । एतैरेव सन्यताया विकासो भवति । एषा कामवासना सर्वत्र विद्यमाना सर्व व्याप्य तिष्ठति । इमां वि-श्लिष्य त्रयमपि कथयितुं शक्यते (१) स्त्रीपुरुषयोः सन्तानफलको दैहिकसंयोगः संभोगेच्छापदेनोच्यते । (२) अन्योन्यं प्रत्याकृष्य प्रेमपूर्वकसंवादादिद्वाराभिव्यक्तो मानसिकः संयोगो द्वितीयः । (३) बालकान् प्रति प्रेमकरणं तेषाञ्च संरक्षणं तृतीयः प्रकारः । प्रकारत्रयमिदं साधारणाभिव्यक्तिप्रकारेऽन्तर्भवति । सन्तानोत्पत्ति-गर्हस्थजीवनस्य पर्यवसानमस्ति । मनोविज्ञानशास्त्रज्ञैरुच्यते, यदा कामवासना साधारणसरलमार्गेण साफल्यं नैव भजते तदा सा मानवजीवनेऽनेका विशिष्टा विलक्षणाः प्रभाववतीश्च घटना घट-यित्वा सर्वस्मिन्नपि लोकव्यवहारे स्वसाफल्यं प्रकाशयति ।

कामवासना स्वनिरोधोदात्तीकरणयोरनेकाः कला अभिव्य-नक्ति । अधः प्रसृता सत्यर्थादवनता सा संसारेऽनेकप्रकारेण व्य-हारयति मानवम् । सा यदोर्ध्वं प्रसरति (परिशोधनम्, उदात्ता-करणम्, 'Sublimation' तदोदेति साहित्यकं जीवनम् । एवञ्च प्रायडमते भोगविषयकं दैनन्दिनं प्रवाहमवरुध्य यदा कामवासनायाः प्रवृत्तिः कामप्युन्नतां भावनां प्रकाशयितुं प्रवर्तते तदा कलायाः काव्यस्य बोद्गमाभवति ।

१. Inhibition.

३. Transformation.

आधुनिकप्रगतिवादविचारकाणां काव्यादिकलानामुत्पादिकैका-
कामवासना अस्ति, या स्वतृप्त्यर्थं काव्यादिकला जनयतीति
सिद्धान्तो न स्वीकर्तुं युज्यते । नो चेद् नोंतिविरुद्धाचरणशीलाः
परस्त्रीव्यभिचारपरायणाः सर्वश्रेष्ठकवयो भवितुमर्हन्ति । परन्तु तैः
प्रमाणपदवीमारोपितः फ्रायडमहोदय एव विरांधमुद्घोषयति
यत् कामवासनायाः परिशोधनेनोदात्तीकरणेन वा काव्यकला जन्म
लेभ इति । अत्र विषये महाकवीनां श्रेष्ठकलाकाराणाञ्च चरितं
प्रमाणकान्तिमाटीकते ।

यद्यपि भारतीयगर्वेदादिग्रंथेषु कामवासनायाः प्राबल्यं दरी-
दृश्यते । 'कामस्तदग्रे समवर्तताधि' (ऋ० १०।१२९।४) तथा नास-
दीयसूक्ते सृष्टिप्रारम्भे कामोदयकथा लभ्यते । एवं यद्यपि वासना-
रूपेण कामः सूक्ष्मरूपेण सृष्टेर्मूले सर्वत्र व्यापकरूपेण वर्तते,
तथापि स एव सर्वत्र कार्यप्रयोजको मूलशक्तिरूप इति मतं नैव युक्तं
प्रतिभाति । कलानामांशिकोदये कामप्रेरकत्वसिद्धान्तो युज्यते न तु
समग्रान्शेषु । यतोऽतिविस्तीर्णस्य मानवव्यवहारस्य प्रेरिकाणाम-
न्यशक्तीनां सत्तां स तथा सत्यपह्वीत ।

फ्रायडप्रभृतिमनोविज्ञानवेत्तारः काव्यं स्वप्नसमानयोगक्षेमं
मन्वते । तथा हि स्वप्नो नामान्तःकरणैकदेशे निहितानामनृष-
वासनानामन्तर्व्यक्तः प्रकारविशेषोऽस्ति । दैनन्दिनबाह्यव्यवहारे
सामाजिकदृढप्रतिबन्धेन कदापि साफल्यमप्राप्ता अन्तःकरणैकदेशे
दान्ता वासनाः स्वप्रद्वारमवलम्ब्यात्मानमभिव्यञ्जति । काव्य-
विषयेऽपि समानमेतद् यतोविशालताभङ्ग्यताप्रभृतयो भावना अस-
फलीभूता अज्ञातेऽन्तःकरणैकदेशे हृतास्तिष्ठन्ति, ताश्च
कलात्मकवाक्यद्वारमवलम्ब्य आत्मानं सफल्यन्ति; तथा न केवलं
कवयितुर्हृदयं-प्रत्युत श्रोतृहृदयमपि प्रसादयन्ति ।

फ्रायड महाशयस्य काव्य विषयकोऽयं मान्यः सिद्धान्तोऽनेक-

भ्रामकयुक्तियुतो विचारकोटिमाटीकितुं नैवार्हति । तथा हि स्वप्न-
काव्यविषयौ बाह्येन्द्रियगोचरौ न भवत इत्येकं सादृश्यं परित्यज्य
सर्वथा स्वात्मानं भिन्तः । स्वप्नेऽनुभूताः पदार्थाः प्रत्यक्षवत् स्पष्टाः
प्रभावोत्पादकाश्च भवन्ति । न तथा कल्पनाप्रसूताः काव्यपदार्थाः ।
एवं कदाप्युभयगतपदार्थप्रतीतिनैकरूपा भवति । एवमन्यन्मह-
दन्तरमनयोः करुणरसविषये विद्यते । यत् काव्ये करुणरसप्रसङ्गा-
बहवो विद्यन्ते । परन्तु बाह्ये जगति न कश्चित् शोकमभिलषति,
यतो हि शोकवासना नाणुमात्रेणाप्यानन्दमुत्पादयति । शोकवा-
सना दमनार्हा न त्वभिव्यक्त्यर्हा, अतो मनोविज्ञानविदामेतेषां
काव्यविषयकः सिद्धान्तः कथमपि ग्राह्यकोटिं नाटीकते^१ ।

अतः प्रायडमहोदयमनुयन्नपि 'तच्छिष्य' 'ऐडलर' महोदयः
कामवासनायाः सर्वकार्येषु नितान्तं प्रेरकत्वं नाङ्गीकरोति । सोऽन्यत्
कथयति प्रभुत्ववासना मूलशक्तिरस्ति यया सर्वापेक्षया स्वव्यक्ति-
त्वोत्कर्षविशिष्टयाऽन्यान् तिरस्करोति मनुजः । प्रतिमनुष्यमस्ति
कश्चिद् व्यापको दोषः, येन समाजे स महत्त्वहीनः परिगण्यते ।
अतस्तस्य मनः सर्वदा तेनावमानेन पीडितं सत्तद्दोष नितान्त-
माच्छाद्य तद्विरुद्धं गुणं सम्पादयितुं प्रयतते । सर्वासां सांसारिक-
प्रवृत्तीनामिदं मूलं कारणम् । अस्य सिद्धान्तस्योत्तमो दृष्टान्तो
यवनदेशीय (यूनान) वक्तुः 'डमास्थनीज' महोदयस्य चरितम् ।
स 'एथेन्स' नगरस्य सर्वोत्कर्षसमयेऽजनि । बाल्ये काले स प्रस्तवाचा
वदति स्म । तद्दोषपरिहारार्थं तेनेत्थं प्रायाति येन स तत्काले सर्व-
श्रेष्ठवक्तृणां मूर्धन्यः समजायत । ऐडलरमहोदयः प्रभुत्वशक्ते-
स्तुल्यकोटिकां काञ्चनाप्यन्यां प्रभावशालिनीं शक्तिं न मनुते ।
अतएव तस्य मनोविज्ञानं व्यक्तमनोविज्ञानमिति नाम्ना प्रसिद्धयति

१. आचार्यरामचन्द्रशुक्लविरचितरसमीमांसा (पृ० २६३-२६४) द्रष्टव्या ।

अयं सिद्धान्तः केषुचिदशेषु सुयुज्यते, यतः स्वदोषनिरासार्थं बहुभिरलौकिकानि कार्याणि समपादिषत । स्वपत्नीतिरस्कारपराह-
तेन श्रीमता गोस्वामिना तुलसीदासेन स्वचरितदोषनिरासार्थं कि-
यन्महत्कार्यं समपादीत्यस्य सिद्धान्तस्य स्फुटमुदाहरणम्, परन्तु
दोषजहीनताग्रन्थि नवारणार्थं न^१ सर्वाः प्रवृत्तयः स्वात्मानं
लभन्ते । विशाले संसारे सन्त्यनेके पुरुषाः, येषु हीनताविरोधिनः
स्वाभाविका उदात्तग्रन्थयो^२ विद्यन्ते । एतेषां स्वाभाविकप्रवृत्तिमूल-
कानुपपत्तिरेवास्मिन् ऐडलरमते महान् दोषः ।

अनयोर्मतयोरसामञ्जस्यं दृष्ट्वा प्रसिद्धमनोविज्ञानविदा 'युङ्ग'-
महोदयेन नूतनः पंथाः प्राकाशि । तेन सर्वे मानवा बहिर्मुखान्त-
मुखप्रकाराभ्यां व्यभञ्जिषत । बहिर्मुखपदेन (एक्स्ट्रावर्टेड) त एव
परिगण्यन्ते येषामन्तःकरणवृत्तिः सदैव सांसारिकभोगविलासेष्वा-
सज्जति । अन्तर्मुखशब्दबोध्यानां (इन्ट्रावर्टेड) सर्वदैवान्तःकरण-
वृत्तिर्ब्राह्मविषयेभ्यः परावृत्त्यान्तर्भूय च शान्तिमन्विष्यति । युङ्ग-
महोदयश्चेतनाचेतनभेदेन मनो द्विधा विभज्य तयोर्वास्तविको
विरोध इत्यपि विवेचयति विवृणोति च स्वीयं सिद्धान्तमिदम् ।
बहिर्मुखपुरुषस्य मनोऽत्यन्तं प्रसीददप्यचेतनं तावदेवाप्रसन्नं दुःख-
युतञ्च विद्यते । अन्तर्मुखमनुजस्य चेतनं मनोऽलसं दुःखयुतञ्च
सदुदास्ते, परन्तु तस्यान्यदचेतनं मनोऽत्यधिकप्रसादयुतं शान्तं च
वर्तते । अस्या वास्तवकस्थितेर्नामधेयं युङ्गमहोदयेन (Mental
Compensation) मानसिकसमीकरणमिति प्रत्यपादि । एवञ्च
मानसिकवृत्तयो मानवस्य प्रगतिमप्रगतिं वा प्रदर्शयेयुस्तथापि
तासामपूर्णमानवजीवनस्य पूर्णताप्रापणमेव मुख्यमुद्देश्यं समस्ति ।

१. Inferiority Complex.

२. Superiority Complex.

हेडफील्डनामा मनोविज्ञानवेत्ता मानसिकविकासस्य पूर्ण आत्मसाक्षात्कार एव मुख्यं लक्ष्यं मनुते । तस्य स्वकीयमतमित्थम् प्रत्यभिलाषं पूर्णतया स्वातन्त्र्येण चाभिव्यक्तिविकासश्चेति^१ । स एतद्विवेचयतीत्यं प्रकारेण, यावत्पर्यन्तं मनुजस्य मनोऽन्तर्विभागे बाल्यकालिकाः प्रौढकालिका वा या असफला अभिलाषा वर्तन्ते ते चेतनं मनः सम्प्राप्य (सबलान्तःकरणवृत्ति) स्वात्मनः साफल्यं न भजन्ति, तावत् तस्य मानसिको विकासोऽपूर्णस्तिष्ठति । एवमात्मसाक्षात्कारः पूर्णो न भवितुमर्हति । आदर्शपुरुषाणां जीवनचरिते वैयक्तिकसुखादिविषयकेच्छानां तथा पारमार्थिकभावानां पूर्णमैकरूप्यमस्ति । श्रेष्ठः पुरुषा न केवलं ज्ञानमुपास्य सांसारिकसुखेच्छां तिरस्करोति, एवं सांसारिकपदार्थानत्यधिकं संसेव्य न ज्ञानमवरुन्धे; प्रत्युत ज्ञानभावयोर्विचारेच्छयोश्च तथा पूर्णं विकासं करोति यथा समष्टिं न विरुन्ध्यात् । पूर्णतायाः प्राप्त्यर्थं व्यक्तेरचेतनमनसः भावस्य ज्ञानं प्रकाशनं च न केवलं पर्याप्नोति, किन्तु समष्टेरचेतनमनसो ज्ञानं तदनुकूलाचरणमप्यपेक्षितम् । आत्म-

१. Self realisation—That is to say, the complete and full expression of all the instincts and impulses within us cannot be achieved so long as there are elements in our soul that are expressed and denied expressions. In a full realised self there is no conflict of purpose. no complexes, no repression, but the harmonious expression of all the vital forces towards a common purpose and end.

—Hadfield, Psychology and Morals p. 77

साक्षात्कारार्थं हेडफील्डमहोदय उपदिशति (१) स्वात्मानं विजानीहि । (२) स्वात्मानं स्वीकुरु । (३) स्वात्मनि तिष्ठेति । एवंचात्मज्ञानं सम्पाद्य तज्ज्ञानानुकूलं स्वजीवनकाले स्वाचरणं सम्पादनीयमित्येव व्यक्तेर्मानसिकविकासस्य मुख्यं साध्यम् ।

युक्तप्रोक्तसिद्धान्तानुसारमात्मसाक्षात्कारवृत्तिरेव कलायाः काव्यस्य च प्रेरिका । कला व्यक्तेर्मानसिकविकासानामन्यतमः प्रकारोऽस्ति । अतो व्यक्तेर्मानसविकारस्य पूर्णता तदैव सम्पद्येत यदा स आत्मसाक्षात्कारं कुर्यात् । पूर्वनिर्दिष्टभारतीयमतानुकूलमिदं मतमस्ति । परन्त्वस्मिन्नपि सिद्धान्तेऽनेके विचारणीया अंशाः सन्ति । वयं त्वित्यमनुभवामो यदाधुनिकमतोविज्ञानं कलाप्रेरणशक्त्यन्वेषणपरं सद्यतिप्राचीनं भारतीयर्षिप्राक्तसिद्धान्तं बलादङ्गीकुर्यादिति ।

कलायां व्यक्तित्वस्य स्थानम्

प्रसङ्गतोऽत्रेदं विचारणीयमापतितं यत् कलायां काव्ये वा कलाकारस्य कवेर्वा क्रियान् प्रकाशः प्रभुत्वं च वर्तत इति । पूर्वोक्तविवेचनेनेदं स्पष्टं प्रतिस्फुरति भारतीयविचारकदृष्ट्या काव्ये कवेर्व्यक्तित्वस्य रामणीयकत्वं केवलं न वर्तते, किन्तु तस्यात्मनः सम्पूर्णः प्रभावः प्रकाशते तत्र बाह्यसामग्र्या आश्रयस्तज्जन्यं बन्धनं च न तिष्ठति । अयमभिप्रायः—

काव्ये व्यक्तित्वविषये परस्परविरुद्धमतद्वयं पाश्चात्यविदुषां प्रचलति । एके कलाकाराणां व्यक्तित्वस्य कलायां काव्ये वा पूर्णो विकासोऽस्तीत्यभिप्रयन्ति । अन्ये पुनः कलायां तत्कर्तुर्व्यक्तित्वस्य सर्वप्रकारेण तिरस्कारं परिहारश्चामनन्ति । पाश्चात्यविचारकैरस्मिन्विषये कलातत्कर्त्रोश्च विशिष्टा स्थितिः समालोचि । 'ब्रेडले'

महोदयः कथयति—कला न वास्तविको जगतोऽशोऽस्ति न वा वास्तविकमनुकरणमपि । कलाया जगत् स्वयं पूर्णं स्वतन्त्र स्वाधीनं विलक्षणञ्चास्तीति । अन्यः समालोचकः 'कलाइमबेल' महाशय इमं सिद्धान्तमनु कृत्य वदति यत् कस्यचित्कलावस्तुनो रसाननुभवितुं न जीवनस्यापेक्षा न वा जीवनस्य विचारैर्घटनाभिर्भावनाभिर्वा सह परिचयस्यावश्यकता वर्तते । अस्य मतस्यानुमन्तारः कलानुभूति सांसारिकसर्वानुभूत्यपेक्षया विशिष्टां विलक्षणाञ्च मन्यते । वस्तुत इदमेकदेशिमतमस्ति न वास्तविकम् ।

भारतीयसाहित्यशास्त्रे कवयितुर्व्यक्तित्वस्याभिव्यक्तिः सर्वोशरूपेण नाङ्गीकृतास्ति । भारतीयरसशास्त्राणां प्रधानं लक्ष्यम्, श्रव्यकाव्यपाठकानां दृश्यकव्यदर्शकानां वा रसोपलब्धिकरणमेव । पाठकश्रोतारौ भारतीयरसशास्त्रे 'सामाजिक' पदेनोच्येते । सामाजिकस्य सर्वसमाजप्रतिनिधिभूतस्य हृदये रसोन्मीलनकरणमेव कवेः प्रधानं लक्ष्यम् । स्वानन्दानुभवकरणेन सह सम्पूर्णसमाजस्य मङ्गलाय हिताय महनीयोपदेशार्थञ्च कविः सततं प्रयतते । काव्ये तस्य सत्त्वं प्रस्फुरदपि तत्सङ्कीर्णं भूत्वा न परत्वं विरुध्यते । इदं तात्पर्यं काव्ये कवेर्व्यक्तित्वं कदापि न समष्ट्या सह कथमपि विरुणद्धि । भारतीयसंस्कृतौ सर्वदैव व्यष्टिसमष्टयो रामणीयकं सामञ्जस्यं वर्तते । यथा भारतीयो धर्मो व्यक्त्या आध्यात्मिकोन्नतिसन्देशं ददत् समाजहिताय जागर्ति तथा भारतीयसाहित्यमपि व्यक्तिसमाजयोर्मङ्गलं सम्पाद्योभयस्वार्थसमीकरणार्थं प्रवर्तते । एवं कवेर्व्यक्तित्वद्वारा समाजः काव्यसाधनं सम्पाद्य स्वसुन्दररूपं समुपस्थापयति । भारतीयः कविः स्वकृतिद्वारा कदापि समाजं नोपेक्षते । व्यावहारिकजगतः सुख-दुःखाद्यनुभवितृलौकिकपुरुषापेक्षया कलाकारेऽस्त्वेव विशेषः, यतस्य व्यक्तित्वं साधारणीकृतं भवति । अर्थात्कलाकारः स्वस्वार्थविचारं परित्यज्य स्वीयानुभूतिं

साधारणरूपेण गृह्णाति । स्वीयां तां रसानुभूतिं स्वात्मीयत्वेना-
गृहीत्वा सर्वसाधारणीकृत्य च सरसमङ्गलसाधिकां कलाकारकृतिं
मनुते । कलाकारस्यानेन साधारणीकृतव्यक्तित्वेन काव्ये सर्व-
जनीनता सार्ववर्णिकता च सदैव प्रस्तूयते ।

पाश्चात्यसमालोचकानामपीदमेव मतमत्यधिकमभिमतं दृश्यते ।
प्रसिद्धसमालोचको 'रीचर्ड्स' महोदयः कलात्मकानुभूतिं विलक्षण-
नूतनानुभूतित्वेन न स्वीकरोति । किन्तु तां साधारणानुभूतीनां
सङ्कलनं मन्यते । अत्र वास्तविकं तथ्यमिदं स्फुरति, कलाकर्तुर्व्यक्ति-
त्वदृष्ट्या कलात्मकरचनायाः समीक्षासमालोचनं न समञ्जसम् ।
व्यक्तित्वन्तु स्वयमेकं द्वारमस्ति येन तद् वस्तु व्यक्तं भवति यद्
बाह्यजीवनपदेनोच्यते । समाजस्य यादृशी स्थितिर्भवति यथा वा
निर्माणमस्ति तथैव कलाकारनिर्माणस्य तदुपादानं भवति ।
अतएव साम्प्रतिकाः पाश्चात्याः समालोचकाः कलाकर्तुर्व्यक्तित्वं
महत्त्वेनाविशिष्येतिहासं समाजश्च विशिषन्ति । आधुनिकः
सुप्रसिद्ध आङ्ग्लदेशीयः कविः 'इलियट' महोदयस्त्वेतावत्पर्यन्तं
कथयति यत् कविता कलाकारव्यक्तित्वं नाभिव्यनक्ति । किन्तु तस्य
व्यक्तित्वं निराकरोति । (Poetry is not the expression of
personality but an escape from personality) अस्य
तात्पर्यमिदमस्ति,—सुयोग्यः कलाकारो जीवनस्य विशालतां विवि-
धतां च परिपश्यन् तत्कृते स्वव्यक्तित्वं सर्वथा तिरस्करोति । यदि
काव्यं स्वत्वं प्रति सर्वत्वं विजयतेतरामित्युद्घोषयतीति कथ्यते
तदा तत्कथने नात्युक्तिदोषसंसृष्टं भवेत् । अभिव्यञ्जनमेव कलाया
उद्देश्यम्, तथा व्यक्त्युद्गारस्य स्थाने विश्वानुभूतीनां निवेशनं
विनाभिव्यञ्जना नात्मानं सम्पिपति ।

एवं चेदं फलति कलायां मानवजीवनधारा वहति । समाजस्य
प्राचीनाया वर्तमानायाश्च परम्परायाः सर्वतो भिन्नं जगत्कलायाः

कृते न विद्यते । कलाकारः समाज एवाजनि स समाजत एव स्वविचारोद्बलकान् पदार्थान् गृह्णाति । स स्वीयसंकुचितव्यक्तिक्षेत्रतो विचारान् भावनाश्चोन्नतिपथं नीत्वा विश्वक्षेत्रेण सह सामञ्जस्यं स्थापयितुं प्रयतते । अस्यां स्थितौ भारतीया आलोचकाः कलां कलाकर्तुः सीमितव्यक्तित्वाभिव्यक्तित्वेन न मन्वते । प्रत्युत कलाकर्तुर्व्यक्तित्वं तादृशं मन्यन्ते यत् सम्पूर्णविश्वेन सह सामञ्जस्यमतिष्ठिपत् । एतादृशकलाकर्तुः कृतिः सर्वजनसुखाय तथा सर्वजनहिताय सुतरां भवतीति निश्चितमेव ।

— — —

२८—प्राचीनं नाट्यशास्त्रम्

नाट्यशास्त्रस्य विकासोऽध्ययनं चास्मिन् भारतेऽतिप्राचीनकाले एव सम्पन्नमभूत् । विभिन्नैरालोचकैर्नाट्यस्यैव स्वस्या आलोचनायाः केन्द्रबिन्दुत्वमङ्गीकृतम् । कश्मीरवास्तव्या आलोचकशिरोमणयोऽभिनवगुप्तपादा औचित्यस्य रसपरिपाकस्य च दृष्ट्या नाटकस्यैव समस्तवाग्विभूतिष्वग्रगण्यत्वं स्वीकृतवन्तः । दशरूपकात्मकस्य काव्यस्यैव निखिलकाव्यप्राधान्यमिति तेषामभिमतम्—‘काव्यं तु मुख्यतो दशरूपकात्मकमेव’ इति । अस्तु, इयन्तु निर्विवादं यदालोचनाजगति नाट्यालोचनमेव श्रव्यकाव्यापेक्षया प्राचीनतरम् । अलंकारशास्त्रस्याध्ययनं पुरा नाट्यशास्त्रस्योपाङ्गत्वेनैव सम्पद्यते स्म । नाट्यं विविधकलानां समुचितसंविधाने सत्येकयाथार्थ्येन सिध्यति । अतएव प्राचीनं नाट्यशास्त्रमेवामुपादेयप्रकाराणामपि विशिष्टं विवरणं प्रस्तौति ।

प्राचीना नाट्याचार्याः

अद्यत्वे प्राक्तनेषु नाट्याचार्येषु भरतमुनेरेव ग्रन्थः समुपलभ्यते । किन्तु तस्यालोचनमस्मानिममेव निष्कर्षं नयति यद् भरतनाट्यशास्त्रमनेकस्याः शताब्द्यां अध्ययनस्यानुशीलनस्य च परिणतिरिति । विक्रमपूर्वमशताब्द्यां पाणिनिनिर्दिष्टौ शिलालिङ्गशास्त्रावेवास्माकं प्राचीनतमौ नाट्याचार्यावास्ताम् । किन्त्वेतत्प्रणीतनटसूत्रयोरद्यावधि न काप्युपलब्धः । कोहलानामक एको मनीषी नाट्याचार्य आसीत्, येन भारते वर्षे नाट्यस्य लोकप्रियं प्रसारं सम्पाद्य कमनीया कीर्तिरर्जिता । अस्य महानुभावस्य विशिष्टसिद्धान्तानां निर्देशो नाट्यसंगीतयोर्ग्रन्थेषु भूरिशः कृतो विद्यते । वर्तमानस्य भरतनाट्यशास्त्रस्य संवर्द्धनोपबृंहणयोः कोहलस्यापि विशिष्टो योग आसीत् । अत्र प्रमाणमभिनवगुप्तस्याभिनवभारतीनाम्नी भरतनाट्यशास्त्रटीकैव । भरतमतानुसारं नाट्यस्य पञ्चैवाङ्गानि । तद्यथा—त्रिप्रकारोऽभिनयः, गीतम्, वाद्यं च (आतोद्यम्) । परन्तु कोहलमते नाट्यस्यैकादशाङ्गानि भवन्ति । अस्य मतस्य प्रवेश आधुनिके नाट्यशास्त्रेऽपि दरीदृश्यते । तथा हि—

रसाभावा ह्यभिनया धर्मी वृत्तिप्रवृत्तयः ।

सिद्धिः स्वरास्तथातोद्यं गानं रङ्गश्च संग्रहः^१ ॥

[नाट्यशास्त्र ६।१०]

अत्र एकादशाङ्गानां निर्देशः स्फुटं परिलक्ष्यते ।

एतानतिरिच्य वात्स्यशाण्डिल्यधूर्तिला नामशेषा एवाद्यत्वे ।

१ अभिनयत्रयं गीतातोद्ये चेति पञ्चाङ्गं नाट्यम् ।...अनेन तु श्लीकेन कोहलमते एकादशांगत्वमुच्यते न तु भारते । [अभिनवभारती खण्ड १, पृ २६५]

प्राचीनस्य नाट्यशास्त्रस्य स्वरूपदिग्दर्शकं एक एव ग्रन्थो नूनमवशिष्टः, यं ग्रन्थ इत्यनुक्त्वा ग्रन्थराज इति वक्तव्यम् । भरतनाट्यशास्त्रं भारतीयललितकलानां विश्वकोषोऽस्ति । इदं शताब्दीनां साहित्यिकोद्योगस्य सत्प्रेरणायाश्च दिव्यः परिणामः । अस्मिन् सूत्रभाष्यकारिकारूपः क्रमिको विकासः संलक्ष्यते । मूलग्रन्थः सूत्रात्मक आसीत्, तस्योपरि कालान्तरे विशदं भाष्यं प्राणीयत् । अस्य भाष्यांशस्य परिचयोऽस्माभी रसभावप्रतिपादकयोः षष्ठसप्तध्याययोरुपलभ्यते । ग्रन्थस्य भूयिष्ठोऽंशः कारिकासु निबद्धः । शारदातनयस्य कथनानुसारं भरतनामकौ द्वावाचायावास्तान् । वृद्धभरतेन द्वादशसहस्रश्लोकेषु नाट्यस्य निरूपणमकारि यस्य संक्षेपो भरतमुनिना षट्सहस्रश्लोकेषु समपादि । वर्तमानस्य नाट्यशास्त्रस्य षट्सहस्रश्लोकात्मकत्वादेव 'षट्साहस्री संहिता' इति तस्यापरं नाम ।

नाट्यस्योत्पत्तिः

भारते ललितकलानामाविर्भावोऽतिप्राचीनकालादेव संजात आसीत् । नाट्यस्योत्पत्तिर्भारतीयप्रतिभाया एव विशिष्टो विलासः । अद्यत्वेऽपि मानसदासतापराभूतानां तादृशानां विदुषां न्यूनता देशे नास्ति ये भारतीयनाट्यस्योपरि यवननाट्यस्य प्रभावं स्वीकुर्वन्ति । वस्तुतस्तु भारतीयमनीषिणां प्रभविष्णुप्रतिभावलेनैव नाट्यस्योत्पत्तिर्भारतवर्षस्य पुण्यभूमावेवाभूत् । नाट्यं वेदतुल्यमेव उपादेयमथ च मानवजीवनस्य कल्याणकारि शास्त्रम् । चतुर्भिर्वैदैरेकैकेन प्रधानोपकरणेन प्रणीतोऽयं नाट्यवेदो देशवर्णयोः सीमितपरिधिमतिक्रम्य समस्तजनानां हृदयावजनेन कृतार्थयत्यात्मानम् । भरतानुसारं ब्रह्मणा ऋग्वेदात् पाठ्यम्,

सामवेदाद् गीतिम्, यजुर्वेदादभिनयम्, तथाथर्ववेदाद् रसं चादाय
नाट्यवेदनामको नवीनो वेदो निर्मितः । तदुक्तं भरतमुनिना—

जग्राह पाठ्यमृगवेदात् सामभ्यो गीतमेव च ।
यजुर्वेदादभिनयान् रसानाथर्वणादपि ॥

[नाट्यशास्त्र १।१७]

इत्थं भारतीयालोचनानुसारं नाट्यं नाम सा कला यस्याम-
भिनयेन साकं पाठ्यस्य योगो नरीवर्ति, तथैव गीत्या सह रस-
संनिवेशस्तिष्ठति । नाट्यस्य मुख्यं लक्ष्यं मानवहृदयावर्जनेन सम-
मुदात्तीकरणं नाम । नाट्यस्योद्देश्यं च परिधिसीग्न्यनाविद्धतया
सर्वविधमानव-कल्याणसाधनम् ।

नाट्यं धर्मप्रवृत्तान् मानवान् धर्ममुपदिशति । क्लैव्यापन्नानां
हृदि समुत्साहं फूत्करोति । दुर्विनीतान् निग्रहं शिक्षयति । वेदना-
विकलचेतसां हृदि सुखशान्त्योश्च लेपं लिम्पति । भिन्नवृत्तीनां
व्यक्तीनां चेतांस्याराधयितुं यदि नाभ किञ्चिदेकं शास्त्रं मृयेत तर्हि
तन्नाट्यशास्त्रमेव । नाट्यकलायां प्रवीणस्य प्रेक्षावतः कालिदासस्ये-
यमुक्तिर्यावती मार्मिकी तावती विशदाऽपि—

देवानामिदमामनन्ति मुनयः कान्तं क्रतुं चाक्षुषं
रुद्रेणेदमुमाकृतव्यतिकरे स्वाङ्गे विभक्तं द्विधा ।
त्रैगुण्योद्भवमत्र लोकचरितं नानारसं दृश्यते
नाट्यं भिन्नरुचेर्जनस्य बहुधाप्येकं समाराधनम् ॥

[मालविकाग्निमित्र १।४]

अतिप्राचीनकाले नाटकाभिनयो वहिराकाशदेश एव सम-
जायत । तत्र नानाविधेषु विध्नेषु समुपस्थितेषु रङ्गमञ्चस्याविर्भावः
समजनि । नाट्यशास्त्रे प्रेक्षागृहस्य सुविस्तृतं विवरणं समुपलभ्यते ।
प्रेक्षागृहस्य विकृष्टचतुरस्रत्र्यस्रनामान्तरयः प्रकारा आसन् । एषु
विकृष्टो विस्तृते आसीत्, यस्मिन् देवसम्बद्धानि दृश्यानि प्रदर्श्यन्ते

स्म । चतुरस्रस्तु स्पष्टमेव चतुष्कोणः परिमाणे मध्यमाकारश्चासीत् । स च विशिष्य नृपादीनां कृते निश्चित आसीत् । त्र्यस्र-
स्त्रिकोणाकारकः प्रेक्षागृह आसीद् यो हि परिमाणे सर्वापेक्षया
लघुकायः साधारणजनानां कृते विहितश्चासीत् । प्रेक्षागृहनिर्माण-
विषये भरतमुनिः सातिशयं वैज्ञानिकोऽस्ति । तन्मते प्रेक्षागृहस्य
विस्ताराधिक्यं नितान्तमनुचितम्, यतो हि विस्तृते प्रेक्षागृहे
उच्चारिताः शब्दा दर्शकैः सम्यक् श्रोतुं न शक्यन्ते । सुश्राव्यता
नाट्यस्य प्रधानो गुणः । तस्य च सिद्धिर्मध्याकाराणां प्रेक्षागृहाणा-
मस्तित्वमाश्रयति । तदुक्तं भरतेन—

मण्डपे विप्रकृष्टे तु पाठ्यमुच्चारितस्वरम् ।

अनभिव्यक्तवर्णत्वाद् विस्तरत्वं भृशं व्रजेत् ॥

[नाट्यशास्त्र २२]

अर्धं प्रेक्षागृहं तु दर्शकेभ्यः सुरक्षितं स्थाप्यते स्म । अर्धं च
नाट्यस्य कृते निश्चितमासीत् । अस्याप्यर्धभागो रङ्गमञ्च इत्यु-
च्यते यत्र ह्यभिनयादिनिष्पाद्यते । पृष्ठतमो भागो रङ्गशीर्ष इति
नाम्नाऽभिधीयते । अत्रैव नटानां नेपथ्यविधानमभवत् । प्रेक्षा-
गृहस्य विभिन्नस्थानेषु विभिन्नदेवतानां स्थापनं मुख्यं कार्यमासीत् ।
इदमारम्भिकं पूजनं पूर्वाङ्गमित्यभिधीयते स्म । अथ चैको विस्तृतः
कार्यव्यापारः प्रचलति स्म, यस्यान्तिमोऽशोद्यापि संस्कृतनाटकेषु
नान्दीति नाम्नाऽवशिष्टः । नान्द्यन्त एव सूत्रधारादिपात्राणां
प्रवेशः । पूर्वैरङ्गरयावसाने श्रोतव्या हृदयावर्जनार्थं संगीतसंविधानं
यत्रोच्चरिता गीतिध्रुवेति नाम्ना विस्तृता । ध्रुवाख्याया गीतेः पञ्च
भेदाः— उत्थापनी, परिवर्ता, अपकृष्टा, अङ्किता, विक्षिप्ता चेति ।
आसां गानं विशिष्टावरेण विशिष्टलयमात्राभिश्च सम्पद्यते ।
आस्वन्यतमाया उत्थापनीध्रुवाया उदाहरणं यथा—

देवं विभुं त्रिभुवनाधिपतिं
 कैलाशपर्वतगुहाभिरतम् ।
 शैलेन्द्रराजतनयादयितं
 मूर्ध्ना नतोऽस्मि त्रिपुरान्तकम् ॥

अभिनयः

अधुना प्राचीनकालिकस्याऽभिनयस्य चर्चा विधीयते । आङ्गि-
 कवाचिकाहार्यसात्त्विकभेदेनाभिनयश्चतुर्धा । चतुर्भिरेभिरभिनयैः
 प्रस्तुतं कथावस्त्वेव दर्शकानां समक्षमाभिनेयं याथार्थ्येन प्रकटयति,
 अथ च तेषां मनोरञ्जनमपि कराति ।

(१) आङ्गिकोऽभिनयो दृष्टिमुखहस्तपादादिभिर्विधीयते ।
 भरतेनायं तथा साङ्गोपाङ्गं विवृतो यद्यद्यत्वेऽपि वैज्ञानिकयुगे तस्य
 वैलक्षण्यं वैचित्र्यं च स्फुटं प्रतीयते । हस्तैः प्रस्तुतानामभिनयानां
 न पञ्चषाः प्रकारा एव प्रत्युताष्टोत्तरशतसंख्याकाः । एषामङ्गहा-
 राणां स्वरूपज्ञानमप्यद्यत्वे दुःशकं स्यात्, परन्तु त्रयोदशश तावद्यां
 वर्तमानो दक्षिणभारतस्य शासको राजा राजसिंहो धन्यवादाहो
 येन विदम्बरस्थस्य सुप्रसिद्धशिवमन्दिरस्य गोपुरे एषां निखिलानां
 करणानामुत्किरणं नाट्यशास्त्रस्यावश्यकश्लोकैः साकं सशपादितम् ।
 इमान्यद्यापि मन्दिरसुषमां संवर्द्धयन्ति । दर्शकहृदि रसोन्मीलननेव
 नाट्यस्य प्रधानं लक्ष्यम् । अस्मिंश्च कर्मणि नेत्रविधानमतीव
 साहाय्यमाधत्ते । भरतेन षट्त्रिंशत्प्रकारिकाणां रसभावोद्गोधि-
 कानां दृष्टीनां विवरणं स्वग्रन्थे प्रदत्तम्, याभिरभिनेतृणां मनोभा-
 वाभिव्यक्तिः स्पष्टतया दर्शकैरुपलभ्यते ।

(२) वाचिकेऽभिनये नटानां पात्राणां च पाठ्यविधानं तिष्ठति ।
 पाठ्यमुखेनैव कोऽभ्यभिनेता स्वाभावनामभिव्यनक्ति तथान्यपात्रैः

साकं कथनोपकथनयोः प्रवर्तते । अतएव भरतेन पाठ्यं नाट्य-
शरीरं स्वीकृतमस्ति । अथ चास्मिन् कार्ये विशेषो यत्नो विधेय
इति तदीयं मतम्—

वाचि यत्नस्तु कर्तव्यो नाट्यत्येयं तनुः स्मृता ।

अङ्गनेपथ्यतत्त्वानि वागर्थं व्यञ्जयन्ति हि ॥

[नाट्यशास्त्र १५१२]

संस्कृतप्राकृतभेदेन पाठ्यं द्विविधम् । अभिजातपात्राणां भाषा
संस्कृता, नीचपात्राणां च प्राकृता भवति । नाट्यस्य पाठ्यं कविता-
मयं भवति । अतस्तदर्थं दोषपरिहारो गुणालङ्कारसंग्रहश्चावश्यकौ
भवतः । औचित्यविधानेऽभिनयसर्वस्वं निहितमास्ति, यद्वस्तु यत्प्रका-
रकं भवति तस्य तत्प्रकारेणैव प्रदर्शनमौचित्यस्यान्तः परिधौ परि-
गण्यते । भरतस्य विधानमतीव साहित्यिकं सरसमुपादेयं चास्ति—

वयोऽनुरूपः प्रथमस्तु वेषो वेषानुरूपश्च गतिप्रचारः ।

गतिप्रचारानुगतं हि पाठ्यं पाठ्यानुरूपोऽभिनयश्च कार्यः ॥

[नाट्यशास्त्र १४१६८]

(३) आहार्याभिनये वेषभूषयोराभूषणस्य च विधानं भवति ।
आभूषणाधिक्ये नटः श्रान्तो भवति । अतएव गुरुणां स्वर्णभूष-
णानां स्थाने लाक्षापूरितान्याभूषणान्येव नाट्योपयोगीनि । इदं
वर्णनं प्रयोगज्ञस्यार्यस्य विशालदृष्टेः सूचकम्—

गुर्वाभरणसन्नो चेष्टां न कुरुते पुनः ।

गुरुभारावसन्नस्य स्वेदो मूर्च्छा प्रजायते ॥

तस्मान्न सम्यक् च कृतं सौवर्णं भूषणं भवेत् ।

जतुपूर्णाल्परत्नं तु न खेदजननं भवेत् ॥

[नाट्यशास्त्र २३४७-४८]

अस्मिन् प्रसंगे श्मश्रुविधानमपि क्रियते । प्राचीनभारते श्मश्रु-
धारणप्रथा बाहुल्येनासीत् । अतएव रंगमञ्चावतीर्णानां पात्राणां
वेषं सभाजयितुमपेक्षितश्मश्रुधारणस्याऽपि विशिष्टो नियम आसीत् ।

(४) सात्त्विकोऽभिनयोऽन्तिमोऽस्ति, यस्मिन् स्त्रीपुरुषाणां
नानाचेष्टा हावभावहेलादयश्च प्रदर्श्यन्ते । नाट्येन सह संगीत-
स्यापि घनिष्ठः सम्बन्ध आसीत् । संगीतप्रयोगेणाभिनयो नितान्तं
मञ्जुलश्च जायते । अतो यथाऽद्यात्वे तथा पुराकालेऽपि रङ्गमञ्चे
संगीतस्य साम्राज्यमक्षुण्णमासीत् । नाट्यं प्राचीने काले जीविता
कलाऽऽसीत् । तदात्वे नाट्यप्रदर्शनस्य नैकविधाः शैल्य आसन्,
यासु प्रवृत्त्यपराख्याश्चतस्रः शैल्यो भरतेन निर्दिष्टाः । दक्षिणात्य-
प्रवृत्तेः प्रचारो विदर्भेषु ततो दक्षिणदेशेषु चासीत् । आवन्तिकायां
चोरशृंगाररसयोः प्रदर्शनस्य प्राधान्यमासीत् । पूर्वभारतस्य
प्रवृत्तिरौड्मागधी । तथा मध्यदेशस्य शैल्याः पाञ्चालीप्याख्या-
ऽऽसीत् । भारतीयनाट्यशास्त्रस्येदं सामान्यं चित्रणम् । एतेनेदं
स्पष्टं यन्नाट्यं भारतस्य प्रतिभायाः स्वतन्त्रो विलासः । यवनिका-
शब्दमाश्रित्यैव नाट्योपरि 'ग्रीक' प्रभाव उपवर्ण्यते, किन्तु
वस्तुगत्याऽसौ जवनिकाशब्दो न तु यवनिका प्रयोगो नाट्यस्य
साधनम् । दर्शकानां हृदि रसोन्मेषश्च सान्ध्यम । अस्मिन् व्यवसाये
प्राचीनं नाट्यं सर्वदैव समर्थमासीदिति कथनं पुनरुक्तिमात्रम् ।

— — —

३०—कालिदासः

कालिदासः किल बभूव विक्रमादित्यभूपतेः सभायां नवरत्नेषु मुख्यतमः । प्रायो निश्चिन्वते मनीषिणस्तदीयप्रादुर्भावसमय ईशा-
प्राग्वर्त्तो सप्तश्वाशत्तमां वत्सरः । विश्वविख्यातिभाजनतां स
स्वगुरौः प्रतिपेदे । शतशो भवन्ति तत्र सूक्तयो महताम् । 'एतस्मि-
न्नतिविचित्रकविपरम्परावाहिनि संसारे कालिदासप्रभृतयो द्वित्रा-
पञ्चैषा वा महाकवय इति गणयन्त' इत्यानन्दवर्धनाचार्याः । 'का-
लिदासादीनामिव यश' इति मम्मटभट्टाः । 'कविकुलगुरुः कालि-
दासो विलास' इति प्रसन्नराघवकृतः । भूयांसः कवयो विद्वांसश्च
विविधविद्याविद एतं सातिशयं स्तुवन्ति । एतदीया सुधांशुधवला
कीर्तिः अमान्तीव समग्रे भारते पाश्चात्यानापि देशान् विलोभनी-
यैरमलैर्गुणैर्मुखरयाम्बभूव । नहि विद्यन्त संस्कृतभाषायामधीतिनः
केऽपि धरातले संख्यावन्तो य एतं सबहुमानं न स्मरन्ति । सत्य-
मभिहितं राजशेखरेण —

कस्यापि तिष्ठति कवेर्गृह एव काव्यं
कस्यापि गच्छति सुहृद्भवनानि यावत् ।
न्यस्याविदग्धवदनेषु पदानि शशवत्
कस्यापि सञ्चरति विश्वकुतूहलीव ॥

अस्य महाकवेः चत्वारि काव्यानि श्रुतुसंहार-मेघदूत-कुमार-
सम्भव रघुवंशाभिधानानि, नाटकत्रितयी च मालविकाग्निमित्र-
विक्रमोर्वश्य-भिज्ञानशाकुन्तलनामधेयानि सप्तर्षय इव विसृमर-
प्रकाशानि विश्वविश्रुतानि । यद्यप्यत्र संगिरन्ते समीक्षकाः 'नैक-
स्येमाः सर्वाः कृतयः । देवत्रयीव कालिदासत्रयी किल समजनि ।
अन्य एव भवितुमर्हति निर्माता कुमारसम्भवस्य परश्च रघुवंश-
प्रभृतेः । कुमारव्यापि कतिपय एव सर्गा महाकवेः, अपरे केनचन

संघटिताः एवमादि । अथापि नात्र दृढतरं प्रमाणं समुपलभामहे । असम्भावनाबीजानि गर्भस्त्रावेण गलितानि जायन्ते समक्षमभियुक्तानाम् । निर्मितयः क्रमेण परिपाकमासादयन्ति संरम्भभाजनानामपि । परस्परं संवादमासादयन्त्यो रचना आत्मन एकजनकतां विश्वासयन्त्यकामानापि । संवादाश्चात्र भवन्ति भूरिभूर्यो विस्मयावहाः । रसपरिपाकोऽत्र च समुद्भवन् समः सर्वत्र कथमिव निर्माणकौशलमन्यदीयं श्रद्धापयितुमीष्टे ।

अस्तु । अयमासीत् स्वाभिमानी कविः । एकदा दाक्षिणात्यानां जनपदानां भ्रमणप्रसङ्गेन कर्णाटकान् संगच्छन् तदभिजनानां कांचन राज्ञीमुपययौ । सापि कवयित्री समभूत् । कावितानां कर्तव्यां विलिख्य सम्मुखमस्य प्रेषयत् । कालिदासमागतं समाकर्ण्य कुतूहलमस्य उद्पद्यतेति ।

एकोऽभून्नलिनात् परस्तु पुलिनाद् वल्मीकतश्चापरः—
तेऽभूवन् कवयो यदीयरचनामोदान्विता मेदिनी ।
अर्वाञ्चो यदि गद्यपद्यरचनैश्चेतश्चमत्कुर्वते
तेषां मूर्ध्नि ददामि वामचरणं कर्णाटराजप्रिया ॥
महाकविरपि प्रकृत्यनुहारि सद्यस्तरामुदतीतरत् :—
वयं नो ते विप्राः प्रतिदिवसमासाद्य कृपणान्

धनं ये याचन्तै प्रातिविदितनक्षत्रतिथयः ।
वयं कार्णाटीना कुचकलशपाटीररचना—

विनोदव्यासंगोल्लसितमतयः केऽपि कवयः ॥

गुणग्राहिणी सन्तुष्टान्तरंगा सा सादरभरं कविशिरोमणिं समवीभवत् । सार्वभौमो भवतो महाराजो महाकविश्च । एकत्र सर्वस्या भूमेरैश्वर्यं निमित्तं जायते परत्र सर्वत्र विदितत्वम् । असावपि कवित्वविद्यावैभवेन दिशो विदिशश्च विजयमानो वाराणसीमुपागमत् । नाविद्यत तदानीं तत्प्रतिमल्लः काशिकः कविः ।

भगवान् श्रीविश्वनाथः स्वपुर्या यशो रक्षत्येव सर्वदेति विश्रुतचरम् ।
 भगवत्पाद आद्यशङ्कराचार्योऽपि चण्डालरूपमास्थाय श्रीविश्वेश्वरेण
 निरुत्तरतां गमितः । प्रसिध्यति चात्र मनीषापञ्चकं माधवीये
 शंकरदिगविजये । कालिदासः सुरनिर्भरिणीमणिकर्णिकायामवगाह्य
 विश्रामोपरिष्ठात् । उपलक्ष्यास्य तात्पर्यं जगदम्बाऽन्नपूर्णां प्रांतीय-
 बाहिकाभूमिकामादाय स्वर्णकलशां बाहुनोत्तोलयन्ती गंगामव-
 ततार । सलिलसम्भृतां कुम्भो धारयन्ती, श्रममभिनयन्ती आग-
 म्योपरितनं घट्टकं दृष्टिमितस्ततः संचारयन्ती कालिदासं साधिकं
 निदधौ । विनोदप्रियः प्रकृत्या असौ सर्वमिदं समाकलय्य कवित्व-
 मेकमचञ्चूरयत् ।

किं मां निरीक्षसि घटेन कटिस्थितेन
 वक्रेण चारुपरिमीलितलोचनेन ।
 अन्यं निरीक्ष पुरुषं निजभाग्ययोग्यं
 नाहं घटांकिततटो प्रमदां भजामि ॥

जगदधीश्वरीं तु प्रतिपाल्यमानमेवावसरमुपलभ्य विकुण्ठनीयं
 प्रतिवचनं कवितैव प्रोदगूरयतः—

सत्यं ब्रवीषि मकरध्वजवाणपीड
 नाहं त्वदर्थितदृशा परिचिन्तयामि ।
 दासोऽद्य मे विघटितस्तव तुल्यरूपः
 सोऽयं भवेन्नहि भवेदिति मे वितर्कः ॥

किं त्वं न जानासि ? अहं साधारणी पानीयवाहिनी न भवामि ।
 भवन्त्येव स्मरशरप्रहारजर्जरहृदयास्त्वादृशा एव विवेक-स्पर्शशून्य-
 हृदयाः । वैधेय ! सर्वथा त्वद्विधो मन कुम्भदासोऽद्य विघटितः ।
 सोऽयमेव स्यादिति वितर्कयन्ती निभालयामीति । चित्रवच्चित्रितो
 न चिराद् भगवन्तं संदृश्य विश्वभर्तारं काशीतो यथागतं प्रातिष्ठत ।
 महाकवेरेतस्य विस्मयारूढं कौशलं यथा श्रव्यकाव्येषु तथा

नाटकेषु । क्वास्य सिद्धहस्तता अतिशेते क्व च विस्फुरति रसेश्वरता विशिष्यतीति अद्यापि प्रतिभावद्विनिर्णेतुं नापारि । वभणुः प्रत्यालोचका नाटकान्तं कवित्वमिति । “काव्येषु नाटकं रम्यं तत्रापि च शकुन्तले” ति महानुद्घोषः समुज्जम्भते । प्रकृतिप्रत्यवेक्षणे, लोकोत्तरचरित्रचित्रणे, नीतिनैपुण्ये, समाजान्तस्तत्त्वनिभाले कल्पनाकौशले, संगीते, चित्रकलायां, दर्शने, साहित्यदर्शने, मितहितभाषणे, मर्यादापरिपालने, भूगोलपरिज्ञाने, विद्याविस्तरे, धर्मसमीक्षायां, पौरुषोज्जम्भणे, स्त्रीजातिगौरवे, सर्वरसादि-व्यञ्जने, समुचितहितोपदेशे च यत्र यत्र गणनीयेषु गुणेषु दीयन्ते दृष्टयः, तत्र सर्वत्रैवायं वाल्मीकिरिव व्यास इव च द्वितीयः स्वं समुपस्थापयति आत्मानं साक्षात्कारयति । उत्तरोत्तरं धवला कला इव सुधांशोरस्य यशो वर्धते विश्वमेवात्र मुखरीभवति । अवश्यमयम् अतीव धार्मिकः ।

नहि यशः पुण्यैर्विना लभ्यते ।

प्रधानं चैतस्य शृंगारः । स हि रसेषु मूर्धन्यः । निरुपदश्चैव शृङ्गारमेव वक्ति यथा—

अपारे काव्यसंसारे कविरेकः प्रजाप्रतिः

यथास्मै रोचते विश्वं तथेदं परिवर्तते ॥

शृङ्गारी चेत्कविः काव्ये जातं रसमयं जगत् ।

स एव वीतरागश्चेन्नीरसं सर्वमेव तत् ॥

एतस्मै निरुपणावसरे हि सर्वैरेवालंकारिकैः प्राथम्यं व्यतीर्यत शृङ्गं प्राधान्यमृच्छति प्राप्नोतीति शृङ्गार इति इदमीया व्युत्पत्तिः । नारायणदेवतश्चायम् । ‘यत्किंचिल्लोके शुचि मेध्यमुज्ज्वलं दर्शनीय-वा तत्सर्वं शृङ्गारेणोपमीयते उपयुज्यत’ इति भरतः । श्रीभोजां राजस्तु शृङ्गारप्रकाशे महता प्रबन्धेन, विपुलैस्तर्कैः सहृदयतया च शृङ्गारस्यैव रसतन्त्रं व्यवस्थापयत् । तथा हि तदीयोक्तिः—

शृङ्गार हास्यकरुणाद्भुत वीररौद्र-
 बीभत्सवत्सलभयानकशान्तनाम्नः ।
 आम्नासिषुर्दश रसान् सुधियां वयन्तु
 शृङ्गारमेव रसनाद् रसमामनामः ॥

करुणश्च भवभूतिना समुपलाल्यमानः शृङ्गार एव विप्रलम्भः ।
 अतएव उत्तरचरिते पर्यवसाने जानकीसंघटना महाकविना व्य-
 धीयत । रामायणेऽपि वनकाण्डादौ स एव विस्तोर्णतां नीतः ।
 करुणप्रयोगः कविभिर्विप्रलम्भेर्निरूढिमासादितः ।

अतएव दशरूपककारस्तत्र भूयो विप्रतिपद्यते । सहृदयशिरो-
 मणिः प्रकाशकारश्च “निर्वेदस्थायिभावोऽस्ति शान्तोऽपि नवमो-
 रसः” इति वदन् तमन्ते विनिवेशयति । अतएव ‘अपि’ पदं
 प्रयुङ्क्ते । अश्लीलतां त्वत्र अजानाना उद्भावयन्ति । यतोऽत्र
 अल्पीयसाध्यनौचित्येन आभासतापदमादधाति । नीचपात्रेषु
 वर्ण्यमानं रसमेतन् निषेधन्ति । गृहस्थाश्रममुद्दिश्य रसोऽयं काव्येषु
 प्राधान्येन विभाव्यते । गार्हस्थ्यश्रमो यथाश्रमेषु मुख्यस्तथायमपि
 रसः । उक्तं च महाभारते—

अस्य काव्यस्य (महाभारतस्य) कवयो न समर्था विशेषणे ।
 विशेषणे गृहस्थस्य शेषास्त्रय इवाश्रमाः ।

शृङ्गारोत्तरे गार्हस्थ्य एव सर्वाणि कर्तव्यानि पुरुषार्थाश्च पूर्ण-
 तथा आत्मानं लभमाना यथास्थानं विकसन्ति । अतएव महाकविः
 शृङ्गारमेवाशिश्रियत् । ‘एक एव भवेदङ्गी शृङ्गारो वीर एव वेति
 नाटके, “शृङ्गारवीरशान्तानामेकोऽङ्गी रस इव्यते’ इति च ‘काव्ये-
 ऽनुशासनाद् सामग्र्यन्तराभावाद् भवितव्यमेव इदमीयेषु सन्दर्भेषु
 शृङ्गाररसप्राधान्येन । न केवलमनुशासमेव एतदीयान् प्रबन्धान-
 धीयानानामनुभवोऽपि एतद् विशदयति । अङ्गत्वं रसान्तराणां

शृङ्गारस्य परिपोषाय इज्यत एव पार्थिवस्य भृत्यानामिव । आस्तां
 तावद् । इदमत्र वर्णयेः—उपमामयमाश्रयति प्रधानतया लंकारेषु ।
 'उपमाकालिदासस्ये'ति प्रसिद्धिर्भूयसी । व्यक्तिविवेककृता महिमा-
 चार्येण उपमोत्प्रेक्षावांस्तारतम्ये श्रेष्ठयमधिरोपिता उत्प्रेक्षा । यतः
 तत्र सादृश्यं व्यंग्यम् उपमायां च वाच्यम् । वाच्यापेक्षाया व्यंग्यस्य
 वैशिष्ट्यमिति सिद्धम् । ततश्च भवन्ति श्रीहर्षबिल्हणादयो मान्याः
 कालिदासादिति यद्यपि साम्प्रतं तथापि उपमामूलत्वाद् वंहीय-
 सामलंकाराणां नैतस्या महनीयता तिरोभावयितुमर्हा । अप्य-
 दीक्षितोऽपि चित्रमीमांसायां रमणीयतया व्यक्तिसरण्या उपमायाः
 प्रागल्भ्यं प्रतिपेदे । तथाहि—

उपमैका शैलूषी सम्प्राप्तचित्रभूमिकाभेदान् ।

रञ्जयति काव्यरंगे नृत्यन्ती तद्विदां चेतः ॥

अपि च संविधानविशेषश्चमत्कारोत्कर्षे निदानं न व्यंग्यत्वम् ।
 अतएव गुणीभूतव्यंग्येषु चमत्कारातिशयो वाच्ये सहृदयैरनुभूवते ।
 निधीयतां दृष्टिर्नैषधीयादशः ।

निवेद्यतां हन्त समापद्यन्तौ शिरीषकोशमृदिमाभिमानम् ।

पादौ कियद् दूरमिमौ प्रयासे निधित्सते तुच्छदयं मनस्ते ॥

अनापि देशः कतमस्त्वयाद्य वसन्तमुक्तस्य दशां वनस्य ।

त्वदाप्त-संकेततया कृतार्था श्रव्यापि नानेन जनेन संज्ञा ॥

अत्रावधानं वितरन्तु समीक्षिणः, क गच्छसि, कस्ते देशः,
 किं नामेत्यता व्यंग्ये चमत्कृतिरुल्लसति वाच्ये वेति । अवश्यं
 वक्तव्यमत्र वाच्य एवैति । अपि च तत्र तत्र उत्प्रेक्षादयाऽत्यलंकृतवो
 विनिहिताः कामपि समर्प्यतामस्य महाकवेः समेधयन्त्येव ।

सैषा स्थली यत्र विचिन्वता त्वां भ्रष्टं मयानूपुरमेकमुर्व्याम् ।

अदृश्यत त्वच्चरणारविन्दविश्लेषदुःखादिव बद्धमौनम् ॥

त कणमूलमागत्य पलितच्छद्मना जरा ।

कैकेयी शंकर्येवाह रामे श्रीन्यस्यतामिह ॥

वालेन्दुवक्राण्यविकासभावाद् वभुः पलाशान्यातलोहितानि ।

सद्यो वसन्तेन समागतानां नखक्षतानीव वनस्थलीनाम् ॥

अहां कीदृशः समास्वादोऽत्र भवति उत्प्रेक्षायाम् इति सचेतस एव जानीयुः । अन्यानि च अलङ्करणान्यपि विस्फुरन्ति विभिन्नेषु प्रदेशेषु विस्तारभयान्योपन्यस्यन्ते । सैषा स्थलीत्यत्र किमपि विवक्षाभि-वाच्यस्तु पुरस्तादामासत एव । किन्तु मन्त्रमिमं कथयन्त, रहस्यमत्र निदधते । तदियं श्रूयताम्-सैषा स्थली एषा समाधौ साक्षाद्भूता कुण्डलिनीरूपा स्थली अकृत्रिमा भूमिः आद्यशक्तेः प्रत्यक्षानुसन्धानाश्रयो वास्तविकः साधकानाम् । यत्र कुण्डलिन्यां विचिन्वता प्रणिदधता त्वां महाशक्तिम् उर्वर्या महा-विभूतिशालिन्यां तस्यां भ्रष्टं स्थितं यद्वा त्वाभ्रष्टम् इति पदभङ्गः । गोप्यतायै विन्दुः क्षिप्तः यथा—

काले बर्हिणीनिर्वादे घनपीनपयोधरे ।

कान्तः सर्वगुणोपेतो वाले दुःखेन लभ्यते ॥

पद्यमिदं केनचन प्राणितप्रेयसा प्रेयसी प्रीति प्रहितम् । वाचन-समये कश्चनाप्तः तस्या उपस्थितः । तदा यथा गुप्तये तथा कव-यित्र्या (ले) इत्यत्र विन्दुं विन्यस्य “वालेन्दुः खे न लभ्यते” इति विपरिणमयितं तथा महाकविनापि “त्वां” इति सम्पादितम् । तथा च अभ्रष्टं सर्वदा सन्निहितम् एकं सर्ववीजेषु मुख्यतमं नूपुरं नूपुराकारं चिन्तामणिसंज्ञे निवारणमन्त्रस्य द्वितीयं बीजम् अदृश्यत । परावाङ्मूलचक्रस्थेत्युक्तेः परया वाण्या गुञ्जितम् अनुसंहितम् । तच्च त्वच्चरणारविन्दविश्लेषदुःखाद् बद्धमौनमिव, अर्थाद् यावद् त्वच्चरणारविन्दस्य विश्लेषः भजनेऽभावस्तावद् तज्जन्येन दुःखेनेव मौनमिव भवति । प्रकृत्या गुञ्जदपि न श्रूयते समाहितेनापि, भजन-

जनितेऽनुग्रहे तु सम्पद्यमाने तादृशोऽनुभवो भवतीति चिन्तामण्येः
कुण्डलिन्यां महाशक्तिं ध्यायता तद्वक्तिभाजा तदद्भुतप्रसादलब्धये
अनुसन्धानमार्गः कश्चिदागूरितः । मया इति पदस्यायमभिप्रायो
यत् मां महाशक्तिः, तृतीया अभेदार्था । वाच्यवाचकयोरभेद
आगमानाम् । तथा च महाशक्त्याभेदापन्नं तद्वीजमनुसन्धेयमिति ।

एतद्वशशिष्यते वक्तुमेकं यत् रघुवंशमहाकाव्यमस्य अन्तिमा
निर्मितः लोकोत्तरा रसपरिपाकशालिनी । अत्र शतशः सहस्रशो
विस्मयकारीणि वैचित्र्याणि गुरुभ्य एव गम्यानि । चमत्काराः
प्रतिपद्यं प्रतिपदमत्र समुल्लसन्ति । यथा गीता महाभारतस्य कापि
कृतिः सर्वस्वभूता तथा महाकवेरियम् । अत्र निखिला शक्तिः सक-
लाप्रतिमा कविकुलगुरुणा प्रकटिता । तत्रापि चतुर्दशे सर्वेऽमुष्य
महोयसो महार्हा च समता कापि जागर्ति । अत्र हि करुणा रसः
जानकीत्यागजन्मा अन्तरङ्गं कुम्भमिव सलिलेन प्रपूर्य कविता
रूपेण परिणममानः सर्वतः सम्प्लावन्निव अनुभूयते । तत्र सहृदया-
न्विशेषतोऽवधापयन् अभिव्यनक्तिः—

तदेष सर्गः करुणाद्रचितैर्न मे भवद्भिः प्रतिषेधनीयः ।
यद्यर्थिता निहृतवाच्यशल्यान् प्राणान्मया धारयितुं चिरं वः ॥

स्पष्टो वाच्योऽर्थः । व्यङ्ग्यस्तु—कविः सहृदयान् सबोध्य निर्व-
भ्रांति यतो भवन्तो विशेषतो मम पक्षपातिनः तत् तस्माद् एष
चतुर्दशः सर्गः करुणाद्रचितैर्दययातिशयशालिभिर्भवद्भिः सचेतीभिः
न प्रतिषेधनीयः नैव त्याज्यः । यदि निर्मुक्तापयसःकण्टकं जीवनं
मदीयं भवन्तोऽभ्यर्थयन्ते । अत्रापि सहृदयैरिदं न विस्मरणीयं
यदिदं भवतामनुरज्जनार्थमेव सर्वमेतत् । वस्तुतो भगवतो महा-
शक्त्या कदापि क्षणमपि स्वप्नेऽपि न भवति विप्रयोगः । विप्रयोगे

तुषारमैश्वर्यमेव जह्यात् । नित्यन्त्रैकालिकः शक्तीश्वरयोः सम्बन्धः !
लीलादृशा जानकीविरहो वर्णितः । यथाह्युक्तं स्वनैव—

वागर्थोविव सम्पृक्तौ वागर्थप्रतिपत्तये ।

जगतः पितरौ बन्दे पार्वतीपरमेश्वरौ ॥

अत्र “अतृप्तिकस्तु शब्दस्यार्थेन सम्बन्धः” इति जैमिनि-
प्रतिपादितदिशा शब्दार्थयोरिव शक्तीश्वरयोर्नित्यसम्बन्ध उद्घो-
षितः । सीतारामौ, लक्ष्मीनारायणौ, पार्वतीपरमेश्वरौ च अभि-
जावेवेति महतां सिद्धान्तः । वागर्थोपमया शक्तीश्वरयोर्नित्यसम्ब-
द्धतामभिदधता कविकुलगुरुणा निरतिशयप्रेमशालितां तयोरभि-
व्यञ्जिता स्वस्यापि तादृशमङ्गलाचरणेन शृङ्गारसराजनिर्भरत्वं
प्रबन्धानां च स्वीयानां तादृश्यं विभावितमेव ।

एवं च महाकवेरस्य कविकुलमौलिमालालालितचरणयुगलस्य
विश्ववन्दनीयस्य निभालयन्ते यावन्तो गुणाः, तदीयेषु च सन्दर्भेषु
यत्र यत्र अवधीयते मनः तत्र-तत्र समन्ततो लोकोत्तरं लावण्यं,
चञ्चूर्यमाणश्चमत्कारः, अद्भुता प्रतिभा, विश्वातिशायिनी
कविता, लालित्यालङ्गिताः कला विलोभयन्ति, आवर्जयन्ति,
मुखरयन्ति, वशंवदयन्ति, स्थावयन्ति, अमृते निमज्जयन्ति, लोको-
त्तरं रसास्वादं वितरन्ति ।

३१ — श्रीहर्षः ।

अयं महाराज श्रीहर्षः हर्षवर्धनेतिनाम्नो भारतीयेतिहासे
नितरां प्रख्यातः इति तु विदितमेव । अस्य पितुर्नाम प्रभाकरवर्धन
इति, मातुश्च यशोमतीदेवीति । ज्येष्ठो भ्राता राज्यवर्धननामा

६६१ विक्रमाब्दे पितर्युपरते राज्यपदाधिकारमलभत । तस्मिन्नेव समये स्वसुः राज्यश्रीत्याख्यायाः पतिः प्रहवर्मा मालवनरपतिना यशः शेषतां नीतः । राज्यवधनस्तु मालवनरेशमाक्रम्य तं स्ववशमनयेत् परन्तु कथमपि कपटेन गौडमहीशेन शशांकेन संग्रामे हतो वीरगतिं प्रापेदे । तदनन्तरं हर्षवर्धनः ६७३ विक्रमीये राज्यसिंहासनमधिरुह्य सकलमुत्तरं भारतवर्षं नयेन प्रशासन् भूमिं राजन्वर्ती चकार ।

स्वराज्यारोहणवर्षादारभ्य स निजाभिधानानुसारिणं 'हर्ष-सम्बत्' इति नाम्ना प्रथितं नवीनमेकं सम्बत्सरं स्थापयामास । भुवनानां विजयाय सोऽतिमहतीं सेनां स्ववंशीचकार । तेन महता बलौघेनोपबृंहितभमावा नरपतिरेष वर्षपञ्चकाभ्यन्तरमेव भारतवर्षस्य समग्रमुत्तरीयं विभागं सर्वथा विजित्य सर्वान् तत्तत्प्रदेशाधिपान् निजसामन्तमण्डलोपरिभुक्तान् चकार । महाराजाधिराजेति समुन्नतां पदवीमपि तदनन्तरमलङ्घ्यचकार । प्रकृतिषु रुढमूलोऽसौ वसुधाधिपो वर्षाणां पञ्चत्रिंशत् यावत् सर्वत्र नयेन प्रजाः पालयन्, तासां रक्षयै सर्वं कार्यजातं कुर्वन्, परमेन सौख्येन राज्यसिंहासन मण्डयामास । उत्तरभारतमवजित्य दक्षिणदेशमपि विजिगीषुर्महता बलेन प्रातिष्ठत् परन्तु चालुक्यवंशस्यालङ्कारभूतेन महाराजद्वितीय पुलकेशिना निरुद्धमार्गो यथाकथंचित् निजां राजधानीमाजगाम । बहुषु दिनेषु गच्छत्सु बलभीनरेशो द्वितीयो धरसेनः श्रीहर्षेण पराक्रमिणाऽक्रान्तः सन् सर्वथा विजितो भूत्वा तद्गुणस्तुतिवन्दितामनीयत् । एवं सर्वत्र वशीकृतसामन्तमण्डलीकः श्रीहर्षः हिमालयादारभ्य नर्मदां यावत्, प्राग्ज्योतिषपुरात् (अधुना आसामेति नाम्ना प्रख्यातात् देशविशेषात्) आरभ्य सौराष्ट्रं यावत् समस्तं भूमण्डलं प्रकृती रक्षयन् हर्षेति यथार्थनामा नरपतिः समधिकेन हर्षेण दिनान्ययापयत् । श्रीहर्षे शासति महीं

सर्वत्र जगतां कल्याणमुदियाय, सर्वत्र शान्तेः साम्राज्यं प्रावर्तत,
गृहे गृहे प्रजाः सौख्यमन्वभूवन्, किं बहुना महीपतिशिरोमणेः
श्रीविक्रमादित्यस्य शासनानुकूलमेव तद्राज्येऽपि समुदभवन् सौख्य-
तरङ्गितानि ।

हर्षचरिते^१ बाणभट्टोऽपि तच्चरितमेवमेव वर्णयति—सोऽयं
सुजन्मा सुगृहीतनामा, तेजसां राशिः, चतुरुदधिकेदारकुटुम्बी,
भोक्ता ब्रह्मस्तम्भ-रुलस्य, सकलादिराजचरितजयज्येष्ठमल्लो देवः
परमेश्वरो हर्षः । एतेन च खलु राजन्वती पृथ्वी । × × × चित्र-
मिदमत्यमरं राजत्वम् । अपि चास्य त्यागस्याथिनः, प्रज्ञाया
शास्त्राणि, कवित्वस्य वाचः, सत्त्वस्य साहसस्थानानि, उत्साहस्य
व्यापाराः, कीर्तेर्दिङ्मुखानि, अनुरागस्य लोत्रहृदयानि, गुणगणस्य
संख्या, कौशलस्य कला, न पर्याप्तो विषयः । अस्मिन् राजनि-
यतीनां योगपट्टकाः, पुस्तकर्मणां पार्थिवविग्रहाः, पटपदानां दान-
ग्रहणकलहाः, वृत्तानां पादच्छेदाः, अष्टापदानां चतुरङ्गकल्पना,
पन्नगानां द्विजगुरुद्वेषाः, वाक्यावदामधिकरणविचाराः इति ।

श्रीहर्षस्य^२ विजयवर्णनमपि साधु उपन्यस्तं बाणभट्टेनेति
दृश्यतामस्य प्रबलः पराक्रमः—अस्य बहून्याश्चर्याणि श्रूयन्ते ।
तथाहि—अत्र बलजिता निश्चलीवृत्ताश्चलन्तं कृतपक्षाः क्षितिभृतः ।
अत्र प्रजापतिना शेषभोगिमण्डलस्योपरि क्षमा कृता । अत्र पुरु-
षोत्तमेन सिन्धुराजं प्रमथ्य लक्ष्मीरात्मीकृता । अत्र बलिना मोचि-
तभूद्भवेष्टनो मुक्ता महानागः । अत्र देवेनाभिषिक्तः कुमारः ।
अत्र स्वामिनैकप्रहारापातितागतिना प्रख्यापिता शक्तिः । अत्र

१—हर्षचरितस्य द्वितीयोच्छ्वासे पृ० ७७, ७८ (निर्णयसागर)

२—हर्षचरितस्य तृतीयोच्छ्वासे पृ० १०, ११ (निर्णयसागर)

नरसिंहेन स्वहस्ताविशसितारातिना प्रकटीकृतो विक्रमः । अत्र पर-
श्वरेण तुषारशैलभुवो दुर्गायाः गृहीतः करः । अत्र लोकपालेन
दिशां मुखेषुपरिकल्पिता लोकपालाः सकलभुवनकोशश्च अग्र-
जन्मनां विभक्त इति ।

श्रीहर्षस्य राज्यकाल एव 'हुएनत्सांग' नामा चीनदेशीयः परि-
त्राजको भगवता बुद्धदेवेन प्रचारितस्य स्वधर्मस्य सम्यगध्ययनाय
भारतमहर्षिमाजगाम । नालन्दविद्यालये वृद्धतत्त्वदर्शनानां कृत्वा
प्रशस्तमध्ययनं बहूकालं यावत् श्रीहर्षस्याभिजनभूयिष्ठां परिपदं
स्वावस्थानेन मण्डयामास । 'हुयनत्सांगः' तत्कालिकीं प्रकृतीनां
समृद्धिं राज्ञश्च प्रजाजनवत्सलतां च स्वयात्राविवरणग्रन्थे समधिकं
प्रशंसति । श्रीहर्षश्चासीदतीव वदान्यः इति व्यक्तमेव ह्येयनसंग-
कृतात् तद्वर्णनात् । गंगायमुनयोः सङ्गमस्थले पवित्रे श्रीतीर्थराजे-
प्रयागे स पञ्चवर्षानन्तरं महान्तं दानयज्ञमचीकरोत् यत्र समस्तमपि
संगृहीतमर्थजातं ब्राह्मणेभ्यः श्रमणेभ्यः दग्निद्वेभ्यश्च त्रितीयं नर-
पतिरसौ स्वां विभूतिं मृत्पात्रशेषामकार्षीत् । स भगवत्स्त्रिलोच-
नस्य जगन्नायकस्य श्रीसूर्यस्य च भक्तो बभूव । परन्तु श्रूयते हुएन-
सांगसमागमक्रमेण स तथागतधर्मेऽपि महती श्रद्धां विदधे । श्री
नागानन्दे भगवतो बुद्धस्य मारत्रिजयं प्रख्यापयन्ती नान्दी सिद्धा-
न्तमिमं द्रढयतीति सुव्यक्तमेव विदुषाम् । बौद्धधर्मे जातश्रद्धेनापि
श्रीहर्षेण वैदिकधर्मे स्वास्था कथमपि न शिथिलीकृतेति तदग्रन्था-
वलोकनशीलानां विवेचकानां नापरोक्षमिवेति मन्यामहे ।

कालनिर्णयः

पूर्वोक्तेन वर्णनक्रमेण तस्याविर्भावकालः सत्यतया निर्णेतुं
शक्यते । उक्तमेवास्माभिर्यत् ६६३ वैक्रमाब्दे (६०६ ई०) स

राज्यसिंहासनं स्वावरोहणविधिना मण्डयामासेति । सं० ७०४
 बैक्रमाब्दे (६४७ ख्रिस्ताब्दे) जगति स्वयशःकायं निधाय पञ्चत्वं
 जगाम । एकचत्वारिंशत् वर्षाणि यावत् श्रीहर्षो भारतेऽस्मिन् वर्षे
 राज्यपदमलङ्चकारेति स्फुटमेव । इत्थं श्रीविक्रमस्य सप्तमशताब्द्या
 उत्तरार्द्धमेव तस्य समयः इति निश्चितमेवेति ।

सभापरिहताः

स केवलं वीरलक्ष्म्याः पर्युषामको नाभूत्, यावत् ललित-
 कलास्वपि परामनुरक्तिमुदबहत् । गुणगौरवशालिनोऽनेकेऽपि
 विद्वांसस्तस्य सभां मण्डयामासुः । आसीत् तस्य परिषद् अभिरूप-
 ज्ञनभूयिष्ठेति नाविदितमिदमितिहासज्ञानां विद्वद्बरेण्यानाम् ।
 अभूत् श्री बाणभट्टः हर्षसभायाः किमप्यनुपमं रत्नम्, यो नरपते-
 र्विख्यातविक्रमार्जितां यशःपद्धतिं ललितविन्यासवता गद्येन हर्ष-
 चरिताख्ये गद्यकाव्ये चारु वर्णयामास । तेन जगद्विख्यातवैदुषी-
 विभवेन निखिलानां रतिकजनानां हृदयहारिणी कादम्बरीति सर्वत्र
 विख्याताऽतद्द्वयी कथा गीर्वाणवाण्यां निबद्धा । श्रीभगवत्याः
 स्तोत्रपरम्परारूपं चण्डीशतकमपि काव्यं श्रीबाणभट्टेन व्यले-
 खीति प्रसिद्धमेव ।

मयूरभट्टः श्रीहर्षनरपतेः सभायां द्वितीयं कविरत्नम् । श्रयते
 खलु यत् कुष्ठरोगेन दुर्निवारेण दैवदुर्विपाकात् समाक्रान्तोऽयं
 महाकविः भगवन्तं सवितारं स्तोतुकामः शब्दविन्यासशालिनं
 कमपि मनोरमार्थसंवलितं नातिविस्तरं 'श्रीसूर्यशतक' नामानं
 काव्यग्रन्थमेकं स्रग्धरावृत्तेन रचयामास । 'आदित्यादेर्मयूरादीना-
 मिवानर्थनिवारणमिति' वदता काव्यप्रकाशे मम्मेटाचार्येण मयूर-
 भट्टस्य काव्यकर एचातुरी व्यञ्जनया प्रशंसितेति सुधीभिर्योद्धव्यम् ।

‘कविरयं बाणभट्टस्य श्वसुर आसीदिति विद्यते कापि विबुध...
माजे किम्बदन्ती ।

दिवाकरोऽपि श्रीहर्षसभायां सभ्यो बभूवेति प्रसिद्धमेव । श्रूयते
सं कस्मिंश्चित् निम्नवर्णं कुले जनिमलमत । परन्तु केवलं स्वगु-
णानां माहात्म्येन उच्चवर्णाभिजाताभ्यां बाणमयूरभट्टाभ्यां साकं
राज्ञः सम्माननीयां सभ्यपदवीमलङ्घ्यकारेति सत्यमेवाह वाग्देव्याः
प्रभावं श्रीराजशेखरः—

अहो प्रभावो वाग्देव्या यन्मातङ्गदिवाकरः ।

श्रीहर्षस्याभवत् सभ्यः समो बाणमयूरयोः ॥

बाणमयूरयोः श्रीहर्षसभायां समुपस्थितिर्दशमशतकाविभूतेन
महाकविना प्रद्युम्नेन स्वनवसाहसकचरिताभिधे महाकाव्ये
स्फुटमेव प्रमाणीकृता—

सचित्रवर्णविच्छित्तिहारिणोरवनीपतिः ।

श्रीहर्ष इव संघट्टं चक्रे बाणमयूरयोः ॥

अन्येऽपि कवयः पण्डिताश्च तत्सभामलमकुर्वन्ति सम्भा-
व्यते । श्रीहर्षः सर्वानेतान् पण्डितान् द्रव्यवितरणेन भूमिदानेन च
सर्वथा स्वविभवानुरूपं सममानयदिति तस्य शिलाभूटद्वितैर्बहुभि-
र्लेखैः सुव्यक्तमेव इतिहासविद्याजुषां विदुषाम् ।

श्रीहर्षस्य ग्रन्थकर्तृत्वम्

नाभूत् श्रीहर्षः केवलं कवीनां परमं परायणं, न च विदुषां
केवलं परमः समाश्रयः, यावत् स स्वयमेव ललितललितान् ग्रन्थान्
प्रणीय श्रीमत्याः सरस्वत्याः विपुलां सपर्यामात्मनाऽपि विदधे ।
‘निसर्गभिन्नास्पदमेकसंस्थमस्मिन् द्वयं श्रीश्च सरस्वती च’ इति

कविशिरोमणेः कालिदासस्योक्तिः नितान्तमानुरूप्यं भजन्ती श्रीहर्ष-
मनुवध्रातीति निपुणं प्रदर्शयितुं पारयामः ।

बभूवुरस्माकं भारतेवर्षे विक्रमादित्यशूद्रकहालप्रभृतयो राजानः
परमविद्योपासका महाकवयः तेष्वेवायमन्यतमो रत्नावलीकर्ता
श्रीहर्षः । पीयूषवर्षो जयदेवः स्वप्रसन्नराघवे रूपके कविताकामिनीं
वर्णयन् श्रीहर्षं तस्या हर्षत्वेनावर्णयत् 'हर्षो हर्षः' इत्यादिना ।
हृदयवसतिशीलेन कामिन्याः पञ्चबाणभूतेन बाणभट्टेन साकं
तस्य नामोल्लेखं चापि व्यदधात् । विक्रमस्यैकादशशतकसमुद्भू-
तेन सोढूलेन उदयशुन्दर्या श्रीहर्षो वाग्देवीहर्षप्रदायित्वेन गीर्हर्षस्य-
न्वर्थनाम्ना निपुणं प्रशंसितः । यथा—

श्रीहर्ष इत्येवनिवर्तिषु पार्थिवेषु नाम्नैव केवलमजायत वस्तुतस्तु ।
श्रीहर्ष एष निजसंसदि येन राज्ञा सम्पूजितः कनककोटिशतेन बाणः ।

एवमेव दामोदरगुप्तः कुट्टिनीमते रत्नावल्या नाम्ना निर्देशम-
कार्षीत् । तां च राजकृतां विनिर्दिशन् तस्याः महाराजश्रीहर्षकृतत्वं
ख्यापयंश्च तस्य महतीं काव्यचातुरीं व्यक्तं प्रकटयति तिराम् । नावि-
दितमितिहासज्ञानां यत् 'इतिहास' नामा चीनदेशाभिजनो बौद्धपरि-
ब्राजकः स्वधर्मग्रन्थान्मध्येतुकामः श्रीहर्षस्य मृत्योः समनन्तरमेव
भारतवर्षमाजगाम । स निजयात्राविवरणात्मके ग्रन्थे स्पष्टमेव
श्रीहर्षस्य नागानन्दरचयितृत्वमुल्लिखति । स कथयति—राज्ञा
शीलादित्येन (श्रीहर्षेण) बोधिसत्वजीमूतवाहनस्याऽऽख्यायिका
नाटकरूपेण परिणमिता, सङ्गीतादिसमुपचितसामग्रीसंवलिता,
नटैश्चाभिनयं प्रापितेति । व्यक्तमेतेन महाराजश्रीहर्षस्य ग्रन्थकृ-
त्वम् । एतेषु प्रमाणेषु विद्यमानेष्वपि ये तत्कृतृत्वविषये सन्दि-
हानाः, ते बाणभट्टस्य कथनमिदं विचार्य स्वं संशयं निराकुर्वन्तु ।
हर्षचरिते बाणभट्टो वारद्वयं राज्ञः काव्यव्याकरणचातुरीं प्रशंसति ।
'राज्ञां सम्भाषणेषु परित्यक्तमपि मधु वर्षन्तं, काव्यकश्चाप्यपीता-

‘मृतमुद्वमन्तमिति’ कथनं श्रीहर्षस्य कामपि प्रकटयति काव्यवै-
दुषीम् । ‘अस्य कवित्वस्य वाचो न पर्याप्तो विषयः’ इति वर्णयन्
बाणभट्टो महाराजस्य काव्यविरचनपाटवं स्फुटमेव व्यनक्ति । इत्थं
श्रीहर्षस्य काव्यरचनायां नागानन्दस्य च निबन्धने न भविष्यति
कस्यापि कोऽपि सन्देह इति निपुणं प्रतीमः ।

साम्प्रतं धावककवे रत्नावल्यादिकर्तृत्वं निरस्यते । काव्यप्रयो-
जनवर्णनप्रस्तावे श्रीमम्मटाचार्यः अर्थकृते काव्यं व्यपदिशन्
‘श्रीहर्षादेर्धावकादीनामिव धनमिति’ दृष्टान्तमुखेन समुल्लिखति ।
तत्र केऽपि नवीनाः काव्यप्रकाशटीकाकाराः धावको रत्नावलीं
विरच्य श्रीहर्षात् महद्धनं लब्धवानिति प्रतिपादयन्ति^१ । परन्तु
तेषां कथनमेतत् पूर्वोक्तेषु सत्सु प्रबलेषु प्रमाणेषु नास्माकमवतरति
श्रद्धापदवीम् । केषुचित् काव्यप्रकाशपुस्तकेषु श्रीहर्षादेर्बाणादीना-
मिव धनमिति विभिन्नं पाठमुपलभ्य ये खलु साहसिकाः पाश्चात्य-
विवेचका श्रीहर्षस्य कर्तृत्वं प्रतिषिध्य बाणभट्टे रत्नावल्यादिरच-
यितृत्वं समारोपयन्ति, तेषां कथनं तु तथैवाश्रद्धेयमिति । मम्मटा-
चार्यकृतः समुल्लेखस्तु केवलं श्रीहर्षस्य कविषु दातृत्वनिवन्धनः ।
तथा च प्रचुरं स्मर्यते तस्य दानशीलता कविवरे बाणभट्टे—

यावदस्य स्वयमेव गृहीतस्वभावः पृथिवीपतिः प्रसादवानभूत् ।
स्वल्पैरेव चाहोभिः परमप्रीतेन प्रसादजन्मनो मानस्य प्रेम्णो
विस्मयस्य द्रविणस्य नर्मणः प्रभावस्य च परां कोटिमनीयत
नरेन्द्रेण ।
—हर्षचरिते ।

१—धावकस्तन्नामा कविः । स हि श्रीहर्षनृपनाम्ना रत्नावलीनाम्नीं
नाटिकां कृत्वा बहुधनं लब्धवानिति प्रसिद्धिरिति नागेशविरचिते उद्योते
स्पष्टमुपलभ्यते ।

श्रीहर्षो विततार गद्यकवये वाणाय त्राणीफलम् ।

—सुभाषितावल्याम् ।

हेम्नो भारशतानि वा मदमुचां वृन्दानि वा दन्तिनां

श्रीहर्षेण समर्पितानि कवये वाणाय कुत्रापि तन ।

या बाणेन तु तस्य सूक्तिनिकरैरुद्धृक्किताः कीर्तय—

स्ताः कल्पप्रलयेऽपि यान्ति न मनाङ् मन्ये परिम्लानताम् ॥

—सारसमुच्चये ।

श्रीहर्षकृता ग्रन्थाः

सन्ति प्रणीतास्त्रयो ग्रन्थाः महाराजश्रीहर्षेण । आप्नुवानाः सर्वत्र संस्कृतसाहित्ये परमां प्रख्यातिं रञ्जयन्तो विदग्धानां चेतांसि ग्रन्था अमी कस्य संस्कृतविद्याजुषो विदुषो नाद्यापि ममुपेताः श्रवणपदवीम् । तथापि समुल्लिख्यन्ते ते साम्प्रतं नाम्ना विद्यार्थि-जनसौकर्याय । ते च यथा—(१) प्रियदर्शिका (नाटिका), (२) रत्नावली (नाटिका) (३) नागानन्दं (विदुषां करक-मलमुपेतं प्रख्यातं नाटकम्) । यावत् सर्वेऽप्येते ग्रन्था एकेनैव कविना निबद्धा इति तत्तद्ग्रन्थाध्येतॄणां पठनेनामुना केवलेन स्मरिते स्फुटीभविष्यति सिद्धान्तः । उपरि निलिखितेषु त्रिष्वपि दृश्यते शब्दानां समानो विन्यासः, गोचरीक्रियते ह्यर्थानां सर्वथा समता, समुपलभ्यते च रचनाया कोऽपि सदृशः प्रकारः । किं बहुना लक्ष्यन्ते च सर्वेष्वपि समुद्धृतानि तान्येव कानिचित् पद्यानि । येन स्फुटमेवामीषां सिध्यति एककविकर्तृत्वम् । ये च केऽपि शङ्काकुलितचित्ता न पारयन्ति सिद्धान्तमिमं स्वीकर्तुम्, ते खलु स्वयमेवावलोकयन्तु नागानन्दस्य प्रियदर्शिकारत्नावलीभ्यां साकं शब्दसादृश्यं भावसाम्यं च, विचारयन्तु चात्मना तदुद्गतं सिद्धान्तम् ।

तत्र प्रियदर्शिका—रत्नावल्योरुभयोरपि कविना निबद्धमेकमेव

वत्सराजस्योदयनस्य नितान्तं कौतुकावहं बृहत्कथामूलं चरित्रम् ।
 अनयोः रत्नावली तु वस्तुविन्यासकौशलेन सुभगभावप्रदर्शनपाट-
 वेन च प्रियदर्शिकां निपुणमतिशेते । संस्कृतसाहित्ये प्रख्यातिं च
 भजते । दामोदरगुप्तेन कुट्टिनीमते रत्नावल्या अभिनयक्रमो वर्णितः,
 धनिकेन दशरूपावलोके च रत्नावल्या एव पञ्चसन्ध्यादिविभागः
 सुचारुतया प्रदर्शित इति व्यक्तं जागर्ति रत्नावल्याः लोकप्रियता ।
 परन्तु हर्षरचितग्रन्थेषु नागानन्दस्यैव जागर्ति किमपि वैशिष्ट्य-
 मिति तस्यैवालोचनायां प्रस्तुता वयम् ।

नागानन्दस्य समीक्षा

नागानन्दमिदं रत्नावल्यां अनन्तरं समधिकरमणीयतया
 सर्वेषां सहृदयानां चेतांसि रञ्जयति । काव्यप्रकाशे मम्मटः,
 लोचने श्रीअभिनवगुप्तपादाचार्यः, ध्वन्यालोके च श्रीमदानन्दव-
 र्धनपादाः रसविरोधपरिहारवर्णनावसरे नागानन्दं समुल्लिखन्ति
 नास्ति विचारयन्ति चात्रत्यं शान्तशृङ्गारयोः समुपलभ्यमानं विरो-
 धम् । अनेन अलङ्कारशास्त्रप्रवीणेषु ग्रन्थस्यास्यासीत्प्रसिद्धिरिति
 स्फुटं प्रतीयते । रसानुकूल एव वर्णानां विन्यासो निबद्धो दृश्यते ।
 व्यनक्ति शृङ्गाररसवर्णने मधुराणां प्रयोगो वर्णानां, विकटवस्तु-
 वर्णनक्रमे तु उद्धतानां व्यक्तमेव कवेः किमपि काव्यपाटवम् ।
 चमत्करोति अर्थेषु चमत्कारः सर्वरसिकजनानां चेतांसि । रसनि-
 वेशश्चापि सर्वथा आघनीय एवेति सरसमिदं पद्यं पठित्वा कस्य
 अशममयहृदयस्यापि मानसं करुणरसाप्लावितं न स्यात्—

निराधारं धैर्यं कमिव शरणं यातु विनयः

क्षमः क्षान्तिं वोढुं क इह ? विरता दानपरता ?

हतं सत्यं सत्यं ब्रजतु कृपणा क्वाच्य करुणा

जगज्जातं शून्यं त्वयि तनय ! लोकान्तरगते ।

पद्यस्यास्य सकृत्पठनेन कः सहृदयो मालतामाधवे भवभूतेरे-
तच्छायानुसारि पद्यरत्नमिदं न स्मरति—

असारं संसारं, परिमुपितरत्नं त्रिभुवनं
निरालोकं लोकं, सरणशरणं बान्धवजनम् ।
अदर्पं कन्दर्पं जननयननिर्माणमकलं
जगज्जीर्णारण्यं कथमसि विधातुं व्यवसितः ।

एवं सर्वत्र श्रीहर्षेण काव्यप्रणयने काऽपि सरसा रीतिः स्वी-
कृता नाटकनिबन्धने च किमपि मइत् कौशलमंगीकृतमिति व्यक्तं
वक्तुं शक्नुमः । प्रथमांके तपोवनस्य शान्तससमर्पकं विशदं
वर्णनं पठित्वा कस्य नैव नरीनृत्यते मानसमानन्देन । द्वितीयेऽके
मलयवतीजीमूतवाहनयोः सरसं विवाहमवलोकयतः कस्य नैव
जायते ललितरसाक्रान्तं चेतः । तृतीयेऽके शोषरकेण चेटीबुद्ध्या
पादपतनेन प्रसाद्यमानं रक्तवस्त्रावगुण्ठितविग्रहं विदूषकं पश्यतः
कस्य प्रफुल्लतां नोपयात्याननं हास्यरसे । सहृदयस्य । चतुर्थेके
पुत्रवधशंकया भृशमात्तोरान्त्याः शङ्खचूडजनन्याः परिदेवितमा-
कर्ण्य न जायते कस्यान्तःकरणं सान्द्रं समाप्लुतं करुणरसेन ।
एवं पञ्चमेऽके जीमूतकेतोः, मलयवत्याः, वृद्धायाश्च सम्भावितानि-
ष्टशंकया करुणां दशां निरीक्ष्य कस्य हृदि नैव दधाति पदं शोकः ।
किं बहुना, मलयशिखरे भङ्गणात् विरतं गरुडं पुनरपि स्वशरीर-
मांसभोजनाय प्रार्थयन्तं जीमूतवाहनमवलोकयन् को नु जगति एवं
भविष्यति यस्य मनसि नात्पादयिष्यति परोपकारव्रतस्य महिमा
नायकस्य चोदारचरित्रं च प्रसभं प्रभावम् ।

एनमेव धारयति पात्राणां चित्रणे चरित्रस्य किमपि प्रकृष्टं
पाटवं श्रीहर्षः । आत्रेयस्य सदैव हास्याभिरुचिः, जीमूतकेतोः पुत्र-
वात्सल्यं, वृद्धायाः शङ्खचूडजनन्या निष्कपटः सुतस्नेहः, मलयवत्या

अकृत्रिमोऽनुरागः सर्वमेव कविना आ प्रारम्भात् अवसानं यावत्
 सदृशाभिनिवेशपुरः सरं कौशलेन प्रदर्शितमिति सद्यः स्फुटीभवति
 नाटकाध्ययने पाठकानाम् । परन्तु सर्वथैवादर्शरूपतां भजते
 श्रीहर्षेण वर्णितो नायको जीमूतवाहनः । समृद्धमपि कुलक्रमागतं
 राज्यं परित्यज्य, पितृचरणपरिचर्यायै वनं गच्छन् सन्, पुत्राणां
 शिरामणिरेष आर्त्तलनप्राणरक्षायै स्वजीवितं परित्यजन् वर्तते
 दयावीराणामप्यादर्शः इति जीमूतवाहनस्य पवित्रं चरित्रं श्रीहर्षो-
 पनिबद्धमवलोकयतः परोपकारमहाव्रतस्याऽहिंसाधर्मस्य च महत्ता
 प्रभूतैः समुदारैर्भावैर्नैव विधत्ते कस्योन्नतं चेतः पुरुषस्य ।

नागानन्दे सुभाषितानि

समुपलभ्यन्तेऽस्मिन् नागानन्दे स्वभासा प्रकाशमानानि बहूनि
 सुभाषितरत्नानि यानि खलु गुणज्ञानां मनांसि प्रसभं प्रलोभयन्ति ।
 तेषां कतिपयान्येवात्रोपन्यस्यन्ते दिदृक्षूणां नेत्ररञ्जनाय :—

- (१) रत्नाकरादृते कुतश्चन्द्रलेखायाः प्रसूतिः ।
- (२) कीदृशो नवमालिकया विना शेखरकः ।
- (३) वन्द्याः खलु देवतः ।
- (४) निर्दोषदशना हि कन्यकाः ।
- (५) जाता वामनयैव मेऽद्य सुतरां प्रीत्यै नवोढा प्रिया । (३४)
- (६) स्वांगैरेव विभूषितासि बहसि क्लेशाय किं मण्डनम् । (३६)
- (७) किं मधुमथनां वक्षःस्थलेन लक्ष्मीमनुद्वहन् विवृत्तो भवति ।
- (८) आयासः खलु राज्यमुज्झितगुरांस्तत्रास्ति कश्चित् गुणः ।
- (९) समागमो भवति पुण्यवताम् ॥ (२ । १४)
- (१०) स्वगृहोद्यानगतेऽपि स्निग्धे पापं विशङ्क्यते स्नेहात् (५१)
- (११) एकः श्लाघ्यो विवस्वान् परिहितकरणाय व यस्य प्रयासः ।

(१२) शरीरनान्नि का शोभा सदा बीभत्सदर्शने (५।२३)

(१३) भूयात् परोपकाराय शरीरलाभः । (४।२६)

(१४) शरीरकस्यापि कृते मूढाः पायानि कुर्वते (४।७)

इत्थमेव चान्यान्यापि विद्यन्ते मनोहराणि सरसानि पद्यानि ।

नागानन्दस्य वैशिष्ट्यम्

विद्यते का तु खलु विशिष्टता नागानन्दस्य संस्कृतनाटकसाहित्ये ? इति विषयं साम्प्रतं विचारयामः । प्रायशः स्वार्थप्राया एव विलसन्ति प्राणिनां वृत्तय इति हेतोर्लोकचरितमनुरुध्य विरचितेषु रूपकेषु स्वार्थमयानामेव वर्तते प्राधान्यं लोकवृत्तानाम् । अस्मिन् नागानन्दे तु विहायेमां प्रचलितां रीतिं रूपकाणां, अन्यदेवाऽहिंसा-मूलकं परोपकारनिबन्धनं लोकानां परममंगलाय वृत्तमुपनिबद्धं कविना श्रीहर्षेण । नायको जीमूतबाहनो परित्यज्य समृद्धमपि राज्यं पित्रोश्चरणपरिचर्यानिरतः सर्वेषां पुरतः पुत्रस्याऽऽदर्शरूपतां प्रकटयति । तदनन्तरं विहाय तावपि पितरौ, अवमत्य च नवपरिणीतां सौन्दर्यसम्पन्नां स्वीयां कान्तां नागास्यैकस्य जीवितरक्षणाय प्रियानपि निजान् प्राणान् गुरुमते दातुकामः प्रथयति प्रकर्षं परोपकारव्रतस्य, विकाशयति परां कोटिमहिंसाव्रतस्य, उपदिशाति च निजेन चरितेन सर्वान् जनान् विमलां व्यवहाररूपतां 'अहिंसा परमो धर्मः' इति सिद्धान्तवचनस्य । प्रायां नाटकेषु शृङ्गारस्येव विलसति कमनीया वर्णनरीतिरङ्गीकृता कविभिः, परन्तु नागानन्दे दयावीररसस्य परमसुन्दर उपन्यस्तो वर्णनप्रकारः श्रीहर्षेण । अन्यश्चात्र विभाति विधिवैशिष्ट्यस्य । श्रीहर्षसमये तदानीन्तन-भारतीयानां वैदिकधर्मापरि आसीदेव काऽपि परमा श्रद्धा परन्तु भगवता शौद्धोदनिना तथा गतेन स्थापितस्य बौद्धधर्मस्यापि सार्व-

त्रिको बभूव प्रचार इति मन्यन्ते इतिहासवेत्तारः । नागानन्दे
वैदिक-बौद्धधर्मयोरनयोः परमसुन्दरः समन्वयक्रमोऽपि तथैव
कविना वर्णितोऽस्माभिर्गोवरीक्रियते । जीमूतवाहनस्तु बाधिसत्त्व
एव । तदीया कथापि त्रिद्याधरजातकप्रतिबद्धा बौद्धधर्ममेवाऽऽश्र-
यस्वेन समनुबध्नात । परन्तु वर्णयति श्रीहर्षः प्रथमांके नायिकां
मलयवर्ती वैदिकधर्मदेवतां गौरीं वीणया प्रसादयन्ती तदीयान्
प्रसादांश्चाभिलष्यन्तीम् । एवमेव पञ्चमांके भगवत्या गौर्या अमो-
घदर्शनायाः प्रार्थनासमकालमेवाविर्भूतायाः प्रसादेनालभत नायका
निजां चेतनतां प्राप्तवांश्च समुन्नतां विद्याधराणा महनीयां चक्रव-
र्तिपदवोमिति रूपयता महाकविना चारु प्रदर्शितः वैदिकबौद्ध-
धर्मयोः मनोरमः समन्वयक्रमः ।

३२—काव्यप्रयोजनविमर्शः

विलसन्ति पाश्चात्यदेशेषु प्रतिदिनं साहित्यक्षेत्रेऽभिनवाः
वादाः । साहित्यस्य किं लक्ष्यं, कश्चन उद्देशः इति विषये प्राचीनानां
नव्यानां वा विदुषां नैकमत्यम् । साहित्य शब्दस्यायमर्थः—हितेन-
सह सहितम् । सहितस्य भावं साहित्यम् । अतएव यद् वस्तु
हितेन कल्याणेन शिवेन युक्तमस्ति तदेव साहित्यम् । यन्न समा-
जस्य राष्ट्रस्य च हितं भवात् तदेव साहित्यं नान्यथा । काव्यस्य
प्रयोजनं नाना विद्यते । निष्प्रयोजनं काव्यं खपुष्पायतेऽस्मिन्
जगति । भारतीयाः आलंकारिकः समाजस्य कल्याणायैव काव्यस्य
रचना करणीया इति सिद्धान्तं प्रतिपादयन्ति । काव्यस्य प्रयोजनं
प्रतिपादयता समालोचकशिरोमणिना मम्मटाचार्येण स्पष्टमेवो-
द्घोषितम्—

काव्यं यशसेऽर्थकृते, व्यवहारविदे, शिवेतरक्षतये ।

सद्यः परनिवृत्तये, कान्तासम्भितययोपदेशयुजे ॥

अयं भावः यत् काव्यं यशोलाभाय, अर्थप्राप्तये, व्यवहार-
ज्ञानाय, अमंगलानां नाशाय, परमानन्दस्योपलब्धये कान्ता-सम्मि-
ततया उपदेशदानाय कविभिः क्रियते । यत् काव्यं समाजे देशे वा
अमंगलनाशाय न स्यात् तन्न काव्यं काव्यं भवितुमर्हति । काव्य-
मुपदेशं ददाति, परन्तु स उपदेशः शर्करासमन्वितगुलिकावत्
मधुरया भाषया, सरसेन वाक्येन सुमनोहरेण चार्थनिवेशेन भवति ।
अतएव भारतीयालंकारिकाणां मतेन काव्यस्य प्रथमम् उद्देश्यं
कल्याणस्य मंगलस्य वा वर्धनं, द्वितीयं मधुरेण शब्देनोपदेशः
चास्तः ।

अत्र विवदन्ते वैदेशिकाः पण्डिताः । कतिपये पाश्चात्य साहि-
त्यसमालोचकाः कथयन्ति यत् साहित्यस्य न किमपि उद्देश्यम्, न
वा किमपि विद्यते लक्ष्यम् । यथा निर्जने वने विकसितानां पुष्पाणां
विकासस्य नो विद्यते उद्देश्यं किञ्चन । ते तु निजेन लोकोत्तरेण
सौगन्ध्येन जनेभ्यः आनन्दं प्रदाय विलयं प्रयान्ति । रमणीयस्य
काव्यस्यापि न किमपि प्रयोजनं भवति । पाठकानां हृदये आनन्द-
प्रदानमेव तस्य सर्वश्रेष्ठं लक्ष्यम् । तेषां मतमिदं 'कला कलायै एव
भवति' (आर्ट फार आर्ट सेक) इति नाम्ना प्रसिद्धमस्ति परन्तु
मतमिदानीं कथमपि समीचीनम् । यत् काव्यं जनानां लाभाय
उपदेशाय वा न स्यात् तत्तत्तु वाक्विजम्भणमात्रमेव ।

संसारेऽस्मिन् काव्यस्यातीव प्रकृष्टः प्रभावः दृश्यते । यदा कदा
श्लोकार्थेन यत् सुमहत् कार्यं सम्पादितं भवति तत् न कदापि
गुरुपदेशेन भवितुमर्हति । प्रसिद्धं यत् जयपुराधीशः राजा जय-
सिंहः स्वनवीन परिणीतायां रमण्यां राजकार्यं परित्यज्य रममाण
आसीत् । एकदा सुप्रसिद्धः भाषाकविः बिहारीलालः तस्य राज-
सभामगच्छत् । स महाकविः पद्यमिदं लिखित्वा राजसमीपे
प्रेषितवान् ।

“नहिं पराग नहिं मधुर मधु, नहिं विकास एहि काल ।
अली कली ही सां विंध्यौ, आगे कौन हवाल ॥”

पद्यमिदं पठिता राजा अतीव प्रभावान्वितो बभूव । तदनन्तर-
मन्तःपुरं परित्यज्य राज्यकायमेव चिन्तयामास । गोस्वामिनः तुल-
सीदासस्य एकेन पद्यांशेन (चौपाई) अनेके जनाः परित्यज्य कुमारं
भक्तिपथं समारूढाः इति कः खलु न विदांकरोति । अतएव काव्य-
स्य निर्विवादं लक्ष्यं समाजे मङ्गलस्य विधानं सदुपदेशश्चास्ति ।

आधुनिक पाश्चात्य-साहित्ये एका नवीना विचार-सरणिः दृश्यते
यत्त रहस्यवाद (मिस्टीसिजम) इति नाम्ना प्रसिद्धास्ति । पश्चात्य
कविवराणां एको नूतनोऽधुना विद्यते सम्प्रदायः यो रहस्यवादी
(मिस्टिक) इति कथ्यते । कवीनामेषां कविता ईश्वरोन्मुखी
भवति । हिन्दी साहित्ये अपि एतादृशी कविता दृश्यतेऽधुना यत्
ईश्वरोन्मुखीवर्तते । अयमेव ‘छायावाद’ इति नाम्ना प्रसिद्धोऽस्ति ।
रहस्यवादिकवितायाः शब्दावलिरपि विचित्रा भवति । अस्मिन्
शब्दसमूहे लाक्षणिक-पदावलेः प्रयोगः भवति विशेषरूपेण ।

अधुना एकोऽभिनवो वादः हिन्दी भाषायां दृश्यते स तु
प्रगतिवादः इति । प्रगतिशीलाः कवयः लेखकाश्च इदं कथयन्ति
यत् साहित्यस्य सृष्टिः एकेनापि विशेषेणाभिप्रायेण भवितुमर्हति ।
स अभिप्रायस्तु दरिद्राणां पीडितानां च मनुष्याणां दुःखस्य
प्रकाशनं भवितुमर्हति तेषां कृते या कविता पीडितानाञ्च मानवा-
नामुपरि कृतान् अत्याचारान् न प्रकटीकरोति सा तु कवितैव
नास्ति । इमे प्रगतिशीलाः कवयः लेखकाश्च राजनैतिकक्षेत्रे मार्क्स
महोदयस्य सिद्धान्तमुररीकुर्वाणा दृश्यन्ते । तेषां कृते भोजनस्य
समस्यायाः व्यवस्थापनमेव काव्यस्य चरममुद्देश्यम् ।

भवतु नाम भोजनं मानवजीवनस्य परमावश्यकं वस्तु ।
तेन विना न किमपि कार्यं भवितुमर्हति । कस्तत्र विवादः । परन्तु

संसारे न केवलं भोजनमेव सर्वस्वमस्ति । संसारे अन्येऽपि विषयाः सन्ति येषां वर्णनं काव्ये श्रेयस्कृतं भवितुं योग्यम् । अतएव प्रगति-शीलाः कवयः लेखकाश्च अन्यविषयमालम्ब्य काव्यं कुर्युः तदा श्रेयस्कृतं भवेत् ।

— — —

३३—श्रवण संस्कृतौ सौन्दर्य-विचारः

कलाशब्दव्यवहारो हि सर्वत्राद्यत्वे प्रवृत्तोऽस्ति । बहवोऽ-सुन्दरा विषया अपि 'कला'शब्देन योज्यन्ते समीक्षाशून्यैः । नाहं कवितेव कलापि शब्दैर्निर्वक्तुं शक्या । किमपि वस्तु स्वभावतः सुन्दरमसुन्दरं वा न भवति, प्रहीतभेदाद् भावभेदाद्व्यायं व्यवहारो जायते । द्रष्टुं रसानुभूत्यनुसारेणैव वस्तुनः सौन्दर्यं वैरूप्यं वा शक्यं निर्णेतुम् । श्रमणसंस्कृतततिस्तावत् दार्शनिकसिद्धान्तानामन्यतममनेकान्तवादमाश्रित्य वस्तुनो विविधरूपाणामन्वीक्षणमुपदिशति । कलायाः सर्वे भेदाः प्रभेदाश्चास्मिन्नेवानेकान्तवादे समन्वयमासादयन्ति ।

उपकरणाश्रितं सौन्दर्यं क्षयि, स्वात्मस्थं स्थासु च भवति । अस्यां स्थितौ कलाशब्देन किं प्रतीयते ? कस्यापि पारिभाषिक-शब्दस्याभावेऽपि शक्यमेतद्वक्तुम्—अन्तरङ्गस्थानां पूर्णानाममूर्त्तानाञ्च भावानां बाह्यापादानसामग्र्या मूर्त्तिमत्त्वापादनमेव कलानाम, मानवहृदयस्य सूक्ष्मायां रसानुभूतेः सन्ततिरेव कला वा; सत्यस्याभिव्यक्तिरेव कला वा । एतदपेक्षयापि व्यापकरूपेण प्रतिपादनीयमित्थम्—येन सौन्दर्यस्यानुभावनं प्रकाशश्च प्रतिपाद्यते तेव वस्तु कला । यास्माकं कोमलां हृत्तन्त्रीं मुखरयेत् सा कला ।

एभिः शब्दैरिदं सिद्धयति यत् पार्थिवेषु (जडेषु) भावेष्वेव कलाया उत्पत्तिर्जायते । मूर्त्तषु पुद्गलद्रव्येष्वेव कलाया उद्बोधः । कला हि सौन्दर्यमपेक्षते । 'आस्कर वाइल्ड' महाशयः कथयति 'येन सहास्माकं निष्प्रयोजनः सम्बन्धस्तदेव सुन्दरं नाम' इति ।

सौन्दर्यं कला च परस्परं भिन्ने अपि परस्परानुग्राहिके स्तः । परन्तु सौन्दर्यस्यानन्देन विशिष्टः सम्बन्धो वर्तते । यद्यपि सौन्दर्य-बोध इन्द्रियैरेव व्यज्यते, तथापि इन्द्रियग्राह्यं सौन्दर्यं क्षणिकं भवति । वस्तुतः सौन्दर्यस्य स्थितिः हृदय एव भवति । रसानु-भूतिरेव वस्तु दर्शयति । श्रमणसंस्कृतिरिन्द्रियसम्भूतमानन्दं सौन्दर्यहेतुं न स्वीकरोति । इन्द्रियाणां नश्वरतया सौन्दर्यस्य तदुत्तीर्णतया च शिवत्वप्राप्त्यै सौन्दर्यं यद्यपि यतते, किन्तु सौन्द-र्येण सन्तोष एव जायते न पुनर्ज्ञानम् । 'सत्यम्' ज्ञानस्य हेतुः, 'सुन्दरञ्च' सन्तोषस्य । श्रमणसंस्कृतेः सन्तोषो निवृत्तिपरो वर्तते । अतः सत्येनैव शिवत्वप्राप्तिः सम्भाव्यते । सौन्दर्यमपि न भवत्युपेक्षणीयम् ।

यस्य प्रमातुर्यथा रसानुभवशक्तिः स तथा तावन्तमेव सौन्द-यानुभवमवगाहते । अभिनवगुप्ताचार्यैः काव्यशक्तिरिव रसज्ञ-तापि दैवी शक्तिरित्यवोचि । अतएव कलायां सर्वेषामनुभूतिः समकक्षा भवितुं नार्हति । कला खलु कल्पनावहुला, मनोऽपेक्षया हृदयेनैव तस्याः सम्बन्धः । कलायामनेकानि चिन्त्यानि तत्त्वानि तिष्ठन्ति । कला तथ्यपर्यन्तं प्रमातारं नयति, न पुनः सत्यपर्यन्तम् । श्रमणैः कलायां सत्यं प्रतिष्ठापितम् । न तेषां तथ्यान्वेषणे संरम्भः, सत्यं हि वस्तुनः प्राणाः ।

आनन्दः

विश्वकवे रवीन्द्रस्य वाक्यमेतत्—

“यत्र वयं सत्यमुपलभामहे तत्रैवानन्दस्यापि प्राप्तिः । यत्र च न सत्यस्य सर्वाङ्गीणा उपलब्धिस्तत्रानन्दस्याऽप्यभाव एव ।”
[साहित्य० पृ. ५३]

सत्याश्रित एवानन्दः स्वाभाविकः, पार्थिवानन्दस्तु क्षणिकः, शाश्वतः पुनः स्वात्मानन्द एव । एनमेव श्रमणसंस्कृतिः सङ्केतयति । प्राचीनतमादैतिहासिककालादारभ्यास्यैवानन्दस्योपलब्धये जैनमुनयो दीर्घतमं साधनप्रथमाश्रयन्तो दृश्यन्ते । नूनं स्वीकर्तव्यमेवैतद् यत् सत्याश्रितस्य वास्तविकस्य सौन्दर्यस्य साधनमेव श्रमणसंस्कृतेराधारशिलारूपेण परिदृश्यते । अतएव तैरुपस्थापितायां कलायां केवलकल्पनारहितस्य व्यक्तिनिरपेक्षस्य चानन्दस्य सहजा स्थितिरुपलक्ष्यते । ‘अरस्तू’ महाशयो निगदति—‘येनानन्देन समाजो नोपक्रियते, स हि नोच्चैः श्रेणीमधितिष्ठति’ । ‘कान्ट’ ‘हेगेल’-प्रभृतयो ‘जर्मन’दार्शनिकाः कलासम्भूतमानन्दं निरपेक्षं मन्यन्ते । सत्यसिद्धान्तप्रोतजीवनैरेव तादृशो निरपेक्ष आनन्दोऽधिगम्यते । अन्तर्मुख्याश्चित्तवृत्तेर्विकासतारतम्येनैवानन्दानुभूतिरप्युपजायते । भारतायदर्शनान्यपि सिद्धान्तममुमेवानुगच्छन्ति । भारतीयचित्र-शिल्पकाव्यकलासु सत्याश्रितस्यास्यैवानन्दस्य विकासः । भारतीया मुनयः सामयिकी परिस्थितिमनुरुद्धय नीतिमत्तां सामाजिकपरिवर्तनानि च सम्यगालोचयन्तो बबन्धुः स्वकलाविन्यासान् ।

यत्रानन्दस्तत्र रसोऽपि तिष्ठति, मानवजातेर्वहुषु परिवर्तनेष्ववस्थासु च रस एव महत्कारणमुच्यते । रसेनैव परिस्थितिः परिचाल्यते, रस एवानुभूतेर्निदानम् । रसस्य संवित् सुखात्मिका दुःखात्मिका वेत्यत्र प्राचामर्वाचांच मतभेदः श्रूयते । आस्तामेतत् ।

श्रमणसंस्कृतौ जगतः किमपि वस्तु एकान्ततो नित्यमनित्यं वानास्ति । एतन्मतानुसारेण विश्वस्मिन् किमपि सुरुपं कुरुपं वानास्त्येव । प्रतिवस्तु रसः सौन्दर्यमानन्दश्च स्थित एव । परन्तु

रसानुकूलां वृत्तिं विना तेषामुपलब्धिः सूपपादा नास्ति । अविशेषज्ञो हि जनः सुन्दरं कलामयं पदार्थमुद्गीक्ष्य क्षणमात्रं चमत्कारमनुभवति, न पुनर्मूर्ध्नि कैकसंवेद्यं गभीरं रसानुभवम् । विना प्रकृतेः, सौन्दर्यस्य सिद्धान्तानां गहनं ज्ञानं तदनुभवो दुरवगाहः । अतएव रसानुकूला वृत्तिरप्यावश्यकी । बहुधा कलाविदो दृष्टिर्यत्राऽऽकृष्यते तत्र साधारणा जना दृशमपि न ददति । यतस्ते तन्मर्मं ज्ञातुमेव न प्रभवन्ति । एतावता सौन्दर्यमसौन्दर्यं वा व्यक्तित्वेष्टेरधीनमिति ज्ञायते एव । बहवः कलाकोविदा गगने भ्राम्यतो जलधरान् नदीषु समुद्रे वा तर्ङ्गभङ्गान् पश्यन्तो विस्मृतात्मान इव गच्छन्तमपि भूयांसं कालं न कलर्यन्त । अहमपि यदा क्वचन भग्नावशेषस्थानं प्राप्तः पश्यामि स्वरङ्गश उपलभ्यमाना-
 स्मूर्तिप्रस्तरभागान्, तदा किमपि शब्दैरनिवेद्यं भावसमुद्रमुच्छलन्तमन्तरनुभवन् कामप्यतिविचित्रां दशामासादयामि । किमस्योत्तरं स्यात् स्वानुभूतिं विहाय ?

एवं ग्रहीतृभेदादेव रसानुभूतिर्विलक्षणेति स्फुटमेव । यदि तत्र कश्चन भौतिकः स्वार्थहेतुरुदेति भावस्तर्हि रसभृङ्ग एव भविता । श्रमणसंस्कृतिर्भौतिकं सम्बन्धमपहाय केवलं विशुद्धमानसमेव प्रवेदुमादिशति । यथा यथाऽऽवरणक्षयस्तथा तथा विशुद्धं तत्स्वरूपमुन्मीलति । अयञ्च योगिसंवेद्यो निर्विकल्पक आनन्दः । सविकल्पको द्रव्याश्रितश्चानन्दो रसवृत्तिमवश्यमावभते । परन्त्वसौ साधनरूप एव न साध्यः । वर्तमानाः श्रमणसंस्कृतेरनुयायिनः साधनचाक्रिक्यव्यामोहिताः साध्यमुपेक्षमाणा इव दृश्यन्ते । विश्वस्मिन् त्रयं एवानन्दा उच्यन्ते-आत्मानन्दो रसानन्दो विषयानन्दश्च तत्र ब्रह्मानन्दः (आत्मानन्दः) एव सर्वतः प्रधानभूतः । उभावानन्दावेनमेवोपजीव्य प्रवर्तते । तत्र विषयानन्दो लौकिकः, रसानन्दन्तलौकिकः । उक्तञ्च 'एतस्यैवानन्दस्य

अन्ये आनन्दा मात्रामुपजीवन्ति' इति । श्रमणसंस्कृतिरेनमेवानन्दं लक्ष्यीकरोति ।

संस्कृतसाहित्यसमालोचकैरानन्द एव रस इति निर्णीतम् 'रसो वै सः' इत्याद्युक्तिबलात् । एतत्त्ववधेयं स्यात्, प्रकृतिसौन्दर्यजन्य आनन्दो भिन्नः कलानिर्मितिजश्च भिन्न एवेति । ललितकलांगेषु शिल्पचित्रनृत्यकाव्यसङ्गीतादिषु परममुद्देश्यं रससृष्टिरेव भवति । कविः कलाविद् वा प्रकृतिनिरीक्षणोत्पन्नान् भावान् कल्पनारागेशोपरज्य सौन्दर्यमयरूपेणोपस्थाप्य च रसमनुभावयितुं चेष्टते । साधूक्तं विश्वअधिना—'मानवः स्वकाव्येषु चित्रेषु शिल्पेषु च स्वयं प्रकाशते' इति । (साहित्य० ५३)

साधनानि भाषा तूलिका टङ्को वा भवतु, साध्यं सर्वेषां समानमेव । कलाविदः सर्वे समा एव । भावप्रधानं जीवनमनुभवन्तः सूक्ष्मसूक्ष्मभावोद्बोधने कुशलाः कलाविदः कस्य वा राष्ट्रस्य महती सम्पत्तिर्नोच्येत ?

इदानीं यावद् मया भारतीयपरम्पराया एव सिद्धान्तः प्रणाली चोपदर्शिता । परन्तु साम्प्रतिके युगे यावत्सीमोर्द्ध्वनं न स्यात् तावत्परितोषो न भवतीति साम्प्रतिकसामाजिकदृष्ट्यापि विवेचनमावश्यकम् । परिवर्तनमपि जगतः कालस्य वा स्वभावः । परिवर्तनशीलं राष्ट्रमेव नवे युगे स्वसत्तां धारयितुं प्रभवेद् नेतरत् । गतः साम्राज्यवादस्य डिण्डिमघोषः । अधुना प्रजातन्त्रं शासनमेव समर्थयमाना संस्कृतिः स्वाश्रितानुन्नमयितुं प्रगल्भते ।

प्रसङ्गतः वक्तव्यमिदं यत् कला प्रयोगात्मिका सौन्दर्यञ्च स्नाभाविकं भवतीति । कलाविदो हि कलायां कल्पनासंवलितानि मानसिकचित्राणि सुव्यवस्थितया शृङ्खलयोपस्थापयन्तीत्येतदेव तेषां चातुर्यम् । कल्पना च सौन्दर्यं सृजति । अतएव कल्पना सोद्देश्या वर्तते । न च कल्पनाप्रसूतमेव सुन्दरं स्यादित्यस्ति नियमः । क-

ल्पनादौर्बल्ये कलाविदः परिश्राम्यन्तोऽपि सामाजिकैर्नाद्रियन्त इत्यपि दृष्टमेव । अतएव समीक्षकैः 'नियन्त्रितानां कल्पनानां सन्ततिरेव कला' इत्युद्घुष्यते । कलाविद् हि आत्मस्थान भावान् पार्थिवैरुपादानैरानन्दोन्मत्तः सन्नभिव्यञ्जति । कलाविदो ह्यानन्दो लौकिकानन्दादन्य एव । स्वशक्त्यनुसारेण कलावित् प्रकृतिगतं सौन्दर्यं स्वकृतिद्वारानुभावयितुं चेष्टते । उपादानभेदाद् द्वयोः पर्याप्त एव भेदः । कलाकारः प्राकृते सौन्दर्ये रसमुद्दीपयितुं शक्नुयात्, परन्तु प्रकृतिं साकारां कर्तुं नैव प्रभवति यतो भावमयं कलाविदो जगत्, भावमयता खल्वपरिच्छिन्ना । ततश्च कथमसौ परिच्छिन्नं निर्मातुं शक्नुयात् ?

तथापि कलाऽऽकृतिः रसमुच्छासयेदेव, एतदप्यस्मद्भीष्टमस्ति । श्रमणसंस्कृतिस्तावद् रसरूपमुपादानमप्यङ्गीकरोत्येव । आत्मस्थ-सौन्दर्योद्बोधाय रस एव व्याप्रियते । एतेन जैनशिल्पकलाया उद्देश्यं स्फुटीभवति । तत्र हि परमवीतरागस्य परमात्मन आकृतीनां वस्तुतः समुद्भूतस्याशक्यतया तत्प्रतीकरूपैः शिल्पविन्यासैरेव तां उपदर्शिता भवन्ति । तेनापि तन्महत्त्वं प्रत्यभिज्ञायते । तासु मुखमुद्रया सौम्यत्वं शरीरविन्यासैरन्ये भावाश्च प्रोद्भवन्ति । को वा ता अवलोक्य भावमग्नो न स्यात् ? श्रमणैरनया दिशा सौन्दर्योपासना भूयसी विहिता । परमियं परम्परोपदानाश्रित-सौन्दर्यरूपा साधनात्मिकैवासीत्, न तावत् साध्यात्मिका । परन्तु समाजस्तस्य वास्तवमुद्देश्यं विस्मृत्य तथा संवृत्तो यत्कलामप्यसौ नितान्तमुपेक्षते ।

सौन्दर्यम्

पूर्वमुक्तमेवैतद् यत् कला सौन्दर्यापेक्षिणी भवति । वस्तुतः कलाया इव सौन्दर्यस्यापि इदमित्थमिति निष्कृष्टं लक्षणं शब्दैः प्रकृतपादयितुमशक्यमेव । तथापि योऽत्र केषाञ्चित् प्रयासः स

उपदर्शयते—‘अध्यात्माऽऽभासः’ ‘परमतत्त्वस्यापार्थिवताया पार्थिवे जगत्परतत्त्वेन विस्तारः’ ‘निःसीमः ससीमरूपम्’ ‘नानारूपे जगति अन्तरात्मन उद्योतः’ इत्यादि । इतोऽप्यधिकं वैज्ञानिक्या दृष्ट्या केचिद् व्याचक्षते—‘बाह्यपदार्थानां याच्छायाऽप्यधिकं वैज्ञानिक्या दृष्ट्या केचिद् व्याचक्षते—‘बाह्यपदार्थानां याच्छायाऽभ्यन्तरे प्रतिविम्बिता भवति, तयैव सौन्दर्यभावनाया उदयः, सैव च तस्या मानदण्डः, तयैव तस्या निर्वाहश्च’ इति । बहूनि व्याख्यानानीतराण्यप्युपलभ्यन्ते । सौन्दर्यं हि न शब्दाश्रितमपि तु भावाश्रितमेव । तत्रेयमुक्तिरपि द्रष्टव्या—

“उक्तिवैचित्र्येण, काव्यमयोद्गारैर्वा चमत्कारः शक्य उत्पादयितुम् । भावमयं जगदपि शक्यमान्दोलयितुम् । परं तथ्यनिरूपणैर्वैज्ञानिकसमीक्षया सहेतुकव्याख्यानैरुद्घापोहैः सिद्धान्तनिरूपणैर्वा सत्यप्रतिष्ठा नैव सम्पादयितुं शक्या ।”

[हिमालयः १२, पृ, १६.]

निरसन्देहं सीमातीतं सत्यं व्याख्यानैः शृङ्खलयितुमयोग्यमेव । रसानन्दमयी सुखसंवित्तिरेव सौन्दर्यानुभूतिः । ‘सौन्दर्यं ज्ञानेन्द्रियसमवेतं दानम्’ इत्यपि कथ्यते । अनुभूतेः साधनानि तान्येवेन्द्रियाणि । संस्कृतवाण्या महाकविना माघेनाप्युक्तं—

“क्षणे क्षणे यन्नवतामुपैति तदेव रूपं रमणीयतायाः” इति ।

अयमेवाशयः ‘कीट्स’ कविना शब्दान्तरैरुपवर्णितः । हिन्दी-भाषायाः कविभिरपि उच्यते—

“ज्यों ज्यों निहारिये नेरे ह्वै, त्यों त्यों खरी निखरे सी निकाई ।”

“जनम अवधि रूप निहारल, नयन न तिरपत भेल ।”

[विद्यापति]

असाधारणी कलामयी कृतिं दृष्ट्वा यो भावोदयस्तदपि सौन्दर्यमेव । तदुपलब्धिस्तु श्रुतिचक्षुभ्यां जायते । कवीन्द्रो रवीन्द्रोऽप्याह

—‘न केवलं चक्षुर्भ्यामपि तु तदनुगामिना मनसैव यथार्थं सौन्दर्य-
मवबुध्यते’ इति । (साहित्य पृ० ४२)

सौन्दर्यं नाम सर्वजनोपभोग्यं तत्त्वम् । एकस्याः कृतेः सहस्रं
प्रेक्षका वर्तन्ताम् । परं तन्न क्षीयते । यतस्तेन सह नास्माकं
सप्रयोजनः सम्बन्धः ।

अद्यत्वेऽपि सौन्दर्योपासका न न्यूनाः, किन्तु विशुद्धा सौन्द-
र्यदृष्टिस्तु न सर्वसुलभा भवति । कस्याश्रित्कामिन्या अनुधावन-
मेव न सौन्दर्यसेवा, तत्तु पतनस्यैव कारणम् । सौन्दर्योपासकस्ता
वदतीव संयतो धीरश्च भवेत्त एव तस्य वास्तविकं ज्ञानमुत्पद्येत ।
उच्छृङ्खलता हि सौन्दर्यं विघटयति बुद्धिश्च भ्रंशयति । उक्तञ्च
रवीन्द्रेण —

“सौन्दर्यस्य सम्पूर्णोपभोगाय संयम आवश्यकः “अनन्तं
सौन्दर्यं मनुष्यं समयमार्गं नयति “अन्तरङ्गस्थं सौन्दर्यमनु-
द्वाध्य बाह्यसौन्दर्यमास्वादयितुं न शक्यते इत्यादि ।

भारतीयसंस्कृतौ संयमनियमानां स्थानमतीव महत्त्वशालि-
विद्यते । मानवजातेर्वास्तविको विकास एतैरेव सञ्जायते । श्रमण-
संस्कृतिरमुमेव सिद्धान्तं स्वीयाभिः कलाकृतिभिरुपस्थापितवती ।
जीवनव्यवहारे च संयमनियमानां प्रणाली तथैव प्रवर्तिता । परमवी-
तरागैः परमात्मभिः स्वजीवने कठोरतराभिः साधनाभिरात्मस्थं
सौन्दर्यं प्रत्यक्षीकृतम् । तदनुभूतमेव परम्परयाऽऽश्रन्त्या श्रमण-
संस्कृत्या अद्य यावदयं महार्घो निधिः सुरक्षितस्तिष्ठति ।

सैव वास्तविकी कला भवति या जीवनं सुखमयं शान्तिम-
यश्चापादयेत् । आत्मानन्दश्च ययावगाढः स्यात् । यदि कलायाः
सौन्दर्यस्य चोपयोगो विलासमयीनां प्रवृत्तीनां सन्धुक्षणाय कल्पते
तर्हि ‘ग्रीस’ ‘रोम’ प्रभृतिदेशवदस्य देशस्याप्यधःपात एव भवेत् ।
परन्तु सौभाग्येन भारतीया कला धर्मे प्रतिष्ठिता सती निर्मलमा-
न्दर्शमुपोद्बलयति । पाश्चात्यानां कला निरीक्षणप्रधाना पौरस्त्यानां

भावप्रधाना धर्मप्रधाना चास्ति । पाश्चात्यानां कलया जडवाद एव व्याख्यायते, भारतीया कला तु आत्मपूजां (ब्रह्मसमार्धिं) अलौकिकमानन्दं वानुगच्छति ।

ललितकलाः

कलायाः समुचितपरिचयानन्तरं ललितकलामन्वीक्षितुं वयं प्रवर्तामहे । इयं कला न केवलं सूक्ष्ममानन्दमेव ददाति, किन्तु जीवनदर्शनाय मानवं प्रेरयति, दृष्टिमपि स्थिरीकरोति । अत एवेयं गुणप्रधाना । कालिदासेनापि ललितकलानाम् गृहीतम्— 'ललिते कलाविधौ' (रघुवंशः) । इयमस्माभिर्द्विधा विभज्यते— गतिशीला स्थितिशीला चेति । प्रथमकोटौ सङ्गीतनृत्ययोरतिरिक्तकाव्यानाञ्च समावेशः । अन्तरङ्गस्थामूर्तभावानां स्वरताललयादिभिर्व्यक्तत्वेनोपपादनमेव सङ्गीतपदाभिधेयम् ।

प्राचीनेषु स्थानाङ्गेषु सूत्रकृताङ्गेषु सङ्गीतविषयिणो बहव उल्लेखा दृग्गोचरीक्रियन्ते । भगवतो महावीरस्य कालेऽपि सङ्गीतस्य महती समुज्जतिरनुश्रूयते । देवानां देवीनाञ्च सङ्गीतचर्चा बहुलाऽऽसीत् । प्रभुगुणगाने सङ्गीतस्य वैपुल्यमासीत् । सङ्गीतद्वारा प्रवर्तिता विचाराः स्थायिनः शीघ्रगामिनश्चानुभूयन्ते । सङ्गीतं जीवजातस्य अनोहरमाकर्षकञ्च वर्तत एव । मध्यकालिकसङ्गीतशास्त्रविकासे श्रमणसंस्कृतेर्महान् सहयोग आलक्ष्यते । एतस्मिन्नेव समये शास्त्रीयसङ्गीते बहूनि परिवर्तनान्यप्यजायन्त ।

शिल्पं चित्रञ्च

स्थितिशीलकलासु शिल्पञ्चित्रञ्च समाविशति । श्रमणसंस्कृत्याश्रयिण्याः शिल्पकलायां संस्कृत्यपेक्षया कलात्मिकयैव दृष्ट्या वैशिष्ट्यमालक्ष्यते । तत्तत्कलानामुत्कृष्टानि चिह्नानि

पादलिप्तपुर-तारंगा-आबू-अहमदाबाद-देवगढ-श्रवणवेलगोल-प्रभृ-
तिस्थानेषु दरीदृश्यन्ते ।

चित्रकलाया निदर्शनानि ज्ञानभागडागारेषु सुलभदर्शनानि ।
शिल्पं चित्रं भिन्नमपि रूपोच्छेखात्मकसादृश्यादभिन्नप्रायम् । एवं
श्रमणसंस्कृतिराध्यात्मिकाऽऽधारेण प्रर्याप्तं सौन्दर्यमुद्बोधयतीति ।

१—लौकिक-न्याय-माला

स्थालीपुलाक न्याय—एक चावल को देख सारी बटुली का अन्न
पका जानता ।

घुणाक्षर न्याय—आकस्मिक घटना का घटित होना; अन्धचटक
न्याय ।

अरण्यरोदन न्याय—जंगल में मोर नाचा किसने देखा ?

काकतालीय न्याय—दो वस्तुओं का आकस्मिक संयोग ।

अन्धगज न्याय—किसी वस्तु के पूर्णरूप को न जानकर उसके
अङ्गमात्र से पूर्णरूप की कल्पना करना ।

कूपमण्डूक न्याय—अपनी सीमित परिधि में रहकर सांसारिक
आवश्यक बातों से अनभिज्ञ रहना ।

गड्डुलिकाप्रवाह न्याय—भेड़िया घसान ।

दण्डापूर्पिक न्याय—एक वस्तु की जो दशा है तत्संबद्ध वस्तु की
भी वही दशा होना ।

देहलीदीप न्याय—एक साधन से दो साध्यों को सिद्ध करना ।

पङ्कवन्ध न्याय—पारस्परिक सहयोग देना ।

सूचीकटाह न्याय—किसी बड़े कार्य को करने के पूर्व छोटे कार्य
को समाप्त कर लेना ।

अन्धदर्पण न्याय—अन्धे के हाथ में आरसी ।

- आम्रसेकपितृतपण न्याय—एक पन्थ दो काज । 'एका क्रिया द्वयर्थकरी प्रसिद्धा' ।
- खलेकपोत न्याय—एक ही स्थान पर सदृश अनेक वस्तुओं की प्राप्ति ।
- अन्धकवर्तकी न्याय—अन्धे के हाथ बटेर ।
- मात्स्य न्याय—जिसकी लाठी उसकी भैंस । बलवान् के द्वारा कमजोर का सताया जाना ।
- अहिनकुल न्याय—परस्पर सदा विरोध का बना रहना ।
- सिकतातेल न्याय—असंभव कार्य की सिद्धि में लगना ।
- धान्यपलाल न्याय—सार को ग्रहण कर असार वस्तु को छोड़ देना; 'असारात् सारमाहरेत्' ।
- काकदन्तगवेषण न्याय—किसी व्यर्थ या असंभव कार्य के पीछे पड़ना ।
- काकाक्षिगोलक न्याय—किसी वाक्य में प्रयुक्त एक शब्द से आवश्यकतानुसार दो अर्थों का बोध करना ।
- पङ्कप्रक्षालन न्याय—किसी रोग की औषध करने की अपेक्षा रोग न होने देने का प्रयत्न करना ।
- विषकृमि न्याय—धिक जीवन व्यतीत करना ।
- सिंहावलोकन न्याय—बीती हुई वस्तु का पुनरावलोकन ।
- स्थूणातिखनन न्याय—किसी वस्तु को प्रमाणों से और अधिक पुष्ट करना ।
- शाखाचन्द्र न्याय—दूर वस्तु का तत्संबद्ध वस्तु से परिचय कराना ।
- स्वामिभृत्य न्याय—स्वामी तथा सेवक का पारस्परिक संबंध ।
- अरुन्धती-दर्शन न्याय—सूक्ष्म वस्तु के ग्रहण कराने के लिये समीपस्थ स्थूल वस्तु का प्रदर्शन ।

अशमलोष्ट्र न्याय—दो बुरी वस्तुओं में से कम बुरी वस्तु का प्रहण करना ।

आकाशमुष्टिहनन न्याय—आकाश में महल उठाना । हवाई किले बनाना; ख-पुष्प की कल्पना ।

२—सुभाषितानि

अगच्छन् वेनतेयोऽपि पदमेकं न गच्छति ।
 अङ्कमारुह्य सुप्तं हि हत्वा किं नाम पौरुषम् ?
 आरब्धे हि सुदुष्करेऽपि महतां मध्ये विरामः कुतः ?
 इन्द्रोऽपि लघुतां याति स्वयं प्रख्यापितैः गुणैः ।
 उदारचरितानां तु वसुधैव कुटुम्बकम् ।
 कोऽतिभारः समर्थानाम् ।
 गुणाः पूजास्थानं गुणिषु न च लिङ्गं न च वयः ।
 वनाम्बुना राजपथे हि पिच्छिले कचिद् बुधैरप्यमयेन गम्यते ।
 तीव्रसत्त्वस्य न चिराद्भवन्त्येव हि सिद्धयः ।
 ददुरा यत्र वक्तारस्तत्र मौनं हि शोभनम् ।
 दुग्धधौतोऽपि किं याति त्रायसः कलहंसताम् ?
 न काचस्य कृते जातु युक्ता मुक्तामणोः क्षतिः ।
 न भवति पुनरुक्तं भाषितं सज्जनानाम् ।
 निस्सारस्य पदार्थस्य प्रायेणाढम्बरो महान् ।
 न्याय्यात् पथः प्रविचलन्ति पदं न धीराः ।
 पङ्को हि नभसि क्षिप्तः क्षेप्तुः पतति मूर्धनि ।
 परसदननिर्विष्टः को लघुत्वं न याति ।

पाणौ पयसा दग्धे तक्रं फूत्कृत्य पामरः पिबति ।
 महान् महत्येव करोति विक्रमम् ।
 यथा चित्तं तथा वाचो यथा वाचस्तथा क्रियाः ।
 चित्ते वाचि क्रियायाञ्च साधूनामेकरूपता ।
 यदेव रोचते यस्मै भवेत्तत्तस्य सुन्दरम् ।
 तस्य तदेव हि मधुर यस्य मनो यत्र संलग्नम् ।
 यो यद्वपति बीजं । ह लभते सोऽपि तत्फलम् ।
 शत्रोरपि गुणा वाच्या दोषा वाच्या गुरोरपि ।
 सन्तोष एव पुरुषस्य परं निधानम् ।
 सम्पूर्णकुम्भां न करोति शब्दम् ।
 स्वयमेव हि वातोऽग्नेः सारथ्यं प्रतिपद्यते ।
 हेम्नः संलक्ष्यते ह्यग्नौ विशुद्धिः श्यामिकापि वा ।
 न रत्नमन्विष्यति मृग्यते हि तत् ।
 क्लेशः फलेन हि पुनर्नवतां विधत्ते ।
 न कामवृत्तिर्वाचनीयमीक्षते ।
 गुरुतां नयन्ति हि गुणा न संहतिः ।
 हृदे गभीरे हृदि चावगाढे शंसन्ति कार्यावतरं हि सन्तः ।
 कामार्ता हि प्रकृतिकृपणाश्चेतनाचेतनेषु ।
 को धारयति न कण्ठे सत्काव्यं माल्यमर्घ्यं च ?
 निराश्रया हन्त हता मनस्विता ।
 सहसा विदधीत न क्रियामविवेकः परमापदां पदम् ।
 न वञ्चनीयाः प्रभवोऽनुजीविभिः । (किरातार्जुनीय)
 हितं मनोहारि च दुर्लभं वचः ।
 स तु तत्र विशेषदुर्लभः सदुपन्यस्यति कृत्यवर्त्म यः ।
 न तितिक्षासममस्ति साधनम् ।
 गुणग्राह्या वचने विपश्चितः ।

- भवन्ति भव्येषु हि पञ्चपाताः ।
 प्रकर्षतन्त्रा हि रणे जयश्रोः ।
 विश्वासत्याशु सतां हि यांगः ।
 सत्संगतिः कथय किं न करोति पुंसाम् ।
 स्वजनस्य हि दुःखमप्रतो विवृतद्वारमिवोपजायते ।
 सम्पत्तौ च विपत्तौ च महतामेकरूपता ।
 न खलु वयस्तेजसो हेतुः ।
 न्याय्यात् पथात् प्रविचलन्ति पदं न धीराः ।
 न निश्चिन्तायाद् विरमन्ति धीराः ।
 प्रायः कूपस्तृषां हन्ति सततं न तु वारिधिः ।
 खे भूतिं यस्य जेतुञ्चैर्मूर्ध्नि तस्यैव सा पतेत् ।
 मार्गस्थो नावसीदति ।
 वचने का दरिद्रता ।
 शरीरमाद्यं खलु धर्मसाधनम् । (कुमारसंभव)
 पराभवोऽप्युत्सव एव मानिनाम् ।
 नीचैर्गच्छत्युपरि च दशा चक्रनेमिक्रमेण । (मेघदूत)
 रिक्तः सर्वो भवति हि लघुः पूर्णता गौरवाय । („)
 याच्न्वा मोघा वरमधिगुणे नाधमे लब्धकामा । („)
 वसन्ति हि प्रेक्षिण गुणा न वस्तुनि ।
 सदाभिमानैकधना हि मानिनः । (शिशुपालवध)
 बद्ध मूलस्य मूलं हि महद्वैरतरोः स्त्रियः । („)
 कथापि खलु पापानामलमश्रेयसे यतः । („)
 सर्वः स्वार्थं समीहते । („)
 समय एव करोति बलाबलम् । („)
 मूढः परप्रत्यनेय-बुद्धिः । (मालविका०)
 कार्यं निदानाद्धि गुणानधीते ।

अपां हि तृप्ताय न वारिधारा, स्वादुःसुगन्धिः स्वदते तुषारा ।
 कं भोगमाप्नोति न भाग्यभाग् जनः ।
 भित्तश्च सारश्च वचो हि वाग्मिता ।
 चकास्ति योग्येन हि योग्यसङ्गमः ।
 सिते हि लक्ष्येत शितेः सुलक्षता ।
 आपन्नार्तिप्रशमनफलाः संपदो ह्युत्तमानाम् ।
 प्रायः सर्वो भवति करुणावृत्तिरान्द्रान्तरात्मा ।
 केषां न स्यादभिमतफला प्रार्थनाभ्युन्नतेषु ।
 ते हि नो दिवसाः गताः ।
 सतां सद्भिः सङ्गः कथमपि हि पुण्येन भवति ।
 पुरन्ध्रीणां चित्तं कुसुमसुकुमारं हि भवति ।
 नीचो वदति न कुरुते, न वदति सुजनः करोत्येव ।
 कर्णान् विधायति लोकस्य सूचीवत् सूचकस्य वाक् ।
 सतां हि सन्देहपदेषु वस्तुषु प्रमाणमन्तःकरणप्रवृत्तयः । (शाकुन्तल)
 किमिव हि मधुराणां मण्डनं नाकृतानाम् । („)
 अथवा भवितव्यतानां द्वाराणि भवन्ति सर्वत्र ।
 स्वार्थात् सतां गुरुतरा प्रणयिक्रियैव । (वि० ब्र०)
 छिद्रेष्वनर्थाः बहुलीभवन्ति ।
 स्वैद्रोषैर्भवति हि शङ्कितो मनुष्यः । (मृच्छकटिक)
 नह्याकृतिः सुसदृशं विजहाति वृत्तम् । („)
 हिमवति दिव्यौषधयः शीर्षे सर्पः समाविष्टः । (मुद्राराक्षस)
 अहो चित्राकारा नियतिरिव नीतिर्नयविदाः । („)
 कलत्रहरणे पुसां कियदर्णवलङ्घनम् । (बाल रामायण)
 रसनासु च सुकवीनां निवसति सारस्वतं चक्षुः । („)
 सतां प्रज्ञोन्मेषः पुनरयसीमा विजयते । („)
 शुद्धा हि बुद्धिः किल कामधेनुः । (वि० शा० भ०)

न चद्रिकां क्वचिदशीतरुचिः प्रसूते । (वि० शा० भ०)

न मालतीदाम विमर्दयोग्यम् । (वि० शा० भ०)

उद्वेजयति सूक्ष्मोऽपि चरणं कण्टकाङ्कुरः । (प्रबोध चन्द्रोदय)

तटस्थः स्वानर्थान् घटयति च मौनञ्च भजते । (मालतीमाधव)

—::—

३—रमणीय प्रयोगाः

संस्कृतशब्दाः

भाषार्थः

सूचिभेद्यं तमः—सूई से छेदने योग्य अन्धकार अर्थात् अत्यन्त घना अँधेरा ।

गड्डलिका-प्रवाहः—भेड़िया धसान अर्थात् बिना समझे-बूझे काम करना ।

गजनिमीलिका—जो बात अत्यन्त प्रत्यक्ष हो उसे न मानना ।

गण्डस्योपरि स्फोटः—घाव के ऊपर फुन्सी का उत्पन्न हो जाना ।
अर्थात् जले पर नमक छिड़कना । एक दुःख के ऊपर दूसरा दुःख हाना ।

छिद्रेण लब्धावकाशः—छेद के द्वारा स्थान प्राप्त करना अर्थात् किसी की कमजोरी से अनुचित लाभ उठाना ।

पिण्डितोऽर्थः—पिंडीभूत अर्थ अर्थात् वाक्य या वचन का सारांश ।

मृत्पण्डबुद्धिः—मिट्टी के लोहे के समान जिसकी बुद्धि हो
अर्थात् बिलकुल मूर्ख; गोबर-गणेश ।

अतिभूमिं गतः—उच्चस्थान को पहुँचना ।

अहमहमिकया प्रणामलालसाः—प्रथम प्रणाम करने के लिये स्पर्धा करना । अहमहमिका = सर्व प्रथम होने का प्रयत्न करना ।

कथाप्रसंगः—कथा के बीच में । बातचीत के सिलसिले में ।

वचनप्रत्ययः—बात पर विश्वास करना अर्थात् किसी मनुष्य की प्रतिज्ञा पर विश्वास स्थापित करना ।

चक्षुः बध्नाति—आँख को बाँधना अर्थात् आकर्षित करना ।

अदृणोः प्रभातमासीत्—आँखों में सवेरा होना अर्थात् रात को देखते-देखते प्रातःकाल का हो जाना ।

किं बहुना—अधिक से क्या अर्थात् सारांश ।

पश्चिमे वयसि—पिछली आयु में, ढलती हुई आयु में अर्थात् बुढ़ापे में ।

परिच्छेदातीतः—जिसकी परिभाषा न हो सके; जिसका वर्णन करना असंभव हो ।

लुप्तार्थं वचनम्—वह पदावली या बात जिसका अब प्रयोग न होता हो ।

आत्मन्यप्रत्ययं चेतः—अपने चित्त में आत्म-विश्वास का न करना
अन्तर्भेदाकुलं गृहम्—ऐसा घर या समिति जो आपस में ही विभक्त है अर्थात् जिसमें पारस्परिक एकता नहीं है ।

उद्धातिनी भूमि—ऊँची नीची भूमि ।

स्वहस्तेनाङ्गाराकर्षणम्—अपने हाथ से अंगार उठाना अर्थात् अपने ही आप अपना नाश करना ।

द्वीपिचर्मपरिच्छन्नगर्दभः—सिंह के चर्म से आच्छादित गदहा ।
अर्थात् सज्जन के वेष को धारण करनेवाला नीच या दुष्ट मनुष्य ।

चापलाय प्रचोदितः—मूर्खतापूर्ण कार्य करने के लिये प्रेरित या बाधित होना ।

अवणगोचरे तिष्ठ—जहाँ तक सुनाई पड़ सके वहाँ तक खड़ा होना, दूर नहीं ।

महति प्रत्यूषे बहुत तड़के । ब्राह्म मुहूर्त में ।

पञ्चवर्षदेशीयः बालकः—पाँच वर्ष का बालक ।

परमार्थेन ग्रहणम्—किसी विषय को सच्चा समझना ।

लब्धं स्वास्थ्यं मया—मैंने स्वास्थ्य प्राप्त कर लिया अर्थात् मैं सुखपूर्वक हूँ ।

मारुतस्य रंहः शिलोच्चये न मूर्च्छति—वायु का वेग पर्वत के ऊपर अपना प्रभाव नहीं करता अर्थात् क्षुद्र वस्तु महान् पुरुषों के ऊपर अपना प्रभाव नहीं जमा सकती ।

शृणु मे सावशेषं वचः—मेरी कहानी अन्त तक सुनो ।

चेतसि पदं कृतम्—चित्त में स्थान कर लेना अर्थात् हृदय में किसी बात का घुस जाना ।

कथं कथमपि मुक्तः—वह बाल-बाल बच गया ।

अप्रबोधाय शयनम्—सदा के लिये सो जाना अर्थात् मर जाना ।

मनोरथानामग्न्यभूमिः—जहाँ इच्छा भी नहीं पहुँच सकती, वास्तव में जाना तो दूर रहा ।

उत्सर्गाः सापवादाः—नियम के अपवाद भी होते हैं ।

अक्षिगतोऽहं तस्य—मैं उसकी आँख में गया हुआ हूँ अर्थात् मैं उसकी आँख का काटा हूँ ।

पर्याप्तमाचमनम्—खूब पेट भर पीना ।

मन्मुखासक्तदृष्टिः—मेरी ओर ध्यानपूर्वक देखते हुए ।

रन्ध्रान्वेषिन्—छेद को खोजनेवाला अर्थात् दोषदर्शी ।

पुरस्कृतमध्यमक्रमः—मध्यम मार्ग का पालन करना ।

विपद्विपदमनुबध्नाति—एक विपत्ति के पीछे दूसरी विपत्ति आती है ।

अतिहतमंगलम्—अमंगल दूर हो । ईश्वर ऐसा न करे ।
 खनामत्यागं करोमि—मैं अपने नाम को बदल दूंगा अर्थात्

अपमान न सहूंगा ।

कालालीढः—मृत्यु के मुँह में गया हुआ ।

दन्तैर्दन्तान्निष्पीडयन्—दाँतों से दाँत पीसना अर्थात् बहुत अधिक क्रोध में होना ।

कर्णपरस्परया श्रुता वार्ता—कानों कान सुनी हुई बात ।

चृणाय मन्ये—तिनके के समान समझता हूँ अर्थात् किसी का अत्यन्त अनादर करना ।

रागः शुक्लपटे स्थायी भवति—लाल रंग स्वच्छ वस्त्र के ऊपर ही स्थायी होता है । अर्थात् सच्चरित्र पुरुष में कलंक भट मालूम हो जाता है ।

अव्यापारेषु व्यापारः—दूसरे के काम में हस्तक्षेप करना ।

दैवदुर्नियोगः—भाग्य का उल्टा हो जाना ।

नर्मभाषितम्—हँसी मजाक में कही गई चीज ।

नेत्राभ्यां पानम्—नेत्रों से पीना अर्थात् बड़े ध्यान से किसी को देखना ।

दोषेऽपि गुणत्वमुपपादयितुम्—बुरी वस्तु से भी अच्छी वस्तु लेना अर्थात् गुण का ग्रहण करना ।

तिले तालं पश्यति—सरसों को पहाड़ के समान देखना अर्थात् छोटी सी वस्तु को बहुत बड़ा बना देना ।

दुर्जातबन्धुः—गाढ़े समय में काम आनेवाला साथी ।

क्षितेः शब्दपतिः—पृथ्वी का नाममात्र का राजा ।

बहुलीभूतमेतद् वृत्तम्—यह बात सर्वत्र प्रसिद्ध हो गई है ।

भूमिकाकल्पनम्—नाटक खेलते समय प्रत्येक व्यक्ति को अलग-
२ काम बाँट देना ।

गृहीतक्षणः—प्रतिज्ञा कर देना ।

भावितविषयेगः—विषय से प्रभावित होकर अपने को
दिखलाना ।

किं निमित्तं ते सन्तापः—तुम्हारे दुःख का क्या कारण है ?

तद्वचो मम हृदये शल्यं जातम्—उसकी बात मेरे हृदय में काँटे
की तरह चुभ गई ।

श्रुतिविषयमापतितम्—सुनाई पड़ा, ज्ञात हुआ ।

नार्हसि मे प्रणयं विहन्तुम्—कृपया मेरी प्रार्थना को अस्वीकार न
कीजिये ।

हृदि एनां भारतीम् उपधातुमर्हसि—इस बात को अपने हृदय में
गाठ बाँध लो अर्थात् सर्वदा स्मरण रक्खो ।

अये ! सम्यगनुबोधितोऽस्मि—ऐ ! आपने ता मुझे अच्छी याद
दिलाई ।

दोषानपि गुणपक्षे स्थापयति—दोषों को भी गुण बतलाता है ।

गमिष्याम्युपहास्यताम्—मैं हँसी का पात्र हूँगा । दुनिया मेरी हँसी
उड़ावेगी ।

सफलीकृत-भर्तृपिण्डः—अपने मांलिक का नमक चुकाना ।

मंथरविवेकं चेतः—चित्त के द्वारा अच्छे-बुरे का विचार न
कर सकना ।

वचनीयमिदं व्यवस्थितम्—यह वुगई सदा के लिये स्थायी
हो गई ।

यदि नावसीदति गुरु प्रयां जनम्—यदि किसी बड़े काम का नुकसान हो ।

समवायो हि दुस्तरः—एकता अत्यन्त कठिन है ।

मित्राणां तत्वनिकषग्रावा विपत्—आपत्ति मित्रता की कसौटी है ।

कालः कश्चित् प्रतीक्ष्यताम्—कुछ समय के लिये प्रतिक्षा करो ।

लघुसन्देशपदा सरस्वती—संक्षिप्त वाणी या सन्देश ।

युवानो विस्मरणशीलाः—जवान आदमी भुलकण्ड हुआ करते हैं ।

चिन्ताविषघ्नोऽगदः—चिन्ता को दूर करनेवाली दवा ।

प्रसन्नस्ते तर्कः—तुम्हारा अन्दाजा बिलकुल ठीक है ।

संह्रियतामियं कथा—बस, बात यहीं खतम कीजिए ।

उदारः कल्पः—ठीक प्रस्ताव ।

सुश्लिष्टमेतत्—यह बात यहाँ ठीक जमती है ।

अधिरान् मन्दकर्णः श्रेयान्—न करने से कुछ करना अच्छा ही है ।



अन्य प्रकाशन

भारतीय दर्शन

धर्म और दर्शन

वैदिक साहित्य और संस्कृति

संस्कृत साहित्य का इतिहास

आर्य संस्कृति के आधार ग्रन्थ

वैदिक कहानियाँ

काव्यानुशीलन

संस्कृत वाङ्मय



मन्दिर वाराणसी ।

वाराणसी ।